

اقبالیات

(اردو)

| | | |
|--------------|----------------------|-------------|
| شماره نمبر ۳ | جولائی - ستمبر ۲۰۱۰ء | جلد نمبر ۵۱ |
|--------------|----------------------|-------------|

رئیسِ ادارت

محمد سہیل عمر

مجلسِ ادارت

رفیع الدین ہاشمی

طاہر حمید تنولی

ارشاد الرحمن

اقبال اکادمی پاکستان

مقالات کے مندرجات کی ذمہ داری مقالہ نگار حضرات پر ہے۔ مقالہ نگار کی رائے
اقبال اکادمی پاکستان کی رائے تصور نہ کی جائے۔

یہ رسالہ اقبال کی زندگی، شاعری اور فکر پر علمی تحقیق کے لیے وقف ہے اور اس میں
علوم و فنون کے ان تمام شعبہ جات کا تنقیدی مطالعہ شائع ہوتا ہے جن سے انھیں دلچسپی
تھی، مثلاً: اسلامیات، فلسفہ، تاریخ، عمرانیات، مذہب، ادب، آثاریات وغیرہ۔

سالانہ: دو شمارے اقبالیات (جنوری، جولائی) دو شمارے Iqbal Review (اپریل، اکتوبر)

بدل اشتراک

پاکستان (مع محصول ڈاک) فی شمارہ: -/۳۰ روپے سالانہ: -/۱۰۰ روپے
بیرون پاکستان (مع محصول ڈاک) فی شمارہ: ۶ امریکی ڈالر سالانہ: ۲۰ امریکی ڈالر

☆☆☆

تمام مقالات اس پتے پر بھیجوائیں

اقبال اکادمی پاکستان

(حکومت پاکستان، وزارت ثقافت)

چھٹی منزل، اکادمی بلاک، ایوان اقبال، ایجرٹن روڈ، لاہور

Tel: 92-42-6314510

Fax: 92-42-6314496

Email: director@iap.gov.pk

Website: www.allamaiqbal.com

مندرجات

- ✽ متن کی تفسیر — ایک فلسفیانہ تحلیل
- ✽ عقل (خرد، فہم، بدھی، سمجھ، دانش)
- ✽ اقبال — فکری تناظر اور عصری معنویت
- ✽ شرح بال جبریل
- ✽ استفسارات
- ✽ علامہ اقبال اور راس مسعود
- ✽ اقبال اجداد کے دلیں میں
- ✽ عبدالہادی داوی — پیام مشرق کا اولین افغان مبصر
- ✽ سابق سوویت یونین میں اقبال اور اقبالیات
- ✽ اقبالیاتی ادب
- ✽ اقبالیات مجلہ حکمت قرآن، لاہور
- ✽ علمی مجلات میں شائع شدہ مقالات کی فہرست
- ✽ تبصرہ کتب
- ✽ ارمغان افتخار احمد صدیقی
- ✽ کتاب الاسفار من نتائج الاسفار
- ✽ اسلامی اور مغربی تہذیب کی کشمکش (فکر اقبال کے تناظر میں)
- حیات عامر حسینی
- فضل الرحمن روبلم سی چیٹک
- ترجمہ: خضر یاسین محمد سہیل عمر
- محمد سہیل عمر
- احمد جاوید محمد سہیل عمر
- احمد جاوید
- ڈاکٹر رفیع الدین ہاشمی
- ڈاکٹر ظفر حسین ظفر
- ڈاکٹر عبدالرؤف رفیقی
- طاش مرزا
- سمیع الرحمن
- ادارہ
- ڈاکٹر خالد ندیم
- خضر یاسین
- خضر یاسین

قلمی معاونین

| | |
|------------------------|---|
| حیات عامر حسینی | استاد شعبہ فلسفہ، مسلم یونیورسٹی، علی گڑھ |
| فضل الرحمن | |
| ولیم سی چیٹک | |
| محمد سہیل عمر | ناظم، اقبال اکادمی پاکستان، لاہور |
| احمد جاوید | نائب ناظم (ادبیات)، اقبال اکادمی پاکستان، لاہور |
| ڈاکٹر رفیع الدین ہاشمی | ۲۸۔ ڈی، منصورہ، ملتان روڈ، لاہور |
| خضر یاسین | ریسرچ سکالر، اقبال اکادمی پاکستان، لاہور |
| ڈاکٹر ظفر حسین ظفر | استاد شعبہ اردو، گورنمنٹ کالج راولا کوٹ، آزاد کشمیر |
| ڈاکٹر عبدالرؤف رفیقی | منیجر، الائیڈ بینک، گوال منڈی چوک، کوٹہ |
| طاش مرزا | خالرزائف انسٹی ٹیوٹ آف اورینٹل اسٹڈیز، تاشقند |
| سمیع الرحمن | رکن مجلس التحقیق الاسلامی، ۹۹ جے ماڈل ٹاؤن، لاہور |
| ڈاکٹر خالد ندیم | استاد شعبہ اردو، سرگودھا یونیورسٹی، سرگودھا |

متن کی تفسیر — ایک فلسفیانہ تحلیل

حیات عامر حسینی

کسی بھی متن یا فن پارے کے معانی کا تعین ایک مہم جوئی ہے۔ کہنے کو تو یہ بات آسان ہے کہ فلاں شاعری اچھی ہے اور فلاں اچھی نہیں ہے، یا اس متن کے یہ معنی ہیں اور یہ نہیں ہیں۔ لیکن جب یہ بات کہی جاتی ہے تو کیا کہنے والے کے ذہن میں کوئی ایسا معیار یا اصولی نظام ہوتا ہے جو واضح ہو اور جس میں کوئی منطقی ربط ہو؟

یہاں یہ کئی ایسے پیچیدہ سوالات پیدا ہوتے ہیں جو بہت ہی پریشان کن ہیں۔ مثلاً (الف) کیا کوئی ایسا معیار یا معیارات ہیں جو متن کی تفسیر میں ایک منطقی اصول کا کام کرتے ہیں؟ (ب) کیا متن کی تفسیر و توضیح میں منطقی یا منطقی اصول کام کرتے ہیں؟ (ج) کیا متن، شاعر اور شارح میں کوئی رشتہ ہے اور اگر ہے تو اس کی عملی و معنوی حیثیت کیا ہے وغیرہ؟

یہ سوالات اس لیے بھی پیدا ہو جاتے ہیں کہ فن بجائے خود ایک تخلیقی عمل ہے منطقی عمل نہیں۔ اس میں نفسیات، احساسات، انحرافات، اقدار کا تعین یا ان سے انحراف، زبان اور اس کی داخلی اور خارجی ہیئت، الفاظ کے معانی اور الفاظ اور معانی کے درمیان رشتہ، فصاحت و بلاغت کے معنی اور ان کے اطلاقات، سماجی تغیرات، اسطور، جمالیات، مذہب، مذہبی اعلام، مذہبیت اور مابعدی اور وجودی تقاضے اور قضایا جیسے اہم سوالات سے سابقہ پیش آتا ہے۔ اور ان چیزوں کا منطقی یا منطقی نظام یا منطقی تعبیرات سے کوئی تعلق نہیں۔ اور اگر ایسا کوئی تعلق ہے بھی تو وہ مشروط و محدود ہے اور اس کی اپنی حدود اور قضایا ہیں۔

اب یہ سوال کہ کسی فن پارے کی تشریح و توضیح کیسے ہو ایک واضح مسئلہ کی صورت میں سامنے آتا ہے۔ میں یہ نہیں کہتا کہ ہم کسی فن پارے کی توضیح و تشریح نہیں کر سکتے یا اس کو سمجھ نہیں سکتے، یا اس کے معانی کا ادراک نہیں کر سکتے اور نہ میں دریدا اور اس کے متعین کی طرح ایک بے ہنگم بے معنویت کی بات کرتا ہوں۔ میں یہ نہیں کہتا کہ تخلیق کے بعد تخلیق کار غائب ہے اور نہ میں یہ کہتا ہوں کہ فن پارے کی تشریح اس پر لادنا گیا ایک عمل ہے۔ میرے کہنے کا مطلب یہ ہے کہ فن پارے میں تخلیق کار ہوتا بھی ہے اور ہوتا بھی نہیں۔ میری اس بات کو وحدۃ الوجودی صوفیہ اور اشاعرہ اچھی طرح سمجھتے ہیں۔

الفاظ کا اپنا ایک ظاہری خول ہے اور اس کے اندر معانی کی ایک دنیا آباد ہے۔ لیکن یہ دنیا اس میں نہ تو قید ہے اور نہ اس سے باہر ہے اور نہ کہیں کھو گئی ہے بلکہ یہ اس میں پراسرار طور پر سرایت کئے ہوئے ہے۔ اس کی شناخت ڈاکٹر کی نبض شناسی کی طرح ہے۔ اگر فن پارے اور اس میں برتے ہوئے الفاظ کی نبض پر ہاتھ نہ پڑا تو یہ کہنا کہ اس کے معنی ہی نہیں، یا یہ معنی ہیں اور یہ معنی نہیں ہیں ایک بے معنی عمل ہے۔ عقل اور وجدان تینوں کا تعلق اس عمل نبض شناسی سے ہے۔ ان میں سے محض ایک سے کام نہیں چلے گا اور اگر ہم ایسا کرنے کی کوشش کریں تو فن پارے کے نہ تو معانی کا اظہار ممکن ہے اور نہ اس کے اندر مستور کائنات کی نقاب کشائی۔

ارسطو نے جب بیو طبقا لکھی تو شاید اس کے سامنے یہی مسائل تھے۔ اس نے کسی فن پارے کی تشریح نہیں کی اور

نہ اس کے الفاظ کو کھولا اور نہ ان کے معانی بتا دیے بلکہ اس نے ان قدروں کا تعین کرنے کی کوشش کی جو ایک المیہ کی فہم و تفہیم میں الف لیلیٰ کے اڑتے ہوئے قالین کا کام کرتی ہیں۔

بات جہاں سے شروع ہوئی تھی پھر وہیں پر آ کر رک گئی، مسئلہ یہ ہے کہ کیا فن کی کوئی منطقی تحلیل ممکن ہے یا ایسا کوئی قالین ہے جو ہمیں اس جہاں میں پہنچا سکتا ہے جہاں فن کا یہ خوبصورت پودا پھوٹا ہے، یا جو اس کی اساس ہے، یا جہاں سے اس کی معنوی جہتوں کا پتا چل سکتا ہے۔

اس سوال کی تحلیل ایک دوسرے سوال کو پیدا کرتی ہے کہ کیا الفاظ یا زبان یک زمانی اور جامد (Synchronic) ہیں یا یہ ارتقا پذیر (Diachronic) ہیں۔ یہ وہ واضح فرق اور اساسی سوال تھا جو ارسطو نے اٹھایا تھا اور جس نے المیہ سے متعلق ہزاروں سوالات کو جنم دیا۔ ذرا اور گہرائی سے دیکھیں تو یہ بات واضح ہو جاتی ہے کہ یہ محض المیہ سے متعلق سوال نہ تھا، بلکہ یہ ایک ایسا مختلف الجہت سوال تھا جس کا بنیادی تعلق فن، زبان، الفاظ، اور ان کی تشریح و تعبیر اور معانی کے فہم اور گرفت سے ہے۔

لیکن کیا ارتقا پذیر کے معنی لازمی اور ہمہ زمانی ہو سکتے ہیں اور یک زمانی کے تحدید، محدود ارضی یا وقتی؟ یہ ایسے سوالات ہیں جو نہ ارسطو نے اٹھائے اور نہ دریدانے۔

پھر یہ سوال اپنے آپ ہی بھوت کی طرح نمودار ہو رہا ہے کہ فن یا متن کی تشریح یا اس کے معانی کا ادراک کیسے کیا جائے اور اس کی عملی گرفت کے کیا معانی اور حدود ہو سکتے ہیں؟ یاد رہے کہ 'گرفت' اور 'حدود' خود یک زمانی ہیں لازمی نہیں۔ اگر ان کے ساتھ غیر زمانی کا لفظ جوڑ دیا جائے تو یہ سوالات (اور اصطلاحات) مابعد الطبیعیاتی صورت اختیار کر لیتے ہیں نہ کہ تہذیبی، وجودی، دینیاتی اور ارضی۔

یہ سوال اس لیے بھی اہم ہے کہ فن کا تخلیقی عمل زمانی ہونے کے باوجود لازمی ہوتا ہے کیونکہ اس کا تعلق ایک بہت بڑی حد تک وجودی بنیادوں اور لاشعور سے ہوتا ہے، جنہیں 'زبان' کی قید میں لانا بہت مشکل ہی نہیں بلکہ ناممکن ہے۔ لیکن الفاظ اور زبان کے حوالے سے اس کا تعلق زمان و مکان سے جڑ جاتا ہے۔ یہاں اس بات کی طرف اشارہ کرنا بہت ضروری ہے کہ 'تخلیقی عمل' اپنے معانی و مفاہیم اور وسعتوں میں لازمی ہوتو ہو/یا ہے، اپنی ساخت میں زمانی اور محدود ہے۔ یہ وہ بنیادی سوال تھا جسے معتزلہ اور اشاعرہ نے خلق قرآن کے حوالے سے اٹھایا تھا۔ حالانکہ انہوں نے اس پہلو کو سمجھنے کے بجائے صفات اور ذات خداوندی کے حوالے سے اس کی ہیئت، اور اس کے وجود و معانی پر بحث کی اور اسے اپنے دینیاتی نظام کے ساتھ استوار کیا اور اس کے دینیاتی اور مابعد الطبیعی مضمرات پر بحث کی، جو اپنے کلی نتائج میں کلامی اخلاقیات، سماجیات اور سیاسیات کی بحثوں اور مضمرات میں سامنے آ گئے۔

فن، الفاظ اور زبان کا تعلق ترسیل و ابلاغ سے بھی ہے جو ایک روحانی، مابعد الطبیعی اور وجودی مسئلہ بھی ہے کیونکہ زبانیت (Linguisticity) یا ترسیل محض ایک زمانی قضیہ نہیں، ٹھیک اسی طرح جس طرح جنسیت Sexuality یا مذہبیت Religiosity یا نروان یا دیدار خداوندی کوئی زمانی قضیہ نہیں۔ معتزلہ نے دیدار خداوندی اور ترسیل کو ایک زمانی قضیہ بنانے کی کوشش کی، جس کا نتیجہ یہ نکلا کہ انہوں نے قرآن حکیم کے کلام خدا یعنی صفت خداوندی ہونے سے انکار کیا اور دیدار خداوندی کو زمان و مکان اور سمت کے قضایا سے جوڑ کر اس کے وجود سے ہی انکار کر دیا۔

اب اگر زبان یا الفاظ کا معاملہ اس طور سے دیکھیں تو ان کے ادراک اور کردار کا مسئلہ اور مشکل ہو جاتا ہے۔ کلام

ایک صفت خداوندی ہے (صفات خداوندی لازمانی بھی ہیں اور زمانی بھی) لیکن اس کا ادراک کیسے ہو اور اس پر گرفت اور اس کی تفہیم و تشریح کیسے ہو، ایک بہت ہی پیچیدہ سوال کی صورت میں سامنے آجاتا ہے۔ یہی مسئلہ تو علم الکلام کی بنیاد بنا تھا اور اسی مسئلہ نے اسلامی تاریخ کے دھارے کو بدل دیا تھا۔ اسی کے نتیجے میں معتزلہ اور اشاعرہ کی کلامی مویشگافیاں اور مفسرین کی نکتہ آریاں سامنے آئیں اور یہی اسلامی تفسیر یا ت Hermeneutics کی بنیاد بنا تھا۔

اب اس معاملے سے جڑے ہوئے کئی اہم سوال سامنے آتے ہیں جو یوں ہیں: (۱) کیا تاویل و تفسیر ممکن ہے (۲) تفسیر کے ساتھ 'فہم' کا کیا تعلق ہے (۳) فہم کے کیا معنی ہیں اور اس کی حدود کیا ہیں اور (۴) یہ کہ کس کا فہم۔ کیا 'دنیا' کا بحیثیت 'معرض' یا انسان کا بحیثیت 'وجود' (۵) اور ان دونوں کا یا صرف 'انسان' بحیثیت 'وجود' کا متن سے تعلق اور اس کا فہم۔

یوں یہ سوال تین واضح جہتوں اور حیثیتوں میں آگے بڑھتا ہے، علمیا، اخلاقی اور مابعدالطبیعی۔

تاریخی طور پر تفسیر و توضیح کا مسئلہ 'صحائف آسمانی' کے متن سے جڑا ہوا ہے۔ اگر یہ بات اتنی ہی صاف اور سیدھی ہوتی تو کوئی مسئلہ ہی پیدا نہ ہوتا، یا اگر مسائل پیدا ہو بھی ہو جاتے تو وہ مذہب یا دینیات تک محدود ہو جاتے۔ مگر مسئلہ یہ ہے کہ تفسیر کا تعلق ہمیشہ ایک طبقے، روایات اور زمانے کے فکر و فلسفہ سے بھی رہا ہے۔ اور اس سوال سے بھی کہ کوئی تحریر کس تناظر میں لکھی گئی؟ چونکہ تفسیر ایک نظریہ، علامت یا نظام علامات اور صحیح معانی کی دلالت کرتا ہے اس لیے یہ سوال پیدا ہونا ایک لازمی امر ہے کہ تفسیری بحث کا فلسفہ سے کیا تعلق ہے؟

سوال یہ بھی ہے کہ ایک متن کے کئی معانی ہو سکتے ہیں اور یہ وہ بھول بھلیاں ہے جو ابھی ہوئی بھی ہے اور مربوط بھی۔ اس میں کوئی یک سطحی یا یک رخی علامات کا نظام کام نہیں کرتا۔ ایسا صرف منطق میں ہی ممکن ہے۔ اس میں دلائل کی منطق بھی کام نہیں کرتی کیونکہ متن کا تعلق اشخاص کے فہم و ادراک سے بھی ہے اور اسطور، علامات اور استعارات و تمثیلات سے بھی اور جب بات اس ڈھنگ سے کی جائے تو واضح ہو جاتا ہے کہ متن کے معانی کی تلاش میں محض تفسیر سے کام نہیں چلتا، بلکہ اس کا پہلا زینہ متن کا فہم و ادراک ہے۔ اس بات کی طرف اولین اشارے ارسطو کی Per hermenias میں ملتے ہیں۔ یوں متن کی تفسیر زبان اور معانی کے مسائل سے جڑ جاتی ہے۔ جدید فلسفیانہ تناظر پر غور کرنے سے یہ بات واضح ہو جاتی ہے کہ یہ مسئلہ شلر مارکر اور ڈیلٹھے نے اٹھایا اور اسے فلسفہ سے جوڑ دیا۔ اولین سطح پر یہ مسئلہ محض علمیا تھا اور طبعی سائنس کی طرح تاریخی علوم اور فلسفیانہ مسائل کو کھولنے سے متعلق تھا۔ لیکن فلسفہ سائنس نہیں اور نہ سائنس فلسفہ ہے۔ اس لیے بات نکلی تو دور تک چلی گئی پہلے تو سوال محض تفسیر و معنی کا تھا، لیکن اب مسئلہ اٹھا متن کے داخلی روابط کے اصول و قوانین، اور ان کا متن کے سیاق و سباق سے تعلق اور سماجی، تہذیبی اور جغرافیائی حدود و تناظرات کا۔ اتنا ہی نہیں ہوا بلکہ نفسیاتی تناظرات اور تاریخی تناقضات کے مسائل بھی اس سے جڑ گئے۔ یہ سوال بھی بہت اہم بنا کہ ایک تاریخی وجود کیسے تاریخ کو تاریخی طور پر سمجھ لے، یا بالفاظ دیگر یہ کہ زندگی کیسے اپنے آپ کی تجسیم کرے اور اس عمل میں وہ کیسے ان معانی کو سامنے لائے جنہیں کسی دوسرے زمانے کا وجود ہی سمجھ سکتا ہے۔

اس سے یہ سوال پیدا ہوا کہ قوت اور معنی کے درمیان کیا رشتہ ہے۔ کیا زندگی معنی یا معانی کی حامل ہے اور ذہن اس قابل کہ معانی کو مربوط کر دے۔ اور اگر زندگی بامعنی نہیں اور اس کا کوئی مقصد نہیں تو فہم ناممکن ہے۔ ان سوالات کا جواب جدید فلسفیانہ تحلیلیت، وجودیت اور لسانیات نے دینے کی کوشش کی۔

غور سے دیکھا جائے تو ان فکری مدرسوں کی تہذیبی جڑیں یہودی و عیسائی کلام اور بعد میں دور جدید میں کارٹیسی

مناجج اور کانٹ اور ہیگل کے فلسفے میں پھیلی ہوئی ہیں۔ رسل، مور، وگلنٹین، وزڈم، ہسرل، ہیڈیگر، ریکور، کرپ کے، چومسکی، سڑاس اور دوسرے مغربی مفکرین نے اس مسئلے کی مختلف جہتوں کو اپنے فلسفیانہ مباحث و مناہج میں پھیلا دیا۔

مجھے اس بات سے انکار نہیں کہ دوسری تہذیبوں میں بھی یہ مسئلہ کسی نہ کسی صورت میں اٹھا، ویدوں کی تفسیر اپنشد ہے۔ یہ ’تفسیریات‘ کا ایک بڑا اور مربوط سلسلہ ہے۔ ہندو تفسیر سے جڑی ’سمرتیاں‘ اور ’دیومالائی‘ کہانیاں بھی ہیں جن کا ہندومت کی عملی و نظری تفسیر سے بہت گہرا تعلق ہے۔ چین مت میں معانی کی مختلف جہتوں کا مسئلہ ’انی کا تناو اڈ‘ اور ’سیاد واد‘ کے فلسفہ میں الجھا ہوا ہے۔ یونانی تہذیب میں سقراط کی منطقی اور توضیحی جدلیت جو بعد میں نہ صرف افلاطون اور ارسطو بلکہ پورے مغربی فلسفہ و فکر کی منہاج بنی اور جس نے اس کے نظام ہائے فلسفہ کی تشکیل میں اہم کردار ادا کیا اسی تفسیری رویے کی ایک صورت ہے۔ یونانی فلسفہ و فکر سے الگ یونانی تہذیب میں تفسیر و تشریحات کا ایک الگ سلسلہ بھی ہے، جس کا تعلق ان کے مذہب اور فن سے ہے۔ یہ سلسلہ ’دیومالائی‘ اسطور سے جڑا، یا اسطوری ہے۔ ہندی تہذیب کی طرح یونانی تہذیب کی جڑیں بھی ان کی دیومالائی میں پیوست ہیں اس لیے ان کے ذہنی، نفسیاتی، مذہبی، سماجی، عمرانی، معاشی اور سیاسی عقائد کو سمجھنے کیلئے ان کی اسطور سے صرف نظر نہیں کیا جاسکتا۔

اب غور سے دیکھیے اور سوچئے کہ یہ عمل ’لطیف‘ تو ہے لیکن کیا یہ پُر لطف بھی ہے؟ یہ مسئلہ کئی ذہنی اور نفسیاتی تو جہات کو سامنے لے آتا ہے۔ اس سوال کا ایک نازک عملی پہلو بھی ہے، وہ یہ کہ زبان کے ارتقائی عمل میں ’الفاظ‘ کے معانی بدل جاتے ہیں اور وہ عملاً اپنے بنیادی معانی سے دور چاڑھتے ہیں، لیکن کیا اس طرح ان کی معنویت اور فادیت کم ہو جاتی ہے۔ افادیت کا معاملہ یہ ہے کہ یہ کم بھی ہو سکتی ہے لیکن معنویت کم نہیں ہو سکتی کیونکہ معنویت کا تعلق اس کے اساسی نظم (ڈھانچا) سے ہے۔ حالانکہ اگر گہرائی سے دیکھا جائے تو یہ صاف نظر آتا ہے کہ افادیت کا معاملہ بھی ایک فن پارے کے وجود سے جڑا ہوا ہے۔ اس لیے حقیقی طور پر افادیت بھی کسی طور کم نہیں ہو سکتی۔ نئے فن پاروں میں متروک الفاظ کا استعمال نئی معنوی جہتوں کے ساتھ ہو سکتا ہے اور ہوتا ہے۔ مسئلہ یہ بھی ہے کہ الفاظ کے معانی اپنے اشتقاق سے کلی اور دائمی طور پر جڑے نہیں رہتے اور نہ ان کے استعمال سے ان کے معانی کا کلی اطلاق ہوتا ہے اب اگر ماضی یا قدماء کی زبان کا استعمال زمانہ حال کے لیے ایک دائمی اصول اور ضروری عمل نہیں تو پھر حال اور مستقبل پر بھی اس اصول کا اطلاق ہوگا۔

کہا جاتا ہے کہ زبان کا بہتر استعمال اس کی سند ہے۔ لیکن سوال یہ ہے کہ اچھی زبان اور بہتر استعمال کے کیا معنی ہیں؟ یہ کون سی زبان ہے اور کس کی زبان ہے؟ زبان تو ترسیل ہے اور یہ اپنے تقاضوں اور ضرورتوں کے مطابق ہوتی ہے، لیکن یہاں پر یہ سوال پیدا ہوتا ہے کہ ضرورت کے کیا معنی ہیں اور اس کی ہم کیسے تو جہہ کریں۔ اور سوال یہ بھی ہے کہ ماضی میں بولی جانے والی زبان کیوں بری ہے اور آج کی زبان کیسے اچھی ہے اور پھر یہ کہ اس کی معنوی جہتوں یا اس کے معانی کی گرفت کے لیے کون سی مہناج صحیح ہے؟

الفاظ اپنی ہیئت کیسے بدلتے ہیں اور ہیئت کی تبدیلی کے ساتھ ان کی معنوی جہتیں کیسے بدل جاتی ہیں، کیا یہ ایک اتفاقی امر ہے یا ایک ارتقائی عمل؟ یہ سوال معنیات کا مسئلہ ہے لیکن ہم اس سے کنارہ نہیں کر سکتے کیونکہ اس سوال کی تشریح کا تعلق فلسفہ اور فن کے بنیادی مسائل اور ابعاد سے بھی ہے۔ اس لیے اس پر ان کے حوالوں سے بھی غور کرنے کی ضرورت ہے۔ اس مسئلے کی طرف دور جدید کے مغربی مفکرین میں سوسیور Sausure نے توجہ کی۔ اس نے کہا کہ اس مسئلے کے فہم کے لیے ضروری ہے کہ زبان کے مختلف کوائف، زبان کا زمانی مطالعہ (یا کسی وقت کی مستعمل

زبان) اور اس کے زمانی ارتقا میں ہمیں واضح اور کلی فرق کرنا ہوگا۔

یہی مسئلہ زبان کے جمود و ارتقا سے بھی جڑا ہوا ہے۔ وہ ان دونوں مناجح کو جن کا ابتدائی سطور میں ہی ذکر ہوا کلی طور پر ایک دوسرے سے الگ مانتا ہے اور اس خیال کا اظہار کرتا ہے کہ ان کو کسی طور باہم مربوط نہیں کیا جاسکتا۔ ایک زبان کی حالت یا کیفیت ایک مخصوص دور میں کیا تھی ایک اہم سوال ہے جس کا تعلق اس کے قواعد سے ہے، جن میں صرف ونحو اور صوتیات شامل ہیں، صرف ان میں کوئی ایک ہی نہیں۔ یہ سوال اس کے زمانی تغیرات سے متعلق ہے۔

ہمارے سامنے یہ سوال ہے کہ کیا زبان کلی طور پر ایک حرکت پذیر عمل ہے یا اس کی حصہ بندی ارتقا پذیر اور جامد میں ہو سکتی ہے۔ یہ سوال اس مسئلے کو بھی جنم دیتا ہے کہ کیا حرکت پذیر اور جمود میں کوئی واضح حد فاصل ہے۔ مسئلہ یہ بھی ہے کہ اگر کسی دور کو جمود سے تعبیر کریں تو اس زمانے کے ادب و فن اور علم کی حیثیت کیا ہے؟ سو سیور تو یہ کہتا ہے کہ ہمیں اس دور کے تمام علم کو نظر انداز ہی نہیں رد کر دینا چاہیے، اس لیے کہ یک زمانی حقائق یا دور جمود کے حقائق کا ارتقا پذیر حقائق و معارف سے کوئی تعلق نہیں۔ ان کا تعلق دو مخصوص، درجوں اور حالتوں سے ہے۔ ارتقا پذیر ترقی نظر ان مظاہر سے متعلق ہوتا ہے، جن کا ایک نظام یا نظام ہا سے کوئی تعلق نہیں ہوتا، حالانکہ وہی اس کے وجود کے لیے ناگزیر ہیں۔ زبان کی حالت یا کیفیت کھیل میں پیدا ہونے والی کیفیت سے ہے جس کا کھیل سے کوئی تعلق نہیں ہوتا۔ ایک تماشابین بھی اس طرح کھیل کھیل سکتا ہے جس طرح ایک کھلاڑی، سو سیور اس کے لیے علم الاقتصاد کی مثال دیتا ہے۔ اقتصادى سياسيات اور تاريخ اقتصاديات دو الگ مظہر اور موضوع ہیں اور ان کی تقسیم علم الاقتصاد میں نتیجہ خیز اور عملی تقسیم کا نتیجہ ہے اور یہ تقسیم نتیجہ خیز، دور رس اور انقلابی مضمرات کی حامل ہے۔ ٹھیک یہی معاملہ زبان کا ہے۔

اس نقطہ نظر کو پیش کرنے کے باوجود سو سیور کے ساتھ پریشانی یہ ہے کہ وہ دوسرے علوم پر ان کا اطلاق نہیں کرتا یا کر نہیں سکتا اور اس خیال کو سامنے لے آتا ہے کہ اسے دوسرے علوم جیسے ارضیات، قانون، تاریخ، سیاسیات، فلکیات وغیرہ میں ان دونوں پہلوؤں کو باہم ملانے پر کوئی اعتراض نہیں۔

اب سوال یہ ہے کہ کیا سو سیور کا یہ نظریہ قابل عمل ہے اور کیا انسانی زندگی میں اس طرح کی ناقابل تنسیخ تحدید اور تقسیم ممکن ہے۔ اس سوال کے ساتھ کئی اور اہم سوال بھی جڑ جاتے ہیں مثلاً فن اور ادب میں ان دونوں پہلوؤں کو کیسے لیا جائے؟ کیا پرانہ فن اور ادب اب متروک ہو گیا، کیا اب اس کی کوئی اہمیت نہیں یا یہ ہمارے ہم عصر ادب، تاریخ اور ارتقا کا لازمی جز ہے اور اگر ہے تو ان کے زمانی و مکانی تعلق میں کیسے اور کیا تطبیق کی جائے اور اس کی تشریح و توضیح کیسے کی جائے، اور یہ بھی۔ کہ کیا ارتقائی عمل یا ارتقا پذیر اور زمانہ حال میں تخلیق ہونے والے ادب اور فن پاروں کی تشریح ممکن ہے اور اگر ہے تو متروک یا یک زمانی فن و ادب کے ساتھ اس کا کوئی تعلق ہے؟ اور اگر تعلق ہے تو ان دونوں کی تشریحات کے کیا معیارات اور طریقے ہیں، یا ہیں ہی نہیں؟

ان مسائل سے جڑا ہوا ایک اور سوال بھی پیدا ہو جاتا ہے کہ فن پارے کی تشریح میں کیا وہ عناصر لازمی اور مددگار ہیں، جن کا تعلق ماضی سے ہے، جیسے فن پارے میں شامل الفاظ کی ساخت، یا تاریخی اعلام، جگہیں، دستاویزات، فن کاری فن پارے پر اثرات، فن کار کی سوانح حیات، یا حالات زمانہ کی تاریخ وغیرہ۔

اس سوال کا تناظر بدل سکتا ہے اگر ہم ان چیزوں سے صرف نظر کر کے یہ رویہ اختیار کر لیں کہ ایک فن پارہ

’نامعلوم‘ ہے اور اس کا کسی سے کوئی تعلق نہیں اور اس میں برتے گئے الفاظ، اعلام، اشیاء، اور تصورات کا فن پارے سے کوئی تعلق نہیں، اور ان کے بغیر اس کا فہم اور تشریح ممکن ہے۔

لیکن کیا یہ رویہ صحیح اور مثبت ہے؟

سوال یہ ہے کہ کیا زندگی، فن اور وقت کی ناقابلِ تہنیک تقسیم ممکن ہے، کیا انہیں مختلف خانوں میں بانٹا جاسکتا ہے؟ کیونکہ زندگی، وقت اور فن (تخلیقی عمل) سیل رواں ہیں، ان پر کیسے کوئی بند باندھا جاسکتا ہے اور انہیں کیسے ایک دوسرے سے کلی طور پر علیحدہ کیا جاسکتا ہے؟

زندگی ایک ارتقا پذیر عمل ہے۔ اس کا ہر جز دوسرے جز سے جنم لیتا ہے۔ ہر جز دوسرے جز سے جڑا ہوا ہے۔ یہ سارا سلسلہ وقت سے مربوط ہے۔ فن کا دوسرا نام تخلیقی عمل ہے اور تخلیقی عمل کا تعلق انتخاب سے نہیں، بے ساختہ روانی سے ہے، جس کا ہر لمحہ، ہر جز دوسرے لمحہ اور جز سے برق کی روکی طرح جڑا ہوا ہے۔ تخلیقی عمل کا تعلق نظم سے نہیں بلکہ بے ساختہ وحدانی عمل سے ہے۔ اور اس کی جڑیں تاریخ، وقت، زبان اور زندگی کے دھاروں سے لاشعوری طور پر جڑی ہوئی ہیں یا جڑی ہوتی ہیں۔ شعور کا تعلق اس کے نظم اور فارم سے ہے۔۔۔ ورنہ جن چیزوں کو ہم اعلام، دستاویزات، حالات زمانہ یا تاریخ وغیرہ کہتے ہیں وہ لاشعوری روکی صورت میں تخلیقی عمل میں شامل ہوتی ہیں۔ معاملہ یہ ہے کہ انسان سوتے ہوئے بھی جاگتا ہے اور جاگتے ہوئے بھی سوتا ہے۔ ایک فن پارے کے الفاظ اور مواد کا انتخاب ریاضی کے فارمولے کی طرح نہیں ہوتا۔ یہ ایک بے اختیارانہ عمل ہے ہر عمل کی کوکھ زمانے کا سیل رواں ہے، جس کی لہروں کو ایک دوسرے سے علیحدہ کرنا ناممکن ہے۔ ادب و فن کی تفہیم و تشریح میں ماضی، حال اور مستقبل کا تعلق بہت ہی نازک اور پیچیدہ عمل ہے اور یہ آگہی کا متقاضی ہے۔ عقلی دلائل سے محض اس کے ٹکڑے بخرے ہو سکتے ہیں لیکن اس کی نزاکتوں، وسعتوں اور معانی کو نہیں سمجھا جاسکتا۔

مجھے اس بات سے انکار نہیں کہ فن پارے کی تفہیم و تشریح میں اس کی زبان، الفاظ اور مواد سے صرف نظر نہیں کیا جاسکتا، کیونکہ حال ماضی سے ابھرتا ہے اور ماضی حال میں مستور ہوتا ہے، لیکن یہ خیال رہے کہ زندگی اور وقت کی طرح زبان اور الفاظ کو بھی ناقابلِ تہنیک خانوں میں بانٹنا نہیں جاسکتا کیونکہ ان کا تعلق ترسیل و ابلاغ سے ہے، جو ایک وحدانی، مابعد الطبعی وجودی عمل ہے۔ الفاظ گونگے نہیں ہوتے وہ بولتے ہیں اور ان میں معانی کا سیلاب پوشیدہ ہوتا ہے، معاملہ صرف ان کی پرتوں کو سمجھنے کا ہے۔ سوسیور کا علوم، وقت اور زبان سے متعلق رویہ بہت حد تک انحرافی ہے اور اس کی ناکامی ان کی دوسرے سماجی و سائنسی علوم سے متعلق نقطہ نظر سے صاف ہو جاتی ہے۔ شدت پسند انحراف جمود، نفرت، گمراہی اور زوال کو جنم دیتا ہے جیسا کہ مارکسیت، تحلیل نفسی، تحلیلیت، وجودیت، جدیدیت اور مابعد جدیدیت کا ہوا۔

مارکسی ادب، نفسیاتی ادب، وجودی ادب، سماجی ادب، مذہبی ادب اور اسی طرح مارکسی تنقید، جمالیاتی تنقید، نفسیاتی، وجودی، مذہبی اور سیاسی تنقید بے معنی مفروضے اور کلیشے ہیں۔ ہم مختلف نظریات یا تناظرات کے آئینوں میں ایک مظہر کو دیکھ سکتے ہیں، لیکن ایسا ایک رنے طور پر کرنا ایک بے معنی عمل ہے۔ معاشیات، جمالیات، سیاسیات اور نفسیات وغیرہ زندگی کے مختلف پہلو ہیں، زندگی نہیں۔ معانی کی ایک رخی تخریح یا نظریات کا ایک رخا اطلاق زندگی کی تشریح نہیں کرتا، بلکہ اس کی تحدید کرتا ہے۔ ایسا کرنا اسے قید کرنے کے مترادف ہے اور قید میں ہمیشہ دم گھٹ جاتا ہے اور ارتقا کا عمل رک جاتا ہے۔ زندگی اور تخلیقی عمل ایک آزاد اور ارتقائی ارتقاعی عمل ہے اس کو مختلف الجہت رویوں

سے وسیع تناظرات میں دیکھنے سے ہی ان کے معانی کا ادراک ممکن ہے۔

یہ حقیقت قرآن پاک کے متن سے بالعموم اور اس میں موجود مختلف رہنمایاں نہ الفاظ سے واضح ہو جاتی ہے۔ آیات، حقائق اور اسما کے فہم کے لیے قرآن پاک میں محض ایک رویے اور راہ کو اختیار کرنے کا حکم نہیں بلکہ بار بار مختلف رویوں، پہلوؤں اور موضوعات کی طرف تعلقوں، تشعروں، پند برون اور تفکروں جیسے الفاظ سے اشارے ملتے ہیں، جن کی اپنی مختلف اور مثبت زمانی، مکانی، تہذیبی، سماجی، نفسیاتی، کونیاتی، وجودی، ادبی، اخلاقی اور مابعد الطبیعیاتی جہتیں، رویے اور اطلاقات ہیں۔ اس حقیقت پر غور کرنے سے لفظ و معانی سے متعلق حقائق کی مختلف جہتیں سامنے آتی ہیں۔

لیکن ایک مسئلہ جو پہلی ہی سطح پر پیدا ہوتا ہے وہ الفاظ اور متن کے داخلی اور خارجی تعلق کا ہے۔ یہ بات تو واضح ہے کہ متن الفاظ سے ہی ترتیب پاتا ہے اور ہر لفظ کی معانی، تصاویر، تصورات اور نتیجتاً تعبیرات کی اپنی ایک دنیا ہوتی ہے۔ متن الفاظ کے داخلی و خارجی تعلق، نظم اور ساخت کا نام ہے۔ معانی کا تعلق ان تعلقات اور ان کی ساختیات سے بھی ہے جو خارجی اور داخلی دونوں سطحوں پر کام کرتے ہیں۔ معانی کا اطلاق کلی طور پر خارج سے یا خارج پر نہیں کیا جاسکتا اور نہ ایسا مکمل طور پر باطن پر ہوسکتا ہے۔ یہ جسم و جان کی طرح ایک ایسا معما ہے جسے مختلف سطحوں، حدود اور دائرہ ہائے کار میں سمجھنے کی ضرورت ہے۔ ہاں یہ بات فراموش نہیں کی جاسکتی کہ ہر شے، لفظ، نام، تصور، خیال، نظم، نظریہ، یا متن کا ایک حوالہ جاتی اور استنادی ڈھانچا بھی ہوتا ہے جس کے بغیر اس کا فہم ممکن نہیں۔ اور جب ان کا اطلاق کیا جاتا ہے تو متن کی ساری دنیا بدل جاتی ہے۔ متن کی دنیا بدل جانے سے میری مراد معانی کا تہہ در تہہ یا مختلف الجہت حصول و ادراک ہے۔ اگر اس حقیقت (یا حوالہ جاتی اطلاقات) سے انکار کیا جائے تو کیا یہ بات سامنے نہیں آتی کہ اس کی غیر ضروری، دوران کار، سطحی اور غلط تعبیر کی جاتی ہے۔ حالانکہ مجھے اس بات سے انکار نہیں کہ ایسا پہلی صورت میں بھی ممکن ہے اگر ان کا اطلاق صحیح اور بر محل نہ ہو۔ ایک اہم سوال جو یہاں ابھرتا ہے وہ یہ ہے کہ ہم جن معانی کا حصول و ادراک کرتے ہیں، کیا وہی معانی واقعتاً متن کی تخلیق کے وقت فن کار کے ذہن میں تھے، یا کیا اس متن کے حقیقی معنی یہی ہیں؟

یہ بحث تنقید کی اساس، معانی، حیثیات اور جہتوں کو سامنے لاتے ہوئے تاریخ سے متعلق مذکورہ بالا دونوں رویوں کے بارے میں بھی سوالات اٹھاتی ہے۔

یہ سوال کہ تنقید کیا ہے جب ہمارے سامنے آتا ہے تو یہ کئی اور مسائل اور سوالات کو اپنے ساتھ لے آتا ہے، لیکن ان میں یہ سوال کہ ہم زمانی یا ماضی کے ساتھ اس کا کیا تعلق ہے بہت اہم ہے۔ یہ بات تو اپنی جگہ ہے کہ کسی بھی سوال کو زیر بحث لاتے ہوئے ماضی یا اس سوال سے جڑے گزرے ہوئے کل کا وجود اولین اہمیت کا حامل بن جاتا ہے۔ کیونکہ کوئی بھی شے خلا میں وجود نہیں پاتی، اس کی جڑیں دور کہیں نہ کہیں، کسی نہ کسی شکل میں موجود ہوتی ہیں، یہ الگ بات ہے کہ ان تک رسائی ہے کہ نہیں یا ان کا فہم ہے کہ نہیں۔

سوالات کے ساتھ جب ان کی تشریح کا معاملہ سامنے آتا ہے تو مذکورہ حقیقت یا اس سے جڑے حقائق سے انحراف ممکن ہی نہیں۔ ایک منظر کو دیکھتے ہوئے ہم اس کی وحدت میں کھوجاتے ہیں اور بہت سی چیزیں ہماری آنکھوں سے اوجھل ہو جاتی ہیں، لیکن کسی شے کا نظروں سے اوجھل ہو جانا، اس کے نہ ہونے کی دلیل نہیں ہے۔

یہ بھی حقیقت ہے کہ ایک منظر کو دیکھتے ہوئے دور اور پاس کا مسئلہ بھی بے معنی بن جاتا ہے۔ ادب کے بارے

یہ مسئلہ اور زیادہ نازک اور پیچیدہ بن جاتا ہے۔ فن پارے میں زمان مکان اور مکان کی صورت اختیار کر لیتا ہے۔ ہم فن پارے کو ایک حالت اور کیفیت کی صورت میں دیکھتے ہیں۔ اس میں قدیم و جدید بے معنی بن جاتا ہے اور ہم اس کی پرکھ موجود معیارات سے کرتے ہیں، ایسا نہیں ہے کہ قدیم فن پر ہم کسی اور تنقیدی معیار کا اطلاق کریں اور جدید پر کسی اور کا۔ فن زندگی کی طرح ایک وحدت، ایک سیل رواں ہے، جس کو خانوں میں بانٹنا نہیں جاسکتا۔ اس کو سمجھنا ہے، یا اس کی تحلیل کرنی ہے یا اس کے حقائق کا ادراک اور تعین کرنا ہے تو اسے ایک کل، ایک بہاؤ اور ایک کیفیت کی صورت میں سمجھنا ہوگا۔

یہی تعین و ادراک و فہم اور شرح کا عمل تنقید ہے۔

اب ایک اور اہم سوال تنقید اور زماں کے حوالے سے ہمارے سامنے آتا ہے۔

کیا تنقید کا تعلق یک زمانی یا ہم وقتی تاریخ سے ہے یا تاریخی ارتقا سے۔ ظاہر ہے تاریخی ارتقا میں کسی موضوع کے اصول بنتے بگڑتے اور اس کی کیفیات تغیر پذیر رہتی ہیں۔ ان ہی تنقیدی رویوں کی مختلف شکلیں سامنے آتی رہتی ہیں، لیکن کوئی واضح تنقیدی نظریہ یا اصول مبہم رہتے ہیں۔ اس لیے ان مسلسل تبدیلیوں کے عمل میں یا ان کے ساتھ ادب کا مطالعہ تنقید نہیں کہلا سکتا۔

یک زمانی تاریخ اور تاریخی ارتقا دو طریق عمل ہیں جو ایک دوسرے سے کلی طور پر مختلف ہیں، اس لیے نہیں کہ ایک تنقیدی ہے اور دوسرا نہیں، بلکہ اس لیے کہ ادب یا فن کے ارتقائی مطالعہ کا تعلق اقدار کی تبدیلی اور استنباط سے ہے۔ جب کہ تنقید ان کا مطالعہ ایک حقیقی معروض کی حیثیت سے کرتی ہے۔ مؤخر الذکر میں اقدار کی ماہیت کے معنی یا تعریف واضح نہیں، کیونکہ کسی تبدیل ہوتی شے کی حیثیت (یا حیثیات) اور لازماً تعریف و توضیح بھی تبدیل ہوتی رہتی ہے، جبکہ اول الذکر میں اقدار واضح ہیں۔ ایسا بھی نہیں ہے کہ زمانے کی تبدیلی کے ساتھ یا ماضی میں ساری ہی اقدار کی تعریف متعین کی گئی ہو۔ اور ایسا ہونا لازمی ہے۔ کیونکہ کچھ چیزیں ایک زمانے میں غیر واضح رہ جاتی ہیں اور دوسرے زمانے میں ان کی تعریف متعین ہوتی ہے۔ ہاں! ہر زمانہ اشیا و اقدار میں انتخاب ضرور کرتا ہے اور انتخاب کے معنی محض کسی قدر یا شے کو لینے اور کسی کو چھوڑ دینے کے ہی نہیں ہیں بلکہ ان میں فرق کرنے کے بھی ہیں۔ کیونکہ فرق کرنے کے بعد ہی ہم کسی شے کو رد اور کسی کو قبول کرتے ہیں۔ یہی تنقید ہے اور اس انتخابی عمل کو 'متن کی تنقید' اور 'تنقیدی رویہ' کا نام بھی دے سکتے ہیں۔

تنقید کا مسئلہ سامنے آتے ہی 'ادب کی تاریخ' کا مسئلہ بھی سامنے آ جاتا ہے۔ تاریخ کیا ہے اور اس کے کیا معنی ہیں اس بات سے مجھے اس وقت کوئی بحث نہیں، لیکن ایک بات کہنا ضروری ہے کہ مؤرخین کے مختلف رویے ہیں اور انہیں زمانے کی رؤیا و وقت کی تبدیلی اور طریق عمل سے محدود نہیں کیا جاسکتا۔ یہ بھی ہو سکتا ہے کہ ایک مؤرخ ماضی کی داستان لکھے اور دوسرا اس داستان کے پیچھے کارفرما عوامل کو زیر بحث لائے یا اپنے زمانے کے تغیر پذیر حالات پر بحث کرے اور پھر بحث میں کسی بھی موضوع کو زیر بحث لائے، جیسے سائنس، معاشیات، سیاسیات، تہذیب، فلسفہ، مذہب، ادب وغیرہ۔ اور یہ بھی ہو سکتا ہے کہ وہ ان دونوں رویوں کو باہم ملاتے ہوئے تاریخ لکھے۔

مؤرخین کی ترتیب یا درجہ بندی بھی اسی انتخابی عمل یا رویوں میں انتخاب پر منحصر ہوتی ہے۔ لیکن ہمیں یہ بات فراموش نہیں کرنی چاہیے کہ ہمارے پاس مربوط اور قابل اعتماد تاریخ کا بہت ہی محدود ریکارڈ اور سرمایہ ہے۔ کیا اسطور، بادشاہوں کی الف لیلیوی کہانیاں، جنگ و جدل کے افسانے اور جنس زدہ دیوتاؤں کے قصے تاریخ کہلانے

کے حقدار ہیں؟

تو پھر اقوام و ملل کی تاریخ کا استخراج کیسے کیا جائے۔ یہ وہ سوال ہے جس کا تعلق فلسفہ تاریخ سے ہے۔ جو اس وقت ہمارے زیر بحث نہیں۔ میں یہاں جس مسئلے کی طرف اشارہ کر رہا ہوں وہ 'ادب میں تاریخ' اور 'ادب کی تاریخ' کا مسئلہ ہے۔ قدیم زمانے سے لیکر مغرب کے خود ساختہ دور نشاۃ ثانیہ تک دنیا کے مختلف حصوں میں جو تاریخیں لکھی گئی ہیں ان میں تاریخی شعور کی ذرا سی رمت بھی نہیں۔ مغرب میں یہ بات اٹھارویں صدی میں پیدا ہو جاتی ہے۔ والٹیر، ہیوم، گبن، روسو اور ان کے بعد کانت ہیگل، کامٹ، مارکس، درکھیم اور بعد کے فلاسفہ، ماہرین سماجیات و اقتصادیات اور سیاسی مفکرین نے تاریخ کے پس پشت عوامل پر بحثیں کیں۔

لیکن اگر غور سے دیکھا جائے تو تاریخی شعور اور دنیا اور انسان کو بدلنے والے عوامل پر سب سے پہلے جس کتاب میں بہت مضبوط اور منفرد اصولوں کا بیان ہوا وہ اللہ کی کتاب قرآن پاک ہے۔ احادیث نبویؐ میں ان حقائق پر کہیں واضح اور کہیں اجمالی روشنی ڈالی گئی ہے۔ یہ اصول بنیادی طور پر اخلاقی ہیں اور زندگی کے ہر گوشے سے ان کا تعلق ہے۔ اس حیثیت سے بھی اسلامی تہذیب کو دنیا کی دوسری اقوام و ملل پر فوقیت حاصل ہے کہ کانت، ہیگل، کامٹ اور مارکس سے صدیوں پہلے ابن خلدون نے پہلی بار اپنے معرکہ آرا مقدمہ میں فلسفہ تاریخ اور سماجیات کے نئے علوم سے دنیا کو متعارف کرایا اور بادشاہوں کی سچی جھوٹی کہانیاں لکھنے کے بجائے اس نے ان عوامل پر بحث کی جو تاریخ کو مرتب کرنے اور تہذیبوں کے عروج و زوال میں کلیدی کردار ادا کرتے ہیں۔

ادب میں تاریخی شعور اور عوامل کو تاریخ کے ساتھ ملا کر پیش کرنے کا عمل ہمیں پہلی بار سروالٹر سکاٹ کے ناولوں میں ملتا ہے۔ اس کے پیش رو رچرڈسن کی تحریروں میں تاریخی شعور کا بہت گہرا اور شدید احساس موجود ہے۔ رابرٹ سن کی تاریخ امریکہ اس طرز کی ایک اہم تحریر ہے جس کی ہر سطر میں تاریخی شعور موجیں مار رہا ہے اور زماں 'حال' کی صورت میں موجود ہے جس میں کوئی بکھراؤ نہیں۔ ماضی حال کے اندر سما یا ہوا ہے اور حال ماضی میں، لیکن اس طرز تحریر کو اپنی انتہائی معتبر شکل میں والٹر سکاٹ نے برتا۔

اس طرح کی تحریر کے لیے 'مراسلاتی طرز' سے بہتر کوئی طرز نہیں۔ برصغیر میں مراسلات کو تاریخ اور فن بنانے والا عظیم شاعر غالب ہے۔ اس نے برصغیر کی تاریخ کے ایک انتہائی اہم اور نازک دور کو اپنی آنکھوں سے دیکھا۔ یورپی سامراج نے اپنی سیاسی سازشوں، عسکری، معاشی، جدید سائنسی اور علمی قوت اور توانائی سے ہندی مسلمانوں کے ایک ہزار سالہ اقتدار کو زیر و زبر کر دیا۔ دہلی جو مسلمانان ہند کی سیاسی، مذہبی، معاشی اور سماجی قوت اور آرزوؤں کا مرکز تھا، بکھر گیا۔ دہلی تاراج ہو گئی اور حویلیاں اندھیروں میں ڈوب گئیں۔ غالب نے اس دل دہلا دینے والے زوال کو ایک انتہائی بالغ نظر نابغہ کی آنکھوں سے دیکھا اور اس کا اظہار اپنے خطوط اور شاعری میں کیا۔ لیکن اس کے ہاں نہ تو خط محض وقائع نگاری اور نہ شاعری ایک کھوکھلی نظم نگاری بنتی ہے، بلکہ یہ فن بن جاتے ہیں جس میں تاریخ، وقت اور مابعد الطبعی، مذہبی، سماجی، سیاسی اور وجودی مسائل اور حقائق ایک گہرا احساس بن کر جاگتے ہیں۔

اس کی تحریروں میں فرد اجتماع اور اجتماع فرد بن جاتا ہے۔ زمان، مکان اور مکان زمان کی صورت اختیار کرتا ہے۔ فرد کائنات بن جاتا ہے اور کائنات فرد۔ فرد کائنات اور قوموں کا المیہ فرد کی یادداشت میں سمو جاتا ہے۔ تاریخ ماضی نہیں حال بن جاتی ہے جس کے ہر پل کو وہ محسوس کر رہا ہے اور جی رہا ہے۔ وہ فن کو ایک نئی شکل، وسعت اور نئے ابعاد اور الفاظ کو نئی صورت اور نئے معانی دے دیتا ہے۔ اس کی تحریروں میں 'تجزیہ' تاریخ بن جاتی ہے اور

تاریخ تجزیہ یا تاریخی عمل۔ یوں اس کی تحریروں میں ہم زمانی اور ارتقا پذیر تاریخ کے دھارے باہم مل جاتے ہیں۔ لیکن جو کچھ وہ کر رہا ہے اس کا ایک وسیع منظر نامہ ہے۔ اگر غور سے دیکھا جائے تو مغرب میں ٹھیکسپیر کے سوا دوسرا کوئی اس کا ہم پلہ نظر نہیں آتا۔ دونوں کی خوبی یہ ہے کہ وہ 'تاریخ' نہیں لکھتے بلکہ تاریخ کے اسرار و رموز، اس کے مختلف رویوں، اور قوموں کے کردار پر افراد یا ایک واقعہ یا نکتہ کو مرکز بناتے ہوئے ان کی وجودی حیثیات کا ایک وسیع منظر سامنے لے آتے ہیں، جن کا تعلق ان کے اقدار، رویوں، نفسیات، عمل اور زندگی کے برتنے کے طریقوں اور ایسے ہی سوالات سے ہے۔ یوں یہ فلسفہ، فلسفہ تاریخ اور تاریخ کو مبہم طور پر باہم ملاتے ہیں۔ یہ کلیشوں کی بنیاد پر فن کی تعمیر نہیں کرتے، بلکہ وجود اور زمان و مکان کی اتھاہ گہرائیوں میں جا کر، پراسرار اور گنجگال مابعد الطبعی، نفسیاتی، سماجی، مذہبی، لسانی اور وجودی حقائق کی تلاش کرتے ہیں اور پھر انھیں فن کی صورت دے دیتے ہیں۔

ٹھیکسپیر اور غالب کا فن محض استعارہ نہیں بنتا بلکہ استعارات کی ایک نئی دنیا کو سامنے لے آتا ہے۔ اس مسئلے پر میں آگے کہیں بات کروں گا۔ یہاں جو مسئلہ میرے سامنے ابھرتا ہے وہ یہ ہے کہ 'ارتقا پذیر' تاریخ انتخابی ہوتی ہے۔ جب کہ ہم زمانی تاریخ انتخابی نہیں ہوتی کیونکہ ماضی کوئی بہتا ہوا دریا نہیں، بلکہ ایک گزرا ہوا دریا ہے، جس کی ہر شے واضح ہے۔ اس کا جائزہ لیا جاسکتا ہے، اس پر بحث کی جاسکتی ہے اور اس میں ہوئے ہر عمل اور واقعہ کی قدر و قیمت کا تعین کیا جاسکتا ہے، لیکن ارتقا پذیر یا بیانیہ تاریخ میں یہ بات ممکن نہیں کیونکہ اس میں سارا ماضی یا ماضی ایک کل کی حیثیت سے ہمارے سامنے نہیں ہوتا بلکہ اس میں موقع، حالات یا فائدہ کی مناسبت سے بحث کو استوار کیا جاتا ہے۔ لیکن اس کے باوجود ہم ان دونوں کو ایک دوسرے سے کلی طور پر الگ نہیں کر سکتے۔ یہ دونوں رویے ایک دوسرے سے مربوط اور ہم آہنگ ہیں۔ کیونکہ ان کا تعلق انسانی فطرت کی دو بنیادی ضروریات اور تقاضوں سے ہے، جنہیں ایک دوسرے سے الگ نہیں کیا جاسکتا اور نہ جنہیں مٹایا جاسکتا ہے۔ انسان ماضی کو جاننا چاہتا ہے۔ وہ اس تلاش میں رہتا ہے کہ اس پر گزرے ہوئے کل کے حقائق و اشکاف ہوں۔ وہ ماضی کو جاننا چاہتا ہے کیونکہ 'آج' یا حال اسی سے جڑا ہوا ہے یا اسی کی کوکھ سے پھوٹا ہے اور اس تلاش میں وہ 'افادیت' کو جواز کے طور پر پیش نہیں کرتا اور اس سے اُسے ایک یک گونہ سکون، خوشی اور لطف کا احساس ہوتا ہے۔ یہ اس کی اس شدید اور انتہائی خواہش کا جواب ہے جو ہر عمل اور فن کی بنیاد ہے۔ ایک فن کار فن کی تخلیق اس لیے نہیں کرتا کہ اسے مالی فائدہ ملے گا، یا اسے شہرت ملے گی، بلکہ اس لیے کرتا ہے کہ اس کے پاس اس کے بغیر تخلیقی کرب کی آگ سے خلاصی کا اور کوئی طریقہ ہی نہیں۔ اگر غور سے دیکھا جائے تو انسانی اعمال کی انتہا طمانیت، سکون اور فرحت ہی ہے۔ چاہے آپ اسے کوئی بھی نام دیں، چاہے اسے دیدار خداوندی یا راضی المرضیہ کہیں یا سعادت اخروی کہیں جیسا کہ مسلم مفکرین و صوفیہ نے کہا یا مسرت کہ دیں جیسا کہ ارسطو نے کہا۔ یہ بات بھی اپنی جگہ صحیح ہے کہ تاریخ کے تناظر میں ہی ہم دنیا کو دیکھ لیتے ہیں، اس کو سمجھتے ہیں، اس کا ادراک کرتے ہیں اور حال اور مستقبل کے اعمال کا تعین کرتے ہیں۔ فراموش کرنا انسان کی فطرت میں شامل ہے یہ بھی ہو سکتا ہے کہ ہم تاریخ سے کوئی سبق ہی نہ لیں۔ لیکن تاریخ کا امتیازی پہلو یہی ہے کہ ہم ماضی کے واقعات کی روشنی میں انسانی تجربات کو ایک کل کی صورت میں دیکھ لیتے ہیں۔ یہ انسانی احساسات کا ایک حیثیت سے جواب بھی ہے۔ اس ضمن میں یہ سوال کہ تاریخ کو کیسا اور کیا ہونا چاہیے ایک بے معنی سوال ہے، کیونکہ یہ محض ایک ادعا ہے۔ یا ایسا سوال جس کا تعلق ایک شخص کے اعتقادات سے ہے۔ یہ تو ایسی ہی بات ہوئی کہ شاعر یا فن کو ایسا ہونا چاہیے۔ حالانکہ جب ہم یہ بات کہتے ہیں تو یہ بھول جاتے ہیں کہ فن ایک تخلیقی عمل ہے..... ایک بہتا ہوا دریا ہے جو اپنا راستہ خود طے کرتا ہے، اسے کسی مروجہ یا باہر سے لادی ہوئی ساخت، اجزاء اور معانی کا غلام نہیں بنایا جاسکتا۔

یہ حقیقت ہے کہ ہم تاریخ کا مطالعہ کرتے ہوئے، اس کے موزوں و متوازن فہم کے لیے اسے مختلف حصوں اور زمانوں میں تقسیم کرتے ہیں۔ لیکن اس کے معنی یہ نہیں کہ ہم دوسرے ادوار یا زمانوں کو فراموش کر دیتے ہیں۔ ارتقائی تاریخ، ان ادوار یا زمانوں کو مخصوص بنا کر ان کو دوسرے زمانوں سے الگ کرتی ہے اور ان کے خصائص کو سامنے لاتی ہے۔ یہ مطالعہ اختصا صی مطالعہ ہوتا ہے، جو دوسرے مطالعات سے الگ ہونے کے باوجود یکسر الگ نہیں ہوتا۔ اس سے اس بات کا بھی احساس ملتا ہے کہ زمانے کو پلٹا نہیں جاسکتا۔ جو زمانہ بیت گیا وہ بیت گیا۔ وہ حال اور مستقبل تھا، لیکن اب ماضی ہے۔ اس سے یہ بات صادق نہیں آتی کہ ماضی ہماری رہنمائی نہیں کرتا، یا ہم اس سے استفادہ نہیں کر سکتے۔ بلکہ حقیقت یہ ہے کہ اس کا ہر عمل ہمارے اعمال کا تعین بھی کرتا ہے اور ہماری رہنمائی بھی۔ لیکن اس کے یہ معنی نہیں کہ ہمارا حال ماضی کی یادداشت کے سوا کچھ نہیں حال ماضی میں پیوست ہونے کے باوجود ایک الگ حقیقت ہے، اس درخت کی طرح، جس کا وجود ایک بیج میں پیوست ہوتا ہے، لیکن وہ بیج درخت نہیں ہوتا۔ اس درخت کی ہر شاخ، ہر میوہ، ہر پتہ، اسی بیج میں موجود ہوتی ہے، لیکن اس کے باوجود اسی بیج اور درخت کے درمیان کوئی مماثلت نہیں۔

ہر زمانے کا اپنا ایک تناظر ہوتا ہے۔ اور ہر زمانے کی اپنی سوچ، اپنے احساسات اور اپنے مسائل ہوتے ہیں۔ 'ارتقائی تاریخ' ان تناظرات کو زیادہ اہم سمجھتی ہے۔ ایک صداقت پسند، محتاط اور فہم و فکر کا حامل مؤرخ اس حقیقت سے واقف ہوتا ہے کہ ماضی میں جایا نہیں جاسکتا، لیکن وہ اپنی قوت فہم و فراست سے اس کی تصویر کشی کرتا ہے۔ 'بیانیہ یا ارتقائی تاریخ' یا مؤرخ یہی کام کرتا ہے۔ مؤرخ کا یہ عمل انسان کی فکری و عملی آزادی کا اعلامیہ ہے اور جبر کے خلاف ایک مضبوط آواز۔ قدامت پسندی اس حد تک اچھی ہے کہ ماضی کے حرکی اصولوں سے استفادہ کر کے حال اور مستقبل کی تعمیر کی جائے نہ کہ زندگی کے بہتے ہوئے دریا کا رخ موڑنے کی بے معنی اوٹ پٹانگ میں اپنا قیمتی وقت اور سرمایہ ضائع کیا جائے اور دوسروں کی آزادی پر قابض ہو کر ان سے زندگی کی توانائی، حرکت اور تہمتوں کو چھین لیا جائے۔

یہاں یہ بات ذہن نشین کرنا ضروری ہے کہ 'ہم زمانی تاریخ' کا مطالعہ تاریخ کے ایک دور یا ماضی کا مکمل جائزہ ہے جب کہ 'ارتقا پذیر تاریخی مطالعہ' کا تعلق ایک شخص کے ذہنی تناظر یا بصیرت سے ہوتا ہے۔ اول الذکر معلومات کا خزانہ ہوتا ہے۔ لیکن مؤرخ الذکر ان معلومات یا حقائق یا واقعات کے پس پشت یا ان کی تہ میں چھپے حقائق، وجوہ اور مضمرات و نتائج پر بحث کرتا ہے۔ اور یہ ہر دور میں علوم کے ارتقا کے نتیجے میں آنے والے نئے نتائج اور حقائق و معلومات کو ساتھ لے کر، ان کا اطلاق سابقہ ایام کے واقعات و حقائق و معلومات (تاریخ) پر کر کے نئے نتائج کا ادراک و اظہار کرتا ہے۔ اس سے یہ بات بھی سامنے آتی ہے کہ اس طرح ہم نہ تو زمانے کی گھڑی کو پیچھے موڑ دیتے ہیں اور نہ ہم کسی غیر حقیقت پسندانہ رومانیت کا شکار ہو جاتے ہیں۔ رومان پسندی اپنے آپ میں کوئی بری شے نہیں، لیکن حقیقت پسند اور موزوں عقلیت پرستی اور سائنسی رویے کو توجہ کرا کر اگر معاملات کو محض جذبات اور جذباتی وابستگی کے بل پر سمجھنے کی کوشش کی جائے، تو یہ ایک مصیبت بن جاتی ہے، جو انسانی سماج اور علوم کے ڈھانچے کو کھوکھلا، یک رخا اور غیر منطقی بنا دیتا ہے۔ اس طرح کی تشریحات ہر دور کے شدت پسندوں کا خاصہ رہا ہے۔ ورنہ حقیقت یہی ہے کہ حقائق کے معتدل اور متوازن فہم و عرفان کے لیے ایک درجہ رومانی ہونا بہت ضروری ہے۔

ادب اور فن کے حقائق کا ادراک اور ان کا تاریخی شعور اور ان کے ارتقا یا تنزل تک رسائی 'ہم زمانی تاریخ' یا تاریخی ریکارڈ کے ذریعے ہی ممکن ہے۔ اس کے معنی یہ نہیں کہ ہم کسی فن پارے کو اس زمانے کے مروجہ اقدار یا کسوٹی

کے بل پر ہی جانچ سکتے ہیں اور اس کے بغیر ان کا فہم ناممکن ہے۔ یہ بات تو ہمیں ماننی پڑے گی کہ تاریخ کا ہر دور محدود ہوتا ہے اور اس کے اپنے مخصوص کوائف ہوتے ہیں۔ ہم ہر دور کو جی نہیں سکتے اور نہ ان میں جا سکتے ہیں اور نہ انہیں ایک دوسرے سے کلی طور پر الگ کر سکتے ہیں۔ لیکن یہ ہو سکتا ہے کہ ہم ان کے ارتقا کو سامنے رکھتے ہوئے، انہیں مختلف علمی، سائنسی اور عملی تبدیلیوں کے روبرو کر دیں اور ایک وسیع تناظر یا تناظرات میں ان کو جانچنے کی کوشش کریں۔ یہ رویہ انتہائی ناقدانہ ہے، لیکن غیر منصفانہ، گنجلک، کھوکھلا اور نامعتبر نہیں۔ ہر دور کے فن کا ایک 'وحدت' کے طور پر مطالعہ خود اس بات کا متقاضی ہے کہ ایک وحدت کو ترتیب دینے والے اجزاء کا مطالعہ کیا جائے تاکہ اس کی صحیح شناخت ہو سکے۔

یہاں پر یہ سوال بھی پیدا ہوتا ہے کہ کیا اب تک ہمارے سامنے کوئی نظر یہ ٹھیک اور متوازن ڈھنگ سے آیا ہے جو 'تاریخ ادب' کو تاریخ سیاسیات، تاریخ اقتصادیات، تاریخ مذہب یا مذاہب، تاریخ فلسفہ و اخلاقیات، اور اسی طرح کی دوسری تاریخوں سے ممیز کر سکے۔ جو کچھ ہمارے سامنے ہے وہ ان مطالعات پر مشتمل ہے جو مختلف مفروضات کو باہم ملا دیتے ہیں اور جو ایک دوسرے سے متصادم نہ سہی متغیر ضرور دکھائی دے رہے ہیں۔ ہمارے سامنے تاریخ ادب کی صورت میں جو کچھ ہے وہ اس زمانے کی سماجی اور قومی تاریخ کی تشریح کے ساتھ مختلف فن کاروں اور مصنفین کی حیات کے خاکوں پر مشتمل ہے اور ساتھ ہی ساتھ اس میں ادبی مواخذے اور اثرات اور کچھ حد تک سائنسی ایجادات، آلات اور ان کے اثرات کی بات ملتی ہے۔ اس سے ہمیں سلسلہ واقعات کا پتا تو چلتا ہے، لیکن ان عوامل کا کچھ پتا نہیں چلتا جو ان کے تخلیقی شعور کا سرچشمہ ہیں۔ حالانکہ فن کاروں کو اس بات کا احساس ہوتا ہے، کہ وہ جو کچھ لکھ رہے ہیں ایک زمانے میں ہونے یا ایک زمانی عمل ہونے کے باوجود ہم سے یا ہمارے معاملات سے زمانی طور الگ ہے۔

تاریخ ادب کی ترتیب میں ایک زمانے کے نظریات اور آراء کا حال، احساسات اور اصطلاحات و محاورات کلیدی اہمیت کے حامل ہیں۔ کیونکہ یہ آراء ہی ہیں جو احساسات اور ان کے ادراک کو جنم دیتی ہیں اور اصطلاحات و محاورات کی صورت میں زبانوں پر جاری ہو جاتے ہیں۔ لیکن یہ سب کچھ ایک سائنسی عمل نہیں جو ایک لیبارٹری میں صورت پذیر ہو جاتا ہے بلکہ اس سے کلی طور پر مختلف ہے کیونکہ اس میں مختلف قسم کے عوامل اپنا کردار ادا کرتے رہتے ہیں، اسی لیے اس میں بہت مختلف الجہت تغیرات وقوع پذیر ہوتے ہیں۔ کبھی اس کا تعلق ماضی سے جڑ جاتا ہے کبھی الفاظ و معانی اور ان کے استعمال سے اور کبھی مختلف نظریات اور زمانی حالات سے۔ آراء، احساسات اور محاورات یا اصطلاحات کا اپنا ایک منظر نامہ ہوتا ہے۔ سترھویں صدی کے میکائیکس فلسفہ نے اپنے مرکزی اور بنیادی استعارہ 'ایک میکائیکس کائنات' کے ساتھ ایک ایسے تاریخی شعور و احساس کو جنم دیا جس کے مطابق کائنات کا ہر عمل ایک میکائیکس اصول کے تابع ہے۔

اگر غور کریں تو اسلامی تاریخ میں معتزلہ کی عقلیت پسندی یا وحی پر عقل کے تفوق اور ہر معاملے میں عقل کی بالادستی نے ایک ایسے شعور کو جنم دیا، جس کے مطابق ہر شے کی عقل کے ذریعے تفہیم ممکن ہے اور شاعرہ کے عقل پر وحی کے تفوق اور فلسفہ کسب نے جبریت کو ایک نئی زندگی بخش دی۔ تصوف نے روحانیت، تخلیقی عمل، انسانی آزادی اور اس کے تخلیقی مقصد کو 'داخلیت' کے استعارہ میں مستور کر دیا۔ جس کا اظہار منصور حلاج کی طواسین میں نور محمدی اور ابن عربی کے فصوص الحکم میں اعیان ثابتہ اور ظل کی صورت میں سامنے آتا ہے۔ ابن الفارض، رومی، حافظ، جامی، شبستری، اور ایسے ہی کتنے بڑے شاعروں کا بنیادی استعارہ، یہی فلسفہ اور اس سے وابستہ لوازمات و تشریحات بن

جاتی ہیں۔

اس کے مقابلے میں اٹھارویں اور انیسویں صدی کی شاعری 'عشق' اور بدن کا استعارہ بن جاتی ہے۔ لیکن مغل سلطنت کے خاتمے کے ساتھ ہی سرسید کے فلسفہ، اعتزال اور عقلی تشریحات کے زیر اثر اردو شعر و ادب کا منظر نامہ بدل جاتا ہے۔ حالی کی مسدس مسلمانوں کی عظیم تاریخ اور موجودہ حالات کی ایک المیاتی داستان ہے جو ایک حرکی، تخلیقی اور انقلابی نشاۃ ثانیہ کے پیغام کی صورت اختیار کرتی ہے۔ سرسید اور حالی کی سائنسیت، عقلیت پسندی اور مغربی تہذیب کا شعور برصغیر کے مسلمانوں کی زندگی میں بنیادی اہمیت کا حامل ہے، لیکن ان کا منظر نامہ بہت محدود تھا۔

علامہ محمد اقبال نے مشرق و مغرب کو بہت غور اور نزدیک سے دیکھا۔ اسے تاریخ، تاریخی عمل اور تاریخیت کا بہت گہرا شعور ہے اور اس کا بنیادی محور اسلام کی بنیادی تعلیمات (قرآن و سنت نبوی) اور تاریخ ہے۔ وہ اسی حوالے سے دنیا کی تاریخ کے دوسرے فکری دھاروں، شخصیات اور واقعات کو دیکھتے ہیں، جس کا ایک حوالہ جاتی اظہار جاوید نامہ، بال جبریل اور ارمنغان حجاز میں بر ملا ملتا ہے۔

برصغیر کی تقسیم کے نتیجے میں مسلمانوں کی پاکستان ہجرت کے حوالے سے انتظار حسین اسلامی تاریخ کے مختلف دھاروں کی نئی تشریح کرتے ہیں۔

قرۃ العین حیدر کی آگ کا دریا ہند آریائی مشرکانہ تہذیب اور اس کے بعد کے ناولوں کا مرکزی استعارہ لکھنو کے حوالے سے تاریخ و تعمیر سے ناواقف نوابوں اور ان کے مردہ اور تعیش پسند ذہن اور مسلمانوں کی شکستہ تہذیب کی داستان ہے۔

اسی دور کے دو بڑے نام ماہر القادری اور نسیم حجازی ہیں جنہیں مغرب زدہ ناقدین نے کوئی اہمیت نہ دی کیونکہ ان کے احساسات اور شعور و فکر کا محور مغرب اور مشرق کی مشرکانہ تہذیبیں نہیں ہیں۔ بلکہ معرکہ حق و باطل میں حق یعنی توحید کے مقابل قوتیں یا شرک ہے۔ یہ دو دائمی متضادم فلسفہ ہائے حیات ہیں۔ اسی لیے ان کے ناولوں میں ان مشرکانہ تہذیبوں کی تقلیدیں کا کوئی راگ نہیں الا پا گیا۔ بلکہ ان کے منفی اقدار اور استحصالی نظام اخلاقیات اور انسانیت کش اعمال کی تصویر کشی کی گئی ہے۔

ماہر القادری کی 'دریتیم' کا محور اور بنیادی استعارہ حضور صلی اللہ علیہ وسلم کی ذات گرامی ہے۔ وہ رمز کائنات جس کے گرد ساری کائنات رقص کرتی ہے اور جو حق و باطل کی واحد کسوٹی ہے۔ پیغمبرانِ عظام کا وہ آخری سرا جس نے تہذیب کے ہر پہلو کو نئے اور ابدی معانی دیے۔

نسیم حجازی کے ناولوں کا محور اسلامی تاریخ اور وہ معرکہ حق و باطل ہے، جس میں مختلف مشرکانہ تہذیبیں اسلامی تہذیب سے مقابلہ آ رہی ہیں۔

شمس الرحمن فاروقی کا ناول کئی چاند تھے سر آسمان برصغیر کی اسلامی تاریخ، اس کے داخلی تضادم، تضادات اور اس کی شناخت کے مسائل سے الجھ رہا ہے۔

میں نے یہ چند مثالیں اس لیے دیں تاکہ ادب کی فہم یا توضیح و تشریح کے مسئلے کی طرف توجہ دیں جو بڑا ہی، گنجلک، پرفریب، مسخوڑکن اور گمراہ کن ہے جس کے کئی ابعاد، کئی رخ، کئی تناظرات اور کئی دھارے ہیں، جن کو ایک مختلف الجہت وحدانی تناظر میں سمجھنے کی ضرورت ہے۔

اب اس حوالے اور اس تناظر میں جب ہم ادب کی شرح و توضیح اور تاریخ ادب کی بات کریں تو ہمارے سامنے حقائق کھل کر آجاتے ہیں۔

ادراک و احساس کے جس تصور کی طرف میں نے اوپر اشارہ کیا۔ اردو شاعری کے ذیل میں اس کو بہت ہی وسیع تناظر میں سمجھنا اگرچہ ناممکن نہیں مشکل ضرور ہے۔ ہاں انگریزی اور دوسری یورپی زبانوں کے ادب کے حوالے سے اس کو سمجھا جاسکتا ہے۔ وجہ وہ تاریخی، سائنسی، مشینی، علمی، فلسفیانہ، مذہبی، سماجی، اقتصادی اور تہذیبی ارتقا اور تیز رفتار تبدیلی ہے جس کا مغرب نے تجربہ کیا اور جس کے نتیجے میں مغرب کا ادب، اس کی زبان اور اس کے استعارے اور علامتیں بدلتی رہیں۔ اٹھارویں صدی میں انگلستان میں رومانیت کی تحریک اٹھی اور یہ اصطلاح ایک کلی اور ہمہ جہت استعارہ کی صورت میں سامنے آئی۔ اس نے ایک ایسے احساس و ادراک کو جنم دیا جس نے محسوسات کی دنیا (ایسی دنیا جس کا ہمیں تجربہ ہوتا ہے) کو ہمہ جا، متنوع، وسیع و افزوں، مرکز گریز قوت (جو فرد کے لائق ہو) کے معانی میں مانا۔ اس فکر نے حب الوطنی کو دلوں میں بھر دیا اور جذبات کو عقل اور تجربے کو ماہیت پر فوقیت دی۔ انگریزی ادب میں کولرج نے اس کا اظہار کیا اور ورڈز ورتھ نے اسے وسیع بنیادوں پر پھیلایا اور استوار کیا۔ اردو میں ہمیں گاہے گاہے ایسے تجربات تو ملتے ہیں، لیکن اس طرح کی تحریک جس نے پورے ادبی و فکری تناظر کو بدل دیا ہونظر نہیں آتی اور ایسا ہونا ممکن بھی نہیں ہے۔ اسی طرح ترقی پسند تحریک، وجودیت اور جدیدیت بھی اردو ادب میں کوئی استعارہ نہ بنائیں۔ تجربے کے شوق، ذہنی و فکری آوارگی و غلامی اور اپنے تمام تناظرات کو یکسر فراموش کر کے محض نقالی سے کچھ کھو چکی چیزیں پیدا تو کی جاسکتی ہیں، لیکن کسی ادبی فارم یا تحریک کو برپا نہیں کیا جاسکتا کیونکہ نقالی تخلیق کی ہم پایہ نہیں ہو سکتی۔

میں تخلیق کو یک سطحی اور یک رنے طور پر نہ تو دیکھنے کا قائل ہوں اور نہ سمجھنے کا اور یہ نقطہ نظر ایک ایسی تاریخ ادب اور اس کی فلسفیانہ بنیادوں کا متقاضی ہے جس میں مذہب، سوانح عمری، نفسیات، لسانیات، فنی اسالیب و قواعد کا فہم اور پابندی، اصطلاحات اور ان کی تاریخ و تحقیق اور برتاؤ و معانی کی مختلف جہتیں، الفاظ کا انتخاب اور طرز تحریر استعارات، تشبیہات و تصورات، تاریخ اور عمرانیات کے فن سے تعلق اور اس پر اثرات کو نظر انداز نہ کیا جائے۔

اس طرح کی تاریخ مغالطوں اور خطرات سے خالی نہیں ہوگی۔ لیکن کسی صحیح نتیجے، فہم یا توضیح تک رسائی کے لیے ان کو سمجھنا بھی ہوگا اور ان سے مقابلہ آرا بھی ہونا ہوگا۔ اس کے معنی یہ ہیں کہ ہم ادب کی فہم و توضیح میں مختلف اور متنوع علوم، ذرائع علم اور مناہج کا استعمال کر سکتے ہیں اور ایسا کرنا بھی چاہیے، لیکن اس کے باوجود یہ بات بہت ہی اہمیت کی حامل ہے کہ اس کی اپنی حیثیت، زبان، مسائل اور مناہج کو اس کے داخلی و خارجی تناظر میں دیکھنا اور سمجھنا چاہیے۔ ادب کی اپنی کیمسٹری ہے، لیکن ادب کیمسٹری نہیں اور نہ اسے کیمسٹری بنایا جاسکتا ہے۔ ادب کی تاریخ ہے، لیکن ادب تاریخ نہیں، حالانکہ یہ تاریخ کے سمجھنے میں اہم کردار ادا کر سکتا یا کرتا ہے۔ ادب ادب ہے اور اسے اسی زاویہ نگاہ سے دیکھنا چاہیے۔ کیونکہ کسی مضمون کو دوسرے مضمون سے بدل دینے یا اس کی مناہج کا بلا ضرورت اور بغیر سمجھے استعمال اور اطلاق، اس کی اہمیت کو بدل دینے کے مترادف ہے۔

فن (یا شاعری) کا ایک ڈھانچا، ایک ترتیب، ایک نقشہ ہے۔ اس کی اپنی حدود ہیں، اس کا ریاضی یا کیمسٹری سے کوئی تعلق نہیں کیونکہ فن (یا شاعری) کیمسٹری یا ریاضی نہیں، کوئی ماہر کیمیا یا ریاضی دان، مورخ، سیاست دان یا مذہبی عالم کبھی اپنے مضمون کو شاعری نہیں کہتا، وہ ایسا کہنے کی اجازت دے گا اور نہ اس پر دوسرے مضامین کی مناہج کا غیر ضروری اور غیر منطقی اطلاق چاہے گا۔ فن (یا شاعری) کو ہم نے کیا ایک بنجر کھیت سمجھ رکھا ہے، جس کی اپنی کوئی حیثیت یا شناخت ہی

نہیں۔ اس طرح کارویہ ایک بے معنی عمل کے سوا کچھ بھی نہیں۔

ہمارے سامنے اب جو سب سے اہم سوال ابھرتا ہے وہ فن (متن)، اس کی تشریح اور تنقید کی حیثیت اصلی سے متعلق ہے۔ فن کی بنیاد یا بنیادیں کیا ہیں، کیا اس کا ایک منبع یا کئی منابع ہیں۔ ان کی وسعت اور جہات کیا ہیں۔

یہ سوال 'زبان کے فلسفہ' اور 'سماجی علوم کی بنیادوں' سے بھی جڑا ہوا ہے۔ کیونکہ زبان ایک سماجی مظہر ہے اور تمام فن اسی مظہر کی حدود کے اندر ظہور پذیر ہوتے ہیں۔ یہاں اس بات (یا ایک اہم فلسفیانہ سوال) کی طرف اشارہ کرنا بھی ضروری ہے کہ کیا زبان ایک سر یا معما Mystery ہے اور کیا کوئی زبان نجی یا ذاتی Private بھی ہوتی ہے۔

پہلے سوال کا تعلق سرّیت سے ہے اور دوسرے کا ڈسگنٹین سے۔ ہم ان موضوعات یا سوالات پر اس وقت بحث نہیں کر رہے ہیں البتہ یہ بات کہنا ضروری ہے کہ ان سوالات کو ایک دوسرے سے کلی طور پر الگ نہیں کیا جاسکتا، کیونکہ یہ سوالات نہ صرف زبان کی حیثیت اصلی بلکہ فن (یا متن) کی تشریح و توضیح کے مسئلے سے بھی جڑے ہوئے ہیں۔

ہیڈیگر اور ریکور تو اس بات پر متفق ہیں کہ 'انسان زبان ہے' اور یہ بات کہ 'زبان ایک سماجی مظہر ہے' اس حقیقت کو سامنے لاتی ہے کہ زبان کی منطق یا اس کی ساخت اور انسان کی تاریخیت اور اس کی معاشرت پسندی بنیادی اور پراسرار طور پر ایک دوسرے سے ملے ہوئے ہیں۔

مجھے اس بات سے انکار نہیں کہ کچھ فلاسفہ زبان کو محض ایک 'میکانیکل عمل' کی حیثیت سے دیکھتے ہیں۔ لیکن اگر آپ ان کے دلائل کی تہہ میں جائیں تو ان کا فلسفہ ایک مذاق نظر آتا ہے۔

ان سوالات کو آسٹن، سٹراسن اور وگلنٹین نے مختلف حیثیتوں سے برتا اور ان کے بعد آنے والے مغربی فلاسفہ نے بھی ان کا جواب دینے کی کوشش کی۔ ہسرل کا فلسفہ مظہریت اس حیثیت سے بہت اہم ہے کہ اس کی منہاج نے جدید فلسفہ، لسانیات، عمرانی علوم اور طبعی علوم پر بہت گہرے اثرات مرتب کیے۔ ساختیات کے حوالے سے زبان اور فلسفہ زبان پر اس کے اثرات کا اندازہ ہیڈیگر اور ریکور کے فلسفہ سے لگایا جاسکتا ہے۔

ریکور نے ان سوالات کا جواب زبان کی ساخت اور بیان کے عمل کے درمیان تعلق میں تلاش کرنے کی کوشش کی اور ہیڈیگر نے وجودیات اور Dasein کی تشریح کے حوالے سے لیکن یہ خیال رہے کہ یہاں وجود سے مراد وجود فہم یا 'کس کا فہم' ہے عام وجود نہیں۔ کیونکہ یہاں مسئلہ یہ نہیں کہ ایک نفس مدر کہ کس طرح متن یا تاریخ کو سمجھتا ہے بلکہ سوال یہ ہے کہ وہ کون سی ذات یا وجود ہے جس کا وجود فہم پر منحصر ہے۔ ہیڈیگر نے اسے Dasein کہا ہے اس طرح اس کا مسئلہ وجود کی تحلیل ہے۔ ہیڈیگر اس مسئلے کو معنیات Semantics اور فکر Reflection کے حوالے سے بھی سامنے لاتا ہے۔

اس سوال سے جڑا مرکزی سوال یا اس ساری بحث اور تحلیل کے سارے فلسفے اور مباحث سے جڑا ہوا سوال یہ ہے کہ زبان اور وجود میں بنیادی اہمیت کسے حاصل ہے۔ الفاظ کے معنی یا تو لغت یا استعمال سے جڑے ہیں، یا ان میں موجود ہیں۔ لیکن کیا ایسا ہی وجود کے ساتھ بھی ہے، جیسا کہ نہیں ہے۔ یہ بنیادی سوال تمام معنی، عقلیت پسند اور وجودی فلاسفہ نے اٹھایا اور ہیڈیگر نے اسے بنیادی اہمیت کے سوال کے طور پر برتا۔ معاملہ یہ ہے کہ اصل مسئلہ وجود، اس کی توجیہات اور اس سے متعلقات کا ہے۔ اگر وجود سے انکار کیا جائے تو ساری زبان یا تریل کا عمل ایک

میکانیک اور نتیجتاً بے معانی عمل بن جاتا ہے، لیکن اگر اس کا اقرار کیا جائے تو ساری عملیاتی بحثیں مختلف الجہت معانی کی حامل اور مابعد الطبعی بن جاتی ہیں۔ مسئلہ ذات یا وجودی الذات یعنی وجود اصلی اور وجود الذات یعنی اشیاء کا ہے اور یہی مسئلہ کو نیاتی، دینیاتی، وجودی، عمرانی، فنی، تخلیقی اور اخلاقی مسائل اور حیثیات کو سامنے لے آتا ہے۔ اشیاء کا وجود ان سوالات کا متحمل ہی نہیں ہے اور نہ یہ سوالات ان سے جڑے ہوئے ہیں۔ اسی لیے سائنسیت اور میکانیت ایک بے معنی مفروضہ بن جاتے ہیں۔

مندرجہ بالا مباحث کا ایک اہم سرا یورپی فلاسفہ اور ماہرین لسانیات سے جا ملتا ہے۔ جو ہسرل اور ہیڈیگر جیسے فلاسفہ سے کلی طور پر مختلف ہے۔ لیکن جو چیز ہمیں ان کا تذکرہ کرنے پر مجبور کرتی ہے وہ ریکور کا فلسفہ ہے، جس میں ان کے فلسفے کے حوالے سے کچھ اہم انحرافات اور نکات کی نشاندہی ہوتی ہے۔ یورپی فلاسفہ زبان کو متکلم کا عمل یا مدرک کا اظہار مانتے ہیں۔

ریکور نے یورپی اور امریکی فلاسفہ جن میں جرمن اور فرانسیسی مفکرین جن میں لیوی سٹراسن بہت اہم ہے کے فلسفہ زبان پر بہت اہم مباحث اٹھائے اور ان سوالات کو جو تشنہ ہیں اور جن کا ابھی کوئی حتمی جواب نہیں دیا گیا، 'تشریح' کے سوال سے جوڑ دیا، جس میں 'گفتار کے عمل' اور زبان کی ساخت یا منطق کے درمیان ایک رشتہ نظر آتا ہے لیکن اس ضمن میں وہ مظہریت اور استعارہ کو نظر انداز کرتے ہوئے 'سادہ زبان' کے تصور کے بہت زیادہ نزدیک نظر آتے ہیں جس کی مختلف جہتوں کا ادراک اس نے آسٹن، سٹراسن اور وگلنٹھین سے کیا ہے۔ اور ساتھ ہی ساتھ اس میں ایک واضح اثر ساختیات کا بھی نظر آتا ہے۔ اس نے ساختیات کی لسانیات پر سوالات اٹھائے اور اس کے عملی اور بنیادی مفروضات کا بہت ہی واضح تنقیدی جائزہ لیا۔ لیکن اس کے معنی یہ نہیں کہ اس نے ساختیات سے دامن جھاڑ لیا بلکہ فلسفہ زبان کو فلسفہ کاربیسیت سے الگ کرتے ہوئے جس کی بنیاد 'جسم' اور 'روح' کی دوئی پر ہے، زبان کے داخلی رشتوں کو قبول کیا اسی نکتے پر وہ ہیڈیگر اور مارلی پونٹی سے اختلاف کرتا ہے۔ پونٹی کی بحث 'زبان کے ایک نظام' کے بجائے کلام کی مظہریت پر اور ہیڈیگر کی بحث 'فہم کے وجود' پر منتج ہو جاتی ہے ہیڈیگر کا نقطہ نظر 'کلام اور زبان' کے سوال کو بالکل بدل دیتا ہے۔ ریکور کا خیال ہے کہ ہیڈیگر کا یہ فلسفہ بنیادی وجودیت اور معاصر علمیات میں انتخاب پر مجبور کر دیتا ہے پونٹی اور ہیڈیگر کا منہاج فلسفہ علوم لسانیات کو خارج کرنے کے مترادف ہے، اس کے علی الرغم ریکور کا خیال ہے کہ منہاجی ضروریات کے مطابق 'وجودیات' کا مختلف درجوں پر ادراک کیا جاسکتا ہے، لیکن علوم لسانیات کا ادراک معاصر علمیات اور تفسیریات کے ذریعے ہی ممکن ہے۔

لسانیات کے ان پیچیدہ اور اہم مباحث کو جو زبان کے اندورنی تعلق اور ساختیات اور 'زبان' کی اپنی حیثیات اور سطحوں کے متعلق ہیں ہم نظر انداز کرتے ہوئے ریکور کے فلسفے کے ایک اہم نکتے کی طرف آتے ہیں جو لفظ سے متعلق ہے اور جس کا ان کی تفسیریات میں ایک کلیدی کردار ہے۔

'لفظ' کیا ہے؟ ایک اہم سوال ہے، کیا لفظ ایک نظام ہے، یا ایک عمل، ایک 'ساخت' ہے یا تاریخ یا یہ سب۔ اگر مذہبی کتابوں علی الخصوص قرآن کے حوالے سے دیکھیں تو وہاں اس کی یہ ساری جہتیں واضح ہو جاتی ہیں۔ ایسا اس لیے بھی ہے کہ وہاں لفظ 'مرربی' کے معانی میں استعمال ہوا ہے اور 'روح' اور 'حکم' کے معانی میں بھی۔ انسان کے حوالے سے یہ اس کی شناخت ہے، اس کے 'ایمان'، 'عمل' اور 'ایمانیت' کے تمام حوالے اسی سے متعین ہوتے ہیں۔

ریکور کے خیال میں زبان کی تفسیریات کا محور کچھ الفاظ ہیں، جنہیں وہ 'علامتی الفاظ' کا نام دیتا ہے یہ کثیر الجہت

ہیں اور تفسیریات بنیادی طور پر ان الفاظ کی تشریح و تفسیر اور تحقیق و تفہیم کا نام ہے۔ اس طرح دیکھئے تو ریکور کی تفسیریات کا بنیادی مسئلہ ان الفاظ کی تفسیر ہے جن کی ایک تفسیری اہمیت ہے اور جن کی ایک 'استعاراتی' ساخت ہے۔

اس مسئلے کی وضاحت لفظ 'علامت' کی تشریح سے ہوتی ہے۔ 'علامت' معانی کی وہ ساخت ہے جس میں ایک بلاواسطہ بنیادی لغوی معنی دوسرے بلاواسطہ ثانوی، اور مجازی معانی کی تخصیص و صراحت کرے اور جس کی فہم اول الذکر معانی کے ذریعے ہی ممکن ہو۔ یوں تفسیریات کے معنی کثیر الجہت معانی کا ادراک ہے۔ تفسیر و تشریح تفکر و تعقل کا کام ہے، یہ ظاہری معانی میں مستور باطنی معانی کا ادراک کرتا ہے اور ان کی تفسیر کرتا ہے، ان کی مختلف الجہوں اور سطحوں کو سامنے لے آتا ہے جن پر لغوی معانی دلالت کرتے ہیں۔ اس طرح 'تفسیریات' قدیم مذہبی معنی تفسیری روایت سے جڑ جاتی ہے۔

عامیانا یا سیدھی اور سپاٹ زبان کبھی بھی فنی، فلسفیانہ، علمیاتی اور مذہبی متن کی زبان نہیں ہوتی، کیونکہ وہ ان کے بیانات کی تحمل نہیں ہوتی اور نہ ہو سکتی ہے۔ کبھی اور کہیں اگر اس طرح کی شاذ مثال اگر مل جاتی ہے تو وہ انتہائی تہہ دار، مختلف الجہت اور تمثیلی اور مجازی زبان ہوتی ہے جیسے غالب، میر اور مومن کی شاعری، اور مذہبی متن کی ایسی اعلیٰ ترین مثال قرآن پاک کی آیات اور حدیث نبوی کی زبان ہے۔ اسے ہم سہل ممنوع کہہ سکتے ہیں، جس کا خاصہ فصاحت، بلاغت، مجاز، تمثیل، استعارات و علامات اور مختلف الجہت ہے اور ان کی کوئی سطحی اور ایک رخ تو جہہ و تفسیر نہیں ہو سکتی۔ سطحی معانی حقائق، فراست اور گہرے پن کو چھپا دیتے ہیں، کیونکہ ان کا تعلق محض لغت سے ہوتا ہے اصطلاحی اور دیگر ممکن اور مطلوبہ معانی سے نہیں۔ یوں یہ ایک لفظ کے مختلف تعلقات جہتوں اور سطحوں کو نظر انداز کرتے ہیں، جس کا نتیجہ یہ ہوتا ہے کہ متن کی حقیقت چھپ جاتی ہے اور اس کا ادراک نہیں ہوتا۔ تفسیر انھی حقائق اور گہرائیوں کو کھول دینے کا عمل ہے تفسیریات کا تعلق اسی عمل سے ہے۔

ریکور نے مغرب کی قدیم اور کلاسیکل تفسیری روایت جس کا تعلق محض مذہبی اور دینیاتی متن اور علامات سے ہے کو ایک فلسفیانہ مسئلہ بنانے کی کوشش کی۔ یا یوں کہیے کہ چونکہ وہ مظہریت سے بہت زیادہ متاثر تھا اس لیے اس نے اسے مظہر یاتی فلسفہ بنانے کی کوشش کی۔ یوں اس کا فلسفہ تفسیریت ایک طرح کی تفسیری مظہریت ہے۔

ریکور نے اس عمل کو تین سطحوں پر برتا۔

الف: علامتی بیان کی متنی تحلیل، جس میں وہ تقابلی منہاج پر زور دیتا ہے، جس کے ذریعے وہ اعلیٰ اور بنیادی معانی تک پہنچنے کی کوشش کرتا ہے۔ اسی عمل میں علامات یا علامتی الفاظ اسطور میں داخل ہو جاتے ہیں لیکن میرے خیال میں اسطور بجائے خود علامات کا ایک نظام ہوتا ہے، جس کی تحلیل یک رخ طور پر ممکن نہیں، بلکہ مختلف سطحوں پر اور جہتوں میں اس کے معانی اور اثرات کی تحلیل ضروری ہے، جس کے لیے تقابلی منہاج سے صرف نظر نہیں کیا جاسکتا۔

ب: وجود کا تفسیری فلسفہ۔ اس نکتہ کے تانے بانے بننے اور تشریح میں ریکور نے ہیگل کی عینیت اور فرائڈ کی تحلیل نفسی کو منہاج کے طور پر برتا ہے۔ ریکور نے فرائڈ کی خوابوں کی تحلیل اور تشریحات کا مطالعہ محض سطحی یا طبعی نقطہ نظر سے نہیں کیا بلکہ اسے ایک تفسیری منہاج کی صنف کی صورت میں سمجھا۔ اس کا خیال ہے کہ فرائڈ کی

تفسیر زبان کے دائروں تک محدود ہے جب کہ خواب کا متن، محض متن نہیں بلکہ اس کا تعلق ذات یا نفس انسانی سے ہے۔ ریکور کے خیال میں فرائڈ کی تحلیل میں نفس انسانی محض ایک متن کی صورت اختیار کرتا ہے، جب کہ حقیقت یہ ہے کہ یہ 'متن' انسانی نفس کے حوالے سے علامتی متن بن جاتا ہے جس کی تفسیر کرنے کی ضرورت ہے۔ اس لیے یہ ضروری ہے کہ تفسیر کے وہ طریقے اختیار کیے جائیں جو متن (ذات انسانی) کے مخفی معانی تک ہماری رہنمائی کریں اور ہمیں ان کا ادراک کرائیں۔

ریکور کے فلسفہ تفسیر میں ہیگل اور فرائڈ کو ایک اساسی اہمیت حاصل ہے لیکن دونوں ایک دوسرے سے مخالف و معکوس سمتیں اختیار کر لیتے ہیں۔ دونوں میں صرف 'بے یقینی' اور 'آگہی یا شعور کا شک' قدر مشترک ہے اور انھی کے ذریعے وہ داخلیت خصوصاً کارٹیسی داخلیت پر حملہ آور ہوتا ہے۔ اور وہ ہیگل اور فرائڈ میں ایک ایسی تفسیری جہت کا اندازہ کرتا ہے جو ذات یا نفس مدرک میں اہمیت کی ایسی تہوں کا اظہار کرتا ہے جو اب تک مخفی تھیں۔ فرائڈ کی تحلیل نفسی مدرک کی عتیق حقیقتوں اور پرتوں کو کھول دیتی ہے۔ اس کے علی الرغم ہیگل کا فلسفہ روح کی غایتیت کو پیش کرتا ہے اس تفسیری عمل میں جدلیت کی کلیدی اہمیت ہے۔ یہاں معانی کا اظہار ارتقا کے ذریعے ہوتا ہے۔ جب نفس ادنیٰ طبقے سے اعلیٰ طبقے کی طرف بڑھتا ہے تو گزرے ہوئے طبقے کے حقائق کا اظہار خود بخود ہو جاتا ہے۔ مراجعت اور ارتقا تفسیر کی تقلیب ہے لیکن اس بحث سے یہ مطلب نہ لیا جائے کہ ریکور ہیگل اور فرائڈ کو دہراتا ہے حقیقت یہ ہے کہ وہ ان دونوں کے علی الرغم مظہری جدلیت کے ذریعے ان دونوں کے اسطور کو توڑ دیتا ہے، وہ ہیگل کے تصور کلی کی عینیت اور فرائڈ کے 'لا شعور' کی حقیقت یا شہیت پسندی کو مسترد کر دیتا ہے۔ یہ بحث ذہن میں ہو تو شعور یا آگہی کے حوالے سے مظہریت کے بارے میں جب اسے ایک تفسیری منہاج مانا جائے جو شعور کا بلا واسطہ مطالعہ کرتی ہے، سوالات اٹھنا لازمی ہے۔ لیکن اگر غور سے دیکھا جائے تو یہ سوالات اپنا جواب آپ ہیں کیونکہ ہسرل کی علم نفس کی عام زبان کے باوجود ہسرل کے خیال میں نفس مدرک اپنے آپ کو بلا واسطہ نہیں سمجھتا بلکہ وہ دنیا یا رشتوں اور تعلقات کے حوالے سے اپنے آپ کو سمجھتا ہے اس طرح مظہریت کی جدلیت ایک انتہائی مظہریت کے راستے کھول دیتی ہے۔ اسی مرحلہ پر ریکور اسے دوسرا رخ دے دیتے ہیں۔ ان کے خیال میں باطل شعور کی غیر واضح اور مصنوعی تشریح اگر مظہریت کی ساتھی ہے تو مظہریت واضح طور پر عقیدے کی تفسیر ہے۔ اسی موڑ پر ریکور کے خیال میں تفسیریت صحائف آسمانی (انجیل، توریت) اور ایمان و اعتقاد جیسے سوالات کے لیے تفسیر کا ایک نمونہ سامنے لے آتی ہے۔ تفسیریت کے پس منظر میں ایمان و اعتقاد کا سوال موجود ہے۔ تفسیریت کی جدلیت وجودی اور مذہبی مسائل اور حقائق کے حقیقی معانی کے سنگ سنگ فراموش شدہ حقیقی معانی کو ساتھ لیے ان تمام تشریحات کے مقابلے میں آجاتی ہے جو ان کو مسخ کرنا یا مٹا دینا چاہتی ہیں۔ یہ ریکور کی تفسیری مظہریت کی ایک پہچان ہے۔

جب مظہریت مشکوک، مصنوعی اور باطل تفسیریت کو محو کر دیتی ہے تو وہ سیدھے سادھے ایمان و اعتقاد کی بازیافت نہیں کرتی بلکہ اس کا مح نظر ایک تقیدی اور باخبر ایمان و اعتقاد ہے۔ یہی وہ مرحلہ ہے جہاں پر اساطیری تحریروں کی اساطیریت کا ازالہ ہو جاتا ہے۔ اور اس کے معنی تشریح و تفسیر کے ایک ایسے عمل کو سامنے لانا ہے جو بلا واسطہ معقولیت کے

ذریعے ادعات کو علامتی مکالمات میں باطل کر دیتا ہے۔ ادعات کا یہ زیاں وجودی پہلو کی بازیافت ہے۔ ریکور کے خیال میں علامت یا علامات کے ذریعے ہی انسانیت مقدس (خدا، روح القدس اور مسیح) سے رشتہ استوار کر سکتی ہے۔ اور اس نفلے پر اس کی فکر میں ہیگل کو فرائڈ پر فوقیت مل جاتی ہے۔

ہیگل اور فرائڈ کو ریکور نے اپنی فکر میں جن زاویوں سے برتا ہے، وہاں نہ تو لاشعور اور نہ تصور مطلق کا کوئی وجود رہتا ہے۔ ایمانیات کے حوالے سے وہ تفسیریت کی ایک نئی بحث کو سامنے لے آتا ہے۔ وہ ایمان و عقائد کو اولیت دیتا ہے اور دینیات کو تیسرے درجے کی چیز قرار دیتا ہے۔ تفسیریت دینیات کا ہی ازالہ کرتی ہے۔ استعاراتی علامات وجود یا حقیقت اشیا کے قریب ہیں نہ کہ دینیات کے۔ علامات کو اولیت حاصل ہے اور اسطور کو ثانوی حیثیت۔ Symbolism of evil میں وہ شر کے مسئلے پر بحث کرتے ہوئے ان باتوں کا اظہار کرتا ہے۔ اس کے خیال میں دینیات سے پہلے یہ مسئلہ اولیت کا حامل ہے کہ شر کے تجربات میں مستور ابتدائی غایات کی بازیافت کی جائے۔ دینیات ان تجربات کے اہم پہلوؤں کو باطل اور خود ساختہ عقلیت یا عقلی دلائل کے ذریعے مستور کرتی ہے۔ تفسیریات، دینیات کے جال کو توڑ دیتی ہے۔ اور یہ ان اساسی، قدیم اور استعاراتی علامتوں کو جو دینیات کے علی الرغم اصل اشیا کے قریب ہیں کے معانی کو سمجھنے کا عمل ہے۔ اس کی مثال 'شر' ہے اور اس کے اظہارات مظہریت کے لیے بنیادی اہمیت کے حامل ہیں۔ دینیات کا تعلق مذہبی مظہر سے وہی ہے جو مابعد الطبیعیات کا سائنسی مظہر سے۔ حقائق و مظاہر تک پہنچنے کے لیے ان تمام پردوں کو ہٹانا ہوگا جو دینیات کی دین ہیں۔ اصل اشیا تک پہنچنے کے لیے ریکور کی منہاج اور طرز اظہار ہسرل سے مختلف ہے۔ ایک سادہ یا معلوم حقیقت کی تلاش ہسرل کی مظہریت کا مسئلہ ہے، جب کہ معلوم حقیقت کوئی چیز ہے ہی نہیں، بلکہ یہ تو ایک انکشافی حقیقت ہے۔

ریکور علامت کی نقاب کشائی کے ذریعے دینیات کے اصل چہرے کو سامنے لاتے ہوئے عقائد کو بھی تنقید کی کسوٹی پر لانے کی بات کرتا ہے، اس عمل میں 'عقیدہ' کی جگہ 'امید' کو جو انسانیت کے مستقبل کی طرف اشارہ کرتی ہے، ایک اساسی اور مرکزی حیثیت حاصل ہو جاتی ہے، یوں ریکور کانٹ سے بہت زمانی بعد کے باوجود 'عقیدہ' کے نفلے پر نزدیک آ جاتا ہے۔ یہ کانٹ ہی تو ہے جس نے عقیدہ کے سوال کو 'امید' سے جوڑ دیا ہے اصل میں عقیدہ، امید، علامت، دینیات، مستقبل، حشر، رسالت، تاریخ، شر اور ایسے ہی کتنے دوسرے الفاظ اور تصورات تفسیریات کا محور ہیں۔

لیکن جس چیز کی طرف اشارہ بہت ضروری ہے وہ مغربی فلاسفہ کے فلسفہ و منہاج میں ان کی مستور یہودیت اور عیسائیت، شرک اور دوسرے مشرکانہ مذاہب و فلسفوں سے قربت ہے۔ یہاں اس بات کی طرف اشارہ کرنا بھی ضروری ہے، کہ ہیگل، فرائڈ اور ریکور اور ایسے ہی دیگر مغربی فلاسفہ کا تمام فلسفیانہ اور نفسیاتی نظام عیسائیت کے تصور گناہ اور تشکیلی الہیات میں پیوست ہے جو ایک طرف اسطور اور دوسری طرف علامات کے جال بنتے ہیں۔ اسطور تو تمام مشرکانہ مذاہب اور عقائد کی داخلی اور اساسی ضرورت ہے، کیونکہ اس کے بغیر ان کی ساری کائنات بے معنی ہو جاتی ہے۔ ان کی مذہبی اور معاشرتی تعلیمات میں شر (جو جنسی خواہشات اور مباشرتی عمل کا نتیجہ ہے) سے آزادی ایک بنیادی مسئلہ ہے۔ انسانی لاشعور کی ساری داستان اسی سے جڑی ہوئی ہے۔ اور اس کا معتبر تخلیقی اخلاقیات سے کوئی رشتہ کہیں نظر نہیں آتا۔

جب کہ تو حیدی مذہب میں معاملہ اس کے برعکس ہے۔ وہاں تاریخ حق و باطل کی کشمکش ہے۔ باطل یا شر خدا اور

اس کے فرستادہ سے بغاوت ہے۔ یہ سارا عمل ایک وسیع اور اعلیٰ اخلاقیات سے جڑا ہوا ہے جس میں مربوط و متوازن خواہشات اور جائز عمل مباشرت کو ایک مثبت اور تخلیقی اور تہذیبی حیثیت حاصل ہے۔ یہاں لاشعور کا تعلق بیثاق اول اور بیثاق دوم سے ہے، جس میں اللہ کی وحدانیت اور ربوبیت اور پیغمبر اعظم حضرت محمد مصطفیٰ صلی اللہ علیہ وسلم کی رسالت کا اقرار ہے۔ یہاں خدا کے سوا کوئی دوسری قوت ہے ہی نہیں جو معبودیت کا حق رکھتی ہو۔ یہاں کسی دیوی دیوتا کا کوئی تصور ہی نہیں۔ پیغمبر کوئی دیوتا نہیں۔ اس کا خدا سے کوئی نسبی رشتہ نہیں، کیونکہ خدا تمام مخلوق کا خالق ہے، لیکن نہ وہ کسی سے جنا ہے اور نہ اس نے کسی کو جنا ہے۔ پیغمبر ایک انسان ہے وہ کوئی غیر مرئی مخلوق نہیں۔ وہ انسان کی ہدایت کیلئے اللہ کا منتخب فرستادہ ہے۔ اسلام میں کسی اسطور کی کوئی گنجائش نہیں ہاں مختلف تعلیمات اور شخصیات کو علامات کی حیثیت ضرور حاصل ہے۔ یہ علامتیں اسلام کے نظام اخلاقیات و سماجیات سے مربوط ہیں لیکن انھیں معبود کا درجہ حاصل نہیں۔ اور نہ یہ کسی حیثیت سے خدا کی خدائی پر اثر انداز ہوتی یا ہو سکتی ہیں۔ یہ تو محض معرکہ حق و باطل اور اسلام کے نظام حیات کے اطلاق کی نمائندہ یا اس کی مخالف ہیں۔ جیسے توحید، رسالت، طاغوت، فرعون، موسیٰ، ابراہیم، نمرود، شیطان، کعبہ، بدر، کربلا، حج، نماز، قربانی وغیرہ وغیرہ۔ یہاں کسی گناہ اول کا کوئی تصور نہیں جو مذہب، اخلاقیات یا سماجیات کی بنیاد بن سکے۔ شریک منفی قدر اور عمل ہے جو خدا اور پیغمبر کی تعلیمات کے خلاف ہے، جب کہ اسلام کا سارا نظام توحید کے اساسی اصول پر قائم اور استوار ہے۔ اس کا اپنا ایک مخصوص نظام اقدار ہے، جو مثبت اور تخلیقی ہے۔ اس کے ذریعے انسان خدا سے اپنا رشتہ قائم کرتا ہے اور اس بیثاق اول کو یاد کرتا ہے جس کا اقرار آدم کی تخلیق سے پہلے اس نے کیا تھا۔

تاریخ ان مثبت تخلیقی اقدار اور منفی اقدار کے درمیان کشمکش کا نام ہے۔ یوں توحید ایک نظام اقدار ہے اور شرک بھی ایک نظام اقدار، جو ایک دوسرے کے مخالف اور ایک دوسرے سے متضاد ہیں۔ انسانی لاشعور اسی کشمکش سے جڑا ہوا ہے، کیونکہ خود اس کی انفرادی زندگی بھی انھی اقدار اور ان کے درمیان کشمکش کی داستان ہے۔

توحید کا خاصہ شفافیت اور سیدھی راہ، صلح کل، امن عالم اور فلاح دارین ہے۔ اس لیے توحید میں کسی قسم کے اسطور کی کوئی گنجائش نہیں۔ البتہ علامات کو اس میں ایک اساسی اہمیت حاصل ہے اور یہی علامتیں اس کے بنیادی اور توضیحی تانے بانے کو مرتب کرتی ہیں۔ تفسیر کا تعلق انھی علامتوں سے ہے۔ خود قرآن حکمت و تشابہات کے اصولوں کو سامنے لایا ہے۔ حکمت وہ بنیادی اصول ہیں جن پر اسلام کی عمارت کھڑی ہے اور تشابہات کا تعلق ان عوامل یا معاملات سے ہے جن کو مختلف معانی دیئے جاسکتے ہیں لیکن ان کو بنیاد نہیں بنایا جاسکتا۔ تمام ترقیبی، تہذیبی، سماجی اور مذہبی فتنے ان تشابہات پر ایک متشدد اندر رو یہ اپنانے کی وجہ سے پیدا ہوتے ہیں۔ قرآن نے اس طریق کار کو غلط اور جہنم کی طرف لے جانے والا بتایا ہے۔ اگر غور سے دیکھا جائے تو بنیادی تفسیری رویے کو چھوڑ کر جس کی سند خود قرآن اور رسولؐ سے ملتی ہے، بعد کی تمام تفسیری موٹوگافیاں انھی تشابہات کے گرد گھومتی ہیں۔ مشرکانہ مذاہب کا خاصا دوئی، تفریق، چھوت چھات، استحصا، انتشار اور ذہنی و روحانی اور جسمانی پراگندگی اور کثافت ہے اس لیے وہ ہمیشہ تشابہات کو بنیادی اصول بنا دیتے ہیں۔ اور اس عمل کو مزید محکم بنانے کے لیے اسطور کا ایک پورا ڈراما رچاتے ہیں۔ تمام قدیم مشرکانہ مذاہب اور تہذیبیں اور ان کے جدید شارحین جیسے ہیگل، فرائڈ، ریکور، اسٹراس کا فلسفہ اور جدید مشرقی و مغربی تحریکیں اور ان مذاہب کا احیاء اسی اسطوری عمل کی جعل سازیوں اور ان کی تفسیری کاوشوں کا نام ہے۔

اسطور گری شرک کی مجبوری ہے، کیونکہ اس کے بغیر اس کا وجود قائم نہیں رہ سکتا۔ اسطور بنیادی طور پر جرم کی سیاہ

داستان ہے، جس کی گرفت میں خدا، انسان اور ساری کائنات آتی ہے۔ انسان اور کائنات کو ایک خدائے واحد کی تخلیق ماننے کے بعد کہانیاں گھڑنے کی چنداں ضرورت نہیں رہتی۔ کیونکہ یہ عقیدہ خدا کو خالق و مالک، رب، کارساز اور ہمہ جاموجود اور ہر شے کا عالم اور انسان کو اس کی تخلیق اور خلیفہ مانتا ہے۔ اس حیثیت میں وہ (انسان) آزاد، فعال اور عزت و حرمت کا حامل قرار پاتا ہے اور یہ ساری کائنات اس کے زیر نگیں ہو جاتی ہے جس کے استعمال کے لیے اسے اعلیٰ اقدار کے دائرے میں ہر جائز عمل کا حق حاصل ہے۔

یہی توحید کا خلاصہ ہے۔

لیکن شرک اس کے علی الرغم خدا کو مجرمانہ حد تک جنس زدہ بنا دیتا ہے۔ اس کا ہر عمل ایک جنسی سازش اور دروغ پر مشتمل ہوتا ہے۔ انسان کے تمام افعال اسی وحشت زدہ اور درندگی سے لپٹے ہوئے جنسی کھیل کا مظہر بن جاتے ہیں اور یہ کائنات ایک بے معنی کھیل کی صورت اختیار کرتی جاتی ہیں۔ خدا اپنی بیویوں، محبوباؤں، خواہشوں، سازشوں اور لاچارگی اور ناتوانیوں اور کمزوریوں کا شکار بن جاتا ہے۔ انسانی سماج اور تہذیب کی تخلیق بھی اس کھیل کی تشریح اور مدافعت و حفاظت کا ایک لایعنی سلسلہ بن جاتا ہے۔

نتیجہ ایک ہمہ جہت استحصال ہے، جس سے انسان چھٹکارا پانا چاہتا ہے لیکن چھٹکارا پانے کے لیے وہ ان تمام بد اعمالیوں کو اصولی حیثیت دینے اور انھیں اپنی مذہبی، مابعد الطبعی، اخلاقی، تہذیبی اور سیاسی عوامل بنانے کے لیے اسطورہ گری کرتا ہے اور اس دلدل میں پھنستا ہی چلا جاتا ہے۔ فزادہم اللہ مرضا۔ یہ ایک لایعنی نفسیاتی جال ہے جس میں مشرکانہ تہذیبیں پھنسی ہوئی ہیں۔ مغرب اور مشرق کی مشرکانہ تہذیبوں کی ساری تفسیری کاوشیں اور فلسفہ، اسی لایعنی جال کو خوبصورت بنا کر پیش کرنے کا ایک رائگان عمل ہے۔ اس حقیقت کو سامنے رکھے تو تفسیریات کی ایک نئی بحث، نئی شکلیں اور نئے زاویے سامنے آجاتے ہیں جو البیانات، اخلاقیات، سیاسیات، سماجیات، نفسیات، معاشیات اور ادب اور فنون لطیفہ سے جڑے ہوئے ہیں اور یہ کلی طور پر اس تفسیریات سے الگ ہے جو مغرب اور مشرق کے مشرکانہ فلسفیانہ مکاتب اور مذاہب نے پیش کی ہے۔



عقل - Intellect, Intelligence, Reason

(خرد، فہم، بدھی، سمجھ، دانش)

فضل الرحمن رولیم سی چیٹک
ترجمہ: خضر یاسین رحمہ سہیل عمر

عام مفہوم

عرب ماہرین لسانیات کا کہنا ہے کہ عقل کی اصطلاح کے اصلی معنی ہیں ”روکنا“ یا ”باندھنا“۔ بعد کو یہ لفظ ”خرد“ کے معنوں میں اس لیے استعمال ہونے لگا کہ ”یہ انسان کو گراوٹ میں پڑنے سے روکتا ہے“۔^۱ یہ لفظ اسلامی فلسفے، کلام، تصوف اور ادب میں اپنا وسیع استعمال رکھتا ہے مگر ہر ایک میں اس کا مختلف رنگ ہے۔ خاص طور پر فلسفے اور کلام میں اس کا استعمال فنی نوعیت کا ہے اور یونانی فلسفیانہ تصورات کے زیر اثر ارتقا پذیر ہوا ہے۔ ان فنی اصطلاحات میں یہ یونانی لفظ Nous اور Dianoia کے مترادف کے طور پر استعمال ہوا ہے۔ الفارابی نے اپنے رسالۃ فی العقل^۲ کے آغاز میں ”عقل“ کے مختلف معانی کو ارسطو کے فکری تناظر میں ایک دوسرے سے الگ کیا ہے، ان میں سے ایک کو اس نے متکلمین کی طرف منسوب کیا ہے۔

لفظ ”عقل“ کے فلسفیانہ استعمال کی رو سے، ”عقل“ کلیات (Universals) کا ادراک کرتی ہے جبکہ اس کے برعکس ”حسی ادراک“ صرف جزئیات (Particulars) کو گرفت میں لاتا ہے۔ عقل کا وظیفہ یہ بیان کیا جاتا ہے کہ وہ اپنے موضوع ادراک کو مادے اور مادی نسبتوں سے الگ اور مجرد کرتا ہے اور اس سے ایک تصور وضع کرتا ہے جس کا اس نوع کے تمام افراد پر اطلاق کیا جاسکتا ہے۔ یہ عمل جس طرح سے انجام پاتا ہے اس کی تفصیل کچھ اس طرح سے ہے کہ ذہن حافظے میں ذخیرہ شدہ مدركات کی صورتوں میں تالیف اور تفریق کا عمل کرتا ہے جس سے اس کے اندر عقل فعال سے معقولات کلیہ کو قبول کرنے کی استعداد پیدا ہو جاتی ہے۔ عقل فعال وہ کائناتی عقل ہے جو انسان کی عقل بالقوہ پر اثر انداز ہو کر اسے عقل بالفعل بنا دیتی ہے۔ چنانچہ ”معقولات کلیہ“ ذہن میں موجود صورتوں سے ”برآمد“ نہیں ہوتے بلکہ اس پر ”خارج سے“ وارد ہوتے ہیں۔ مسلم فلسفیوں میں ابن سینا نے عقل کے متعلق سب سے زیادہ مفصل نظریہ وضع کیا ہے۔ ان کا خیال ہے کہ تعقل (intellection) کے ذریعے سے انسان اپنے اندر تخلیقی علم کی استعداد پیدا کر لیتا ہے۔ اس استعداد یا قوت کو وہ ”العقل البسیط“ کا نام دیتا ہے۔ (قرون وسطیٰ کے لاطینی فلسفے میں یہ لفظ Scientia Simplex کا مترادف ہے)۔ العقل البسیط انسان کو ایک ایسا علم از سر نو (ab initio) تخلیق کرنے کے قابل بنا دیتی ہے جسے اس نے پہلے کبھی حاصل نہیں کیا ہوتا۔ اس نو تخلیق کردہ علم کو ابن سینا ”علم استدلالی“ کا نام دیتے ہیں۔^۳

اپنے ارتقا کے اعلیٰ ترین درجے پر جہاں عقل انسانی عقل فعال سے مشابہت پیدا کر لیتی ہے، پیغمبرانہ عقل وجود میں آتی ہے جہاں تمام حقائق ایک محزون کی صورت میں موجود ہوتے ہیں اور یہیں سے نبی کے ذہن میں عقلی وحی الہامی پیغامات بن کر اٹھتی ہے۔^۴

نوفلاطونیت کے نظریہ صدور کے زیر اثر مسلم فلاسفہ نے دس مابعد الطبعی عقولوں (عقول عشرہ) کا نظریہ وضع کیا۔ عقلِ اول بلا واسطہ خدا سے صادر ہوتی ہے جس سے ایک طرف عقلِ ثانی اور دوسری طرف فلکِ اول کا صدور ہوتا ہے۔ ہر عقل اپنے متعلقہ فلک میں حرکت کرتی ہے اور عقول اور افلاک کا یہ سلسلہ دسویں عقل (عقلِ عاشر) تک جاری رہتا ہے۔ دسویں عقل اس قدر ناقص ہو چکی ہوتی ہے کہ کسی اور عقل کو صادر نہیں کر سکتی، وہ صرف زیرِ قمر عالمِ مادی کو پیدا کرتی ہے۔ یہی وہ عقل ہے جو عقلِ فعال کہلاتی ہے جو زمینی و مکانی کائنات کے مراتب موجودات کو مختلف صورتیں دیتی ہے جو پیغمبرانہ عقل میں اپنے منتہا کو پہنچتی ہیں جہاں یہ کائنات عقلِ فعال سے از سر نو جڑ جاتی ہے۔ قرونِ وسطیٰ کے فلاسفہ چاہے مسلمان ہوں یا ان کی پیروی میں لاطینی مفکرین ہوں جیسے سینٹ تھامس اکیونس، اس نظریے کو جس چیز نے ان کے اذہان میں ناقابل انکار بنا دیا تھا وہ یہ تھی کہ یہ علمی اور مذہبی دونوں طرح کے مطالبات کے لیے بہ یک وقت قابل اطمینان تھا۔ سائنسی نقطہ نظر سے اس میں آٹھ سیارے اور ایک فلکِ اعظم (جو تمام ساکن ستاروں کو محیط ہے) پایا جاتا تھا اور مذہبی نقطہ نظر سے اس لیے کہ ملائکہ بزرگ کی تعداد کو افلاک کی تعداد کے برابر مانا جاتا تھا۔^۵

جہاں تک علمِ کلام کا تعلق ہے تو اس میں عقلِ و خرد کے بارے میں کوئی مفصل نظریہ وضع نہیں کیا گیا، مگر جیسا کہ حوالہ بالا میں الفارابی نے بیان کیا ہے، متکلمین بارہا ”عقلِ فطری“ (عقل بالفطرۃ) اور ”عقلِ سلیم“ کی بات کرتے ہیں۔ یہ ظاہر یہی معلوم ہوتا ہے کہ اس تصور کا مبدأ روایتوں کا ”عقلِ غریزی“ کا تصور ہے جسے وہ (Lumen naturale) یا فطری نور بھی کہتے ہیں۔ معتزلہ کے نزدیک یہ فطری عقل انسان کی رہنمائی کے لیے خود کفیل ہے اور وحی کی احتیاج سے مستثنیٰ ہے جبکہ علمائے کلام اس کی فعلیت کو قطعی طور پر وحی کے تابع قرار دیتے ہیں۔ قانون و شریعت کے معاملے میں تو وہ عقل کی خود مختاری کے تصور کو بالخصوص رد کرتے ہیں۔

____ (فضل الرحمن)

فارسی ادبیات میں

عقل کی اصطلاح مسلمانوں کی تصانیف میں کثرت سے موضوع بحث رہی ہے اور یہ امر ہرگز باعث تعجب نہ ہونا چاہیے کیونکہ ”علم“ جو اگر کسی اعتبار سے عقل کا عین نہ بھی ہو تو بھی عقل کا محتویٰ تو ہے ہی اور اسلامی تہذیب میں اس کی حیثیت مرکزی ہے نیز ”مسلمانوں کی عقلی، روحانی اور عمرانی زندگی کے تمام پہلوؤں پر اس کا غلبہ رہا ہے۔“^۶

مختلف علوم کے کئی ماہرین کے یہاں اس لفظ کا حقیقی مصداق متنازع رہا ہے اور اس کی تعریفات میں بھی اختلاف عام ہے۔ بالعموم اسے مختلف انواع میں تقسیم کیا جاتا ہے۔ فلسفیانہ بحث اوپر دیے گئے حوالے میں ملاحظہ کیجیے۔ معروف متکلم ابو حامد غزالی (متوفی ۵۰۵/۱۱۱۱) کا کہنا ہے کہ عقل کی ماہیت کے بارے میں اختلاف رائے کی وجہ یہ ہے کہ یہ لفظ چار مختلف حقائق پر دلالت کرتا ہے:^۷

۱- وہ صفت جو انسان کو حیوانات سے متمیز کرتی ہے اور اسے علوم و فنون سیکھنے کے قابل بناتی ہے۔ اس حیثیت سے عقل ایک خلقی اور غریزی ملکہ (Innate Capacity) ہے جو علم سے وہی نسبت رکھتی ہے جو آنکھ کو بینائی سے ہے۔

۲- وہ علم جو بچوں میں ایک فطری ملکہ کی طرح موجود ہوتا ہے۔ اس کا اظہار اُس وقت ہوتا ہے جب بچے یہ تمیز

کرنے کے قابل ہو جاتے ہیں کہ مثلاً: دو چیزیں زیادہ ہوتی ہیں ایک چیز سے۔

۳- وہ علم جو تجربے کے ذریعے حاصل کیا جاتا ہے۔

۴- انسان کی وہ فہم جو اسے علم کی فطری استعداد سے میسر آتی ہے اور وہ یہ جان لیتا ہے کہ ہر عمل کے کچھ نتائج ہوتے ہیں اور یہ کہ خواہشات اور ذاتی مفاد کو لازماً حد کے اندر رہنا چاہیے۔

غزالی کہتے ہیں عقل کی ان اقسام میں سے پہلی قسم بنیاد اور منبع ہے۔ دوسری قسم پہلی کا ابتدائی نتیجہ ہے۔ تیسری قسم پہلی اور دوسری اقسام کے اشتراک کا حاصل ہے اور چوتھی قسم حتمی نتیجہ اور آخری مقصود ہے۔ پہلی دونوں اقسام وہی ہیں جبکہ آخری دو اکتسابی ہیں۔^۹

ابتدائی اسلامی کتب اور غزالی جیسے علماء کے مباحث میں عقل کا کردار انتہائی مثبت قرار دیا گیا ہے۔ تاہم فارسی ادبیات اور تصوف میں عقل کی نارسائی کو اکثر مورد تنقید بنایا گیا ہے، بالخصوص عشق و محبت کے مقابلے میں۔ اس مضمون کے باقی ماندہ حصے کا مرکزی موضوع عقل اور عشق کا یہی تقابل ہوگا۔

اگرچہ عقل کا لفظ قرآن مجید میں وارد نہیں ہوا تاہم اسی فعل کے مختلف صیغے مثلاً ”یَعْقِلُونَ“، ۴۹ مرتبہ استعمال ہوئے ہیں اور ہر بار مثبت معنوں میں آئے ہیں۔ عقل ہی سے انسان خدا کی نشانیوں (آیات الہی) کو سمجھتا ہے چاہے یہ آیات مظاہر فطرت سے تعلق رکھتی ہوں یا خود قرآن مجید اور دیگر صحف کی آیات ہوں۔^{۱۰} عقل انسان کو جہنم میں گرنے سے بچا لیتی ہے (القرآن ۱۰: ۶۷) اور اسے یہ سمجھنے کے قابل بناتی ہے کہ آخرت کی زندگی دنیا کی زندگی سے بہتر ہے۔^{۱۱} خدا تعالیٰ کی نظر میں اس کی مخلوق میں بدترین وہ لوگ ہیں جو عقل سے کام نہیں لیتے (القرآن ۸: ۲۲)۔ عقل کی اہمیت اس بات سے بھی بڑھ جاتی ہے کہ قرآن مجید میں اولوا الالباب کے ”لُبُّ“ کا لفظ ۱۶ مرتبہ آیا ہے اور مفسرین کے نزدیک یہ لفظ عقل کا مرادف ہے۔ اس آیت کو بطور مثال دیکھیے: هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ وَمَا يَتَذَكَّرُ إِلَّا أُولُو الْأَلْبَابِ (القرآن ۹: ۳۹) ”کیا جاننے والے اور نہ جاننے والے برابر ہو سکتے ہیں۔ فقط اولوا الالباب ہی نصیحت حاصل کر سکتے ہیں۔“

اہل سنت کے ہاں احادیث کے ابتدائی مجموعوں میں عقل کے متعلق جو معدودے چند احادیث ہیں ان میں بھی قرآن مجید ہی کی طرح عقل کو اسی مثبت معنی میں لیا گیا ہے۔ متاخر تصانیف میں ایسی متعدد احادیث کا حوالہ ملتا ہے جن میں عقل کی تحسین کی گئی ہے۔^{۱۲} اہل تشیع کے مجموعہ ہائے احادیث عقل کی توصیف میں خاص طور پر پُر ثروت ہیں۔^{۱۳} اہل سنت اور اہل تشیع دونوں کی روایات میں عقل اور صحیح عقیدہ و عمل کے مابین تعلق پر زور دیا گیا ہے۔ چنانچہ غزالی (محولہ ماقبل) نے پیغمبر علیہ السلام سے یہ روایت نقل کی ہے کہ دعامة المؤمن عقله فيقدر عقله تكون عبادته ”عقل مومن کا ستون ہے، جتنی اس کی عقل ہوگی اسی قدر اس کی عبادت“ اسی طرح امام جعفر صادق عقل کی تعریف کرتے ہیں کہ ”عقل وہ شے ہے جس سے رحمان کی عبادت کی جاتی ہے اور جنت حاصل کی جاتی ہے۔“^{۱۴} شیعہ ماخذ اس امر پر زور دیتے ہیں کہ تمام مثبت اخلاقی فضائل عقل پر منحصر ہیں۔ آگے چل کر جب تصوف میں کمال روحانی کے باقاعدہ مقامات پر گفتگو کا آغاز ہوا تو ان مباحث میں یہی صفات ان مقامات کے اصول و مبادی کی حیثیت سے نظر آتی ہیں۔^{۱۵}

اگرچہ ابتدائی ماخذ میں عقل کی بے حد تعریف کی گئی ہے تاہم اسے ہمیشہ خدا کی خلق کردہ چیز کی حیثیت دی گئی ہے

اور خدا کا ہمسرا اور شریک کوئی نہیں۔ بنا بریں عقل کچھ حدود کی پابند ہے: ان میں سے ایک یہ ہے کہ خدا تعالیٰ عقل کے ادراک میں اتنا ہی آتا ہے جتنا وہ خود کو اس پر ظاہر کرنا چاہے، خواہ یہ کام کتابوں کے ذریعے سے ہو یا اس کی پیدا کردہ کائنات کے ذریعے سے ہو۔ مگر انسان صاحب عقل ہوتے ہوئے بھی خدا تعالیٰ کی ہستی کا ویسا ادراک نہیں کر سکتا جیسا کہ وہ اپنی ذات میں ہے۔ اس موقف کے اثبات کے لیے قرآن مجید کی یہ آیت اکثر پیش کی جاتی ہے: وما قدرنا اللہ حق قدرہ (القرآن ۷۴: ۲۲)۔ اسی طرح اس موضوع پر پیغمبر علیہ السلام سے ایک روایت نقل کی جاتی ہے۔ آپ نے فرمایا کہ خدا تعالیٰ کی مخلوق پر تفکر کرو، اُس کی ذات پر غور و فکر نہ کرو۔ حضرت علیؑ نے نہج البلاغہ میں کئی مقامات پر اللہ تعالیٰ کی ذات کو پوری طرح سمجھنے کے بارے میں عقل کی نارسائی بیان کی ہے۔^{۱۸} عام طور پر علم کلام میں ”تذنیہ“ پر بہت زور دیا گیا ہے، یعنی یہ تصور کہ خدا تعالیٰ مخلوقات کی طرح نہیں ہے اور ہمارے فہم سے ماورا ہے۔ یہ تصور عقل کی اس نارسائی کے ساتھ جڑا ہوا ہے کہ وہ خدا تعالیٰ کی کنہ ذات کا ادراک نہیں کر سکتی تاہم آدمی کی عقل اس قابل ضرور ہے کہ وہ اس کی بدولت صحیح عقیدہ اختیار کر سکے اور اعمال صالح بجالا سکے۔ متقدمین صوفیہ میں بہتوں نے عقل کی حدود کی وضاحت کی ہے۔ ابوالحسن نوری (متوفی ۲۹۵/۹۰۸) نے کہا ہے کہ ”عقل عاجز ہے اور یہ جس کی نشاندہی کرتی ہے وہ بھی اسی کی طرح عاجز ہے۔“^{۱۹}

عقل کو اس لیے بھی مشتبہ گردانا جاتا رہا کہ فلاسفہ اور بہت سے متکلمین یہ دعویٰ کرتے تھے کہ ان کے عقائد عقل کی دریافتوں پر مبنی ہیں جبکہ امت کی اکثریت یہ محسوس کرتی تھی کہ یہ مفکرین اسلام کے ظاہر اور باطن سے بہت دور ہو چکے ہیں۔ ”عافل“، ”اہل عقل“، کی اصطلاح زیادہ تر تحقیر کے لیے برتی جاتی ہے جس سے عموماً عقل پرست فلسفی یا مفکر مراد ہوتا ہے جو عقل کو وحی سے بھی برتر درجہ دیتا ہو۔ چنانچہ ہم دیکھتے ہیں کہ سنائی (متوفی ۳۱۰-۵۲۵/۱۱۳۰) لکھتے ہیں کہ عقل حب ایمانی میں نایابا ہے، عاقلیٰ تو بس بوعلی سینا (ایسے لوگوں کا) شیوہ ہے۔ سنائی اپنے دیوان میں عقل پر شریعت کی برتری پر زور دیتے ہیں اور بتاتے ہیں کہ ابن سینا تجھے ”شفا“ دینے کے لائق ہے نہ ”نجات“۔^{۲۰} اسی طرح وہ بتاتے ہیں کہ عقل وحی کے بغیر بے معنی ہے اور یہ کہ عقل جزوی قرآن مجید کا احاطہ نہیں کر سکتی۔ ”مکزی کا کیا کام کہ تفسیر کا شکار کرے۔“^{۲۱} خاقانی^{۲۲} اور رومی^{۲۳} نے بھی بوعلی سینا کو ”عقل“ کے نمائندے کے طور پر مورد تنقید بنایا ہے۔

مثنوی کے ایک معروف شعر^{۲۵} میں رومی نے سرکردہ متکلم فخر الدین رازی کو بھی اسی درجے میں رکھا ہے۔ یوں معلوم ہوتا ہے جیسے وہ اپنے مرشد شمس تبریزی کے رویے ہی کی عکاسی کر رہے ہوں، جو کہتے ہیں ”اگر ان معانی کا ادراک مطالعے اور مباحثے سے کیا جاسکتا تو جنید اور بایزید کو افسوس اور پریشانی کی وجہ سے پورے جہاں کی خاک اپنے سر پر ڈال لینی چاہیے کہ فخر الدین رازی کے مقام کو حاصل نہ کر سکے۔“^{۲۶}

جب ایرانی شعراء عقل کے مثبت کردار پر غور کرتے ہیں اور مذہبی عقائد و اعمال میں اس کی معاونت کی تعریف کرتے ہیں تو وہ فقط اسی تصویر سے متاثر نہیں ہوتے، جو قرآن مجید اور ابتدائی مذہبی تصانیف میں پیش کی گئی ہے، بلکہ یونانی فلسفے کے علاوہ خود ایرانی ماخذوں میں کی جانے والی مدح کا بھی اثر لیتے ہیں۔^{۲۷} یہ تاثر جس درجے کا بھی ہو اس نے اسلام میں عقل کے مثبت کردار کو ابھارنے کا کام انجام دیا ہے۔ وولف نے شاہنامہ فردوسی کا جو اشاریہ مرتب کیا اس پر ایک نظر ڈالنے سے معلوم ہوتا ہے کہ تقریباً ایک ہزار مثالیں ایسی ہیں جن میں ”خرد“ کے مختلف مشتقات جیسے خردمند (عاقل) ہمیشہ مثبت معنوں میں استعمال ہوئے ہیں۔^{۲۸} ناصر خسرو (متوفی ۸۹-۴۸۱/۱۰۸۸) مشائی فلسفے کے ماہر تھے۔ انھوں نے کئی اشعار میں عقل کی اس طرح تعریف کی ہے کہ یہ انسان کا دین میں ناگزیر

ساتھی ہے۔^{۲۹}

بایں ہمہ فارسی شعراء ذات حق کے معاملے میں عقل کی نارسائی اور نااہلی کو نظر انداز نہیں کر سکتے تھے۔ عقل کا یہ مننی پہلو عشق و محبت کے بیان میں بہت کھل کر سامنے آتا ہے۔ عشق کے بارے میں ابتدائی زمانے سے ہی یہ خیال چلا آ رہا تھا کہ وہ عقل کی ضد ہے۔ عشق اور جنوں کے مابین تعلق نیز جنوں کا عقل یا ”عاقلی“ کی ضد ہونا ہر ایک کے لیے واضح ہے، لیلیٰ و مجنون کی حکایت اسی فہم حقیقت کا ایک اساطیری بیان ہے۔ قبل ازیں فردوسی کہ گئے تھے کہ عشق آتا ہے تو عقل چلی جاتی ہے۔^{۳۰} بالکل اسی طرح کے اشعار فخر الدین اسعد گورگانی کی ویس و رامین میں پائے جاتے ہیں جو ۱۰۵۴/۱۰۴۶ء میں لکھی گئی ہے۔^{۳۱} ”عقل کا وظیفہ ہے کہ خیر و شر میں تمیز کرے لیکن جو بھی عشق آتا ہے دل میں عقل نام کی کوئی چیز باقی نہیں رہتی“۔^{۳۲} اس کا نتیجہ یہ نکلا کہ فارسی غزل میں عقل اور عشق کا تقابل ایک متداول معیاری مضمون کی حیثیت اختیار کر گیا۔

عقل کے مثبت کردار پر اسلام نے جو غیر معمولی اصرار کیا ہے اس کے پیش نظر توقع کی جاسکتی ہے کہ اسلامی نقطہ نظر سے عشق کو اس وقت غلط کہا جائے گا جب وہ عقل کی مخالفت پر اتر آئے اور یہ انداز نظر ہمیں ابن الجوزی کی کتاب ذم الہوی جیسی تصانیف میں ملتا بھی ہے۔^{۳۳} تاہم صوفیہ انسان کے دیگر اوصاف کی نسبت حب الہی پر زیادہ اصرار کرتے چلے آئے تھے۔ علم کلام کے معروف عالم ابو حامد الغزالی یہاں تک لکھ گئے کہ ”حب الہی تمام روحانی مقامات کا آخری مقصود ہے..... اس کے بعد حاصل ہونے والا ہر مقام اسی کا ثمر ہے، اور اس محبت سے پہلے کے مقامات بھی اسی کی طرف لے جاتے ہیں۔“^{۳۴}

مدہب میں عشق کی مرکزی اہمیت کے بارے میں جیسے جیسے صوفیہ کی تحریروں میں اضافہ ہوا تو انہوں نے وہ تمثیلات و مضامین اور اسالیب بیان برتنے شروع کر دیے جو نظم و نثر میں عورت کے لیے مرد کے عشق کو ظاہر کرنے کے لیے استعمال کیے جاتے ہیں۔ فارسی ادب کے ارتقا میں ابو حامد الغزالی کے چھوٹے بھائی احمد الغزالی (متوفی ۵۲۶/۱۱۲۶ء) کی کتاب سوانح کو بنیادی اہمیت حاصل ہے جو فارسی نثر کا شاہکار ہے۔ اس رسالے میں عقل کے بارے میں جس ایجاز اور جامعیت سے ان کا تبصرہ نقل ہوا ہے اس نے صوفیانہ عشق کے سارے آئینہ استعمالات کی راہ متعین کر دی۔ قرآن مجید کی آیت ہے یسألونک عن الروح۔ قل الروح من امر ربی (۵۷:۱۷) ”وہ آپ سے روح کے متعلق سوال کریں گے آپ کہ دیجیے روح میرے پروردگار کا امر ہے۔“ اس کی تفسیر میں انہوں نے لکھا ”روح (جان) کے ادراک کے سلسلے میں عقل کی آنکھ بند ہے جو عشق کے گرد ایک خول ہے۔“ علم کو اس خول تک تو رسائی حاصل ہے نہیں پھر تو یہ اس کے اندر مخفی گوہر تک پہنچنے کی راہ کیسے پاسکتا ہے۔“^{۳۵} عقل اور عشق کے تعلق کے نظریے کی بھرپور وضاحت احمد الغزالی کے مرید عین القضاة ہمدانی (متوفی ۱۱۳۱/۵۲۵ء) نے کی ہے۔ عربی میں لکھی گئی کتاب زبدة الحقائق میں بالخصوص بیان کرتے ہیں کہ ”عشق انسان کے مرتبہ کمال سے تعلق رکھتا ہے، جو ورائے طور عقل ہے۔“^{۳۶} فارسی میں اس سے مفصل تر کام ہمدانی کی تمہیدات ہے۔ اس میں زیادہ تر ماہیت عشق کا بیان ہے اور ان تشبیہات و تمثیلات کی شرح کی گئی ہے جو عشق کے بیان میں بروے کار آتی ہیں۔ عقل کی حدود و قیود کا تذکرہ گودالاتاً سارے بحث میں موجود ہے لیکن عقل کی ان تحدیدات کا صراحت سے بیان صرف چند مصرعوں میں کیا گیا ہے۔^{۳۷}

شعراء میں عین القضاة کے ہم عصر حکیم سنائی نے عقل کی توصیف کرنے کی روایت جاری رکھی اور بتایا کہ مدہب

کے معاملے میں عقل انسان کی بڑی مددگار ہے۔^{۳۸} مگر انھوں نے اس عقل میں جو انسان کی خدا کی طرف رہنمائی کرتی ہے اور اس جعلی عقل میں جو شیطان کے تصرف میں ہے امتیاز کیا ہے۔^{۳۹} انھوں نے عقل کی پناہ میں آنے والے انسان کے روحانی عروج کو بیان کیا ہے کہ وہ ”عقل کے پرتو سے سورج بن جاتا ہے“، پھر اُسے خدا تعالیٰ کے شوق کی ردا میسر آ جاتی ہے اور وہ عقل کلی سے بھی آگے چلا جاتا ہے جو خدا تعالیٰ کی اولین خلقت ہے۔“^{۴۰} حدیقہ کے آغاز میں سنائی نے خدا تعالیٰ کی حقیقت کو سمجھنے میں عقل کی نارسائی کو بیان کیا ہے۔^{۴۱} حدیقہ کے پانچویں باب میں سنائی ہمیں بتاتے ہیں کہ عشق، عقل اور روح سے بالاتر ہے اور یہ اس شویت کو پیچھے چھوڑ دیتا ہے جس کا ادراک عقل کفر و ایمان کی صورت میں کرتی ہے۔^{۴۲} حدیقہ کی نسبت سنائی کے دیوان کا بیشتر حصہ عشق کے لیے مخصوص ہے چنانچہ اس میں بالعموم عقل کے حوالے سے زیادہ تنقیدی زاویہ نگاہ ملتا ہے۔ عشق ایسی دنیا سے وابستہ ہے جو عقل سے ماورا ہے۔ مؤخر الذکر جائز اور ناجائز کے چکر میں رہتی ہے جبکہ مقدم الذکر کی دلچسپی ”نابود“ سے ہے۔^{۴۳} بہ الفاظ دیگر خدا تعالیٰ کا عاشق اپنے محبوب کے ماسوائے ہر شے کا پھندہ توڑ پھینکتا ہے (بشمول اپنی ذات کے)۔ ”عشق کے سوا ہر شے کو درد دل (غم) کہو“۔^{۴۴}

سنائی کے اشعار نے فارسی شاعری میں عقل اور عشق کے مابین تقابل کے لیے سانچا بنا دیا۔ تاہم انھوں نے عقل کے کونیاتی کردار پر بھی زور دیا تھا؛ نتیجے کے طور پر یہ فارسی شاعری کا عمومی وصف بن گیا، بالخصوص صوفیہ کے ہاں۔ ایک حدیث شریف میں آیا ہے کہ اول ما خلق اللہ العقل ”عقل خدا کی پہلی مخلوق ہے۔“ یہ حدیث سنی اور شیعہ دونوں ماخذوں میں پائی جاتی ہے اگرچہ اس کے استناد پر کچھ علماء نے اعتراض کیا ہے۔ فلاسفہ کے ہاں بھی اس کا اکثر حوالہ ملتا ہے۔ یہ لوگ اس میں نوفلاطونی تعلیمات کا اثبات دیکھتے تھے اور سنائی تو فلسفیانہ روایت میں بھی رسوخ اور مہارت رکھتے ہیں۔^{۴۵} متاخرین صوفیہ کی طرح سنائی بھی انسان کے مبدا و غایت کی وضاحت کرتے ہوئے اسلامی نقطہ نظر کو فلسفیانہ تصورات میں بہ اطمینان بیان کرتے تھے۔ اس لیے وہ عقل کو تمام موجودات کی علت قرار دیتے ہیں^{۴۶} اور بتاتے ہیں کہ عقل کلی خدا تعالیٰ کی قریب ترین چیز ہے۔^{۴۷} وہ سبیر العباد الہی المعاد میں عقل کل یا کلی کے کونیاتی کردار پر قدرے وضاحت سے روشنی ڈالتے ہیں۔^{۴۸}

عطار (متوفی ۱۲۲۰ء/۶۱۸ھ) نے اپنے دیوان اور مثنویوں کو زیادہ تر عشق اور اس کے لوازم کے لیے وقف رکھا ہے۔ اس لیے ان کے ہاں عقل کے مثبت کردار پر شاذ و نادر ہی کچھ ملتا ہے۔ اس کی جگہ وہ عشق کے مقابل عقل کی نارسائی اور عدم استعداد پر زور دیتے ہیں اور شراب عشق کی مستی اور روئے محبوب کے دیدار کے نتیجے میں پیدا ہونے والی حیرت اور دیوانگی کو سامنے لاتے ہیں جو عاشق پر غلبہ کیے رہتی ہے۔^{۴۹} سنائی کے مقابلے میں عطار کائنات میں عقل کے کردار کو شاذ و نادر بیان کرتے ہیں۔

عطار کے معاصرین میں متعدد اہم نثر نگاروں نے عقل اور عشق کی بحث میں حصہ لیا ہے۔ فارسی کے صاحب طرز نثر نگار شہاب الدین سہروردی مقتول (متوفی ۱۱۹۱ء/۵۸۷ھ) نے اگرچہ اپنی عارفانہ تمثیلی تحریروں میں عقل کے متعلق مسلسل لکھا ہے^{۵۰} تاہم ان کے ہاں زور عقل کے مثبت کردار پر ہے کہ یہ اس علم کا مبدا ہے جس کے ذریعے سے روحانی انقلاب واقع ہوتا ہے۔ اس مقام پر وہ نہ صرف صوفیہ کے روحانی حقائق کے تصورات سے متاثر ہیں بلکہ ابن سینا کی کونیات اور نفسیات کے بھی زیر اثر ہیں۔ سہروردی کے خیال میں عقل فعال جسے ملائکہ کی درجہ بندی میں جبریل

کہا جاتا ہے، انسان کی فوز و فلاح کے لیے ایک باطنی رہنما ہے۔^{۵۱} روز بہان بقلی (م ۱۲۰۹ء/۶۰۶ھ) مباحث عشق کے نظریہ ساز مصنف ہیں۔ انھوں نے عقل پر مفصل تنقید تو نہیں کی، بس اتنا کہنے پر اکتفا کیا کہ یہ خدا سے بیگانہ ہے۔^{۵۲} تاہم بقلی نے عقل کی تعریف کرتے ہوئے کہا ہے کہ یہ انسان کی بندگی کا وسیلہ ہے۔ انھوں نے اس کی چار مختلف اقسام بتائی ہیں، اور یہ دکھایا ہے کہ عقل کی اعلیٰ ترین نوع انبیاء اور اولیاء کی ہوتی ہے۔^{۵۳} صوفی بزرگ نجم الدین رازی (متوفی ۱۲۰۶ء/۶۵۴ھ) نے اپنی کتاب عشق و عقل میں عشق اور عقل کے باہمی تعلق پر تفصیل سے کلام کیا ہے اور اس بحث کو ترتیب سے بیان کیا ہے۔^{۵۴} ان کے کہنے کے مطابق عشق کو نیاتی بنیادوں پر عقل سے برتر ہے۔ نتیجہً بحث یہ کہ عقل کا وظیفہ ہے اشیاء کے فرق و امتیاز پر نظر کرنا، بنا بریں کثرت اور تکوین کائنات۔ مگر عشق فاصلے مٹاتا ہے، رخنے پر کرتا ہے اور کثرت کو مٹا دیتا ہے۔ عشق اور عقل کے تضاد کی بنیاد اس حقیقت پر مبنی ہے کہ ”عقل روحانی اور جسمانی دو دنیاؤں کو تشکیل دینے والی سب سے بڑی قوت (قہرمان) ہے، جبکہ عشق آگ ہے جو خس و خاشاک کو جلا دیتی ہے اور دونوں دنیاؤں کو اٹھا پھیلتی ہے“۔^{۵۵} چنانچہ عشق اپنے آپ کو مٹا دینے (نیستی) کے ذریعے عاشق کو محبوب تک لے جاتا ہے مگر عقل اپنے حامل کو اپنے معروض سے آگے نہیں لے جاسکتی۔ ”اور عقلاء اور حکماء اس پر متفق ہیں کہ خدا تعالیٰ کسی کی عقل کا موضوع نہیں بن سکتا۔“^{۵۶}

عشق اور عقل کے بارے میں انتہائی دقیق اور مفصل ترین بحث جلال الدین رومی (متوفی ۱۲۷۳ء/۶۷۲ھ) کی تمام تحریروں میں پھیلی ہوئی ہے۔ جن تصورات کو وہ بیان کرتے ہیں اور شعری تمثیل اور علامت و رموز کا جو نظام وہ استعمال میں لاتے ہیں، اسے اس تمام روایت کا نقطہ کمال قرار دیا جاسکتا ہے۔ ان کے بعد آنے والے شعراء کی اکثریت نے عقل کی بحث میں حصہ لیا مگر ان کی کاوشیں نئے اسالیب بیان یا تمثیلات و تصورات پیش کرنے کے بجائے زبان کے فنی پہلوؤں میں باریکیاں اور لطافت پیدا کرنے اور حسنِ اظہار اور لطفِ سخن کے وسائل کو ترقی دینے تک محدود رہیں۔ یہ بھی حقیقت ہے کہ رومی کے بعد اہل تصوف کی تحریروں میں ایک بہت اہم تبدیلی رونما ہوئی اور اس کی وجہ یہ تھی کہ ابن عربی کے تصورات اور اصطلاحات فارسی میں کثرت سے وارد ہو چکی تھیں تاہم عقل و عشق کے تقابل کے موضوع پر اس تبدیلی سے اگر کوئی اثر پڑا بھی تو اس کی حیثیت ناقابل ذکر رہی۔ مثلاً مغربی (متوفی ۱۴۰۶ء/۸۰۹ھ) ایسا شاعر ہے جس پر ابن عربی کی تعلیمات کا مکمل غلبہ ہے۔ وہ اگر چند مقامات پر عقل و عشق کی نسبت تضاد کی جانب اشارات فراہم کرتا بھی ہے تو اس کے تصورات، علامتیں اور تمثیلات ان شعراء سے مختلف نہیں ہیں جو اس سے قبل ہو گزرے ہیں۔^{۵۷} ابن العربی اور ان کے پیروکار عشق پر اس قدر زور نہیں دیتے جتنا صوفی شعراء مثلاً سنائی، عطار اور رومی نے دیا ہے۔ یہ لوگ ماہیت وجود کے بارے میں ایک مفصل نظریہ وضع کرنے میں زیادہ دلچسپی رکھتے تھے۔ ظاہر ہے کہ اس میں عقل کو بہت اہم کردار ادا کرنا ہوتا ہے، کم از کم کونیت سے متعلق۔ مگر عقل اور وہ علم جس کے حصول میں یہ مددگار ہوتی ہے ہمیشہ اس علم کے ماتحت رہتا ہے جو خدا تعالیٰ سے بلا واسطہ حاصل کیا جاتا ہے، جسے عموماً ”کشف“ (پردہ ہٹانا، کھولنا) کہا جاتا ہے۔^{۵۸}

رومی کے ہاں اس امر کا اثبات تو ہے کہ عشق آخر الامر عقل سے برتر ہے مگر وہ عقل کے مثبت پہلو کو کبھی نظر انداز نہیں کرتے۔ وہ سنائی اور نجم الدین رازی سے بڑھ کر عقل کو کائنات میں اور روحانی ارتقا کے ان مدارج میں واضح کردار ادا کرنے کا موقع دیتے ہیں، جو سالک طریق کو طے کرنا ہوتے ہیں۔ وہ بتاتے ہیں کہ عقل اور ملائکہ کا جوہر ایک ہے اور عقل اللہ تعالیٰ کی جستجو میں پیہم مصروف ہے۔ وہ اس کا تقابل ”نفس“ سے کرتے ہیں جو اصلاً اپنے جوہر

میں شیطانی تھا۔ زیادہ تر لوگوں کے لیے ان کا نفس عقل کے نور کا پردہ بن جاتا ہے اس لیے ان کی عقل فی الواقعہ جزوی ہوتی ہے، صرف انبیاء اور اولیاء عقل کلی سے اپنا تعلق بحال کر لیتے ہیں، جس کے ذریعے سے تمام اشیاء تخلیق کی گئی ہیں۔ اگر عقل کی ایک منفی جہت ہے تو یہ اس لیے ہے کہ عقل جزوی نے ”عقل“ کو بدنام کر دیا ہے ۹۵ تا ہم عقل کے اساساً مثبت کردار کے باوجود خدا کی تلاش میں اسے بالآخر پیچھے چھوڑنا ضروری ہو جاتا ہے۔ بالکل اسی طرح جیسے جبریل معراج میں پیغمبر علیہ السلام کی راہنمائی کسی حد تک ہی کر سکتے تھے۔ اس لیے عقل کی بھی آخر کار نفی کرنی پڑتی ہے کیونکہ اس کا سروکار عالم خلق یعنی ثنویت سے ہے۔ عقل سالکوں کو سدرۃ المنتہیٰ تک لے جاسکتی ہے ۱۰۰ مگر ”عقل سایہ ہے اور خدا کی ہستی سورج: سایہ، سورج کے حضور کیوں کر قرار پکڑ سکتا ہے؟“ ۱۰۱ چنانچہ رومی نے کتنے ہی اشعار میں، بالخصوص اپنے دیوان میں، عقل پر عشق کے نقطہ نظر سے تنقید کی ہے، عشق جو دوی کو خاک کر دیتا ہے، صرف خدائے واحد باقی رہتا ہے۔ اسی طرح رومی نے عقل اور ”صو“ کے مابین واضح ربط بھی بیان کیا ہے اور عشق اور مستی کے مابین تعلق بھی بتایا ہے۔

صورت عقل جملہ دل تنگی است
صورت عشق نیست جز مستی ۱۰۲

(عقل کی صورت ساری کی ساری دل تنگی ہے۔ عشق کی صورت، مستی کے سوا کچھ نہیں)



حواشی و حوالہ جات

- ۱- عربی کی معیاری لغات سے رجوع فرمائیں۔
- ۲- فارابی، رسالۃ فی العقل، تدوین: بوگنٹس، بیروت، ۱۹۳۸ء۔
- 3- Ibn Sina, *De Anima*, Arabic Text, ed. F. Rahman, Oxford, 1959, pp. 241.
- 4- F. Rahman, *Prophecy in Islam*, Chicago, 1979, pp. 30-36.
- 5- E. Gilson, *Les sources greco arabies de l'augustinisme avicennisant*, in Archives d'Histoire Doctrinale et Litterature du Moyen Âge, 1938.
- 6- F. Rosenthal, *Knowledge Triumphant: The Concept of Knowledge in Medieval Islam*, Lieden, 1970, p.334.
- 7- S. M. Afnan, *A Philosophical Lexicon in Persian and Arabic*, Beirut, 1969, pp. 178-185.
- ۸- ابو حامد الغزالی، احیاء علوم الدین، قاہرہ، ۱۹۰۹/۱۳۲۷، ج ۱، ص ۶۴۔
- ۹- اس کے بعد امام غزالی نے حضرت علیؓ ابن ابی طالب کے تین اشعار نقل کیے ہیں جن سے علوم کی مذکورہ تقسیم کی روایتی اساس ثابت ہوتی ہے۔ ابو طالب مکی، قوت القلوب، قاہرہ ۱۹۶۱، ج ۱، ص ۳۲۴۔ روزنشتال نے عقل کی جگہ پر لفظ ”علم“ کے ساتھ انہی اشعار کا ترجمہ کیا ہے، ملاحظہ کیجیے *Knowledge Triumphant*، ص ۱۸۴۔

- ۱۰- قرآن حکیم، ۱۶:۱۳، ۲:۱۶، ۱۶:۸۰، ۲۳: وغیرہ۔
- ۱۱- ایضاً، ۴:۲۴، ۳:۶۵، ۱۱۸:۳، ۱۶:۱۰، ۵۱:۱۱۔
- ۱۲- ایضاً، ۳:۳۲، ۶:۱۶۱، ۷:۱۰۹، ۱۲:۶۰، ۲۸۔
- ۱۳- امام غزالی، احیاء، ج ۱، ص ۶۳-۶۳۔
- ۱۴- مجلسی، بہار الانوار، نشر مکر، بیروت، ۱۹۸۳ء۔ کتاب العقل و الجہل، ص ۱۶۲-۸۱۔
- ۱۵- ایضاً، ج ۱، ص ۱۱۶۔
- ۱۶- ایضاً، پیغمبر علیہ السلام نے فرمایا عقل کی سوشائیں ہیں، ص ۱۱۹-۱۱۷۔ امام جعفر کے نزدیک عقل کے ۷۵ سپاہی ہیں۔ جس کے مقابل جہل کے بھی ۷۵ سپاہی ہیں، ص ۱۱۱-۱۰۹۔
- ۱۷- امام غزالی، کیمائے سعادت، تدوین: احمد آرام، تہران، ۱۹۴۰ء، ص ۷۷-۷۷۔
- ۱۸- حضرت علیؑ، نہج البلاغۃ، تدوین: الیس، صالح، بیروت، ۱۹۶۷ء، ص ۲۱۷، ۲۲۵، ۲۳۸؛ تقابلی کیجیے: ولیم، سی جیک، A، *Shiite Anthology*، الینی، ۱۹۸۱ء، ص ۲۸، ۳۲۔ اسلامی تناظر میں خدا تعالیٰ کو جاننے کی انسانی اہلیت کی پوری وضاحت کے لیے دیکھیے: روزتقال، *Knowledge Truimphant*، ص ۱۲۲-۱۲۹۔
- ۱۹- ابوالحسن نوری، خلاصۃ شرح تعرف، تدوین: الف، الف، الف، تہران، ۱۹۷۰ء، ص ۱۵۵۔ تقابلی کیجیے: نوربخش، *Sufism*؛ *Meaning, Knowledge and Unity*، نیویارک، ۱۹۸۱ء، ۴۶-۷؛ کلابازی، *The Doctrine of the Sufis*، مترجم: اے، جے آر بری، لاہور، ۱۹۶۶ء، ص ۵۵-۵۱۔
- ۲۰- سنائی، حدیقة الحقیقة، تدوین: مدرس رضوی، تہران، ۱۹۵۰ء، ص ۳۰۱-۳۰۰۔
- ۲۱- شفا اور نجات، بوعلی سینا کی کتابوں کے نام ہیں: دیوان سنائی، تدوین: مدرس رضوی، تہران، ۱۹۶۲ء، ص ۳۳۔ نیز، ص ۱۲۷، ۵۷۔
- ۲۲- ایضاً، ص ۱۹۱۔
- ۲۳- عراقی، تحفة العراقین، تدوین: یوسف قریب، تہران، ۱۹۵۴ء، ص ۶۶-۶۵۔
- ۲۴- رومی، مثنوی، تدوین: آر، اے نکلسن، لندن، ۴۰-۱۹۲۵ء، دفتر چہارم شعر ۵۰۶۔ تقابلی کیجیے: عطار، اسرار نامہ، تدوین: صادق گوہرین، تہران، ۱۹۵۹ء، ص ۵۱-۴۹، جس میں خاص طور پر شعر نمبر ۱۰۸، میں دلائل دیے گئے کہ فلسفیانہ عقل انسان کو دین محمدی سے باہر لے جاتی ہے۔
- ۲۵- ایضاً، ج ۱، شعر ۴۱۴۳۔
- ۲۶- فخر الدین رازی، مقالات، تدوین: محمد علی موحد، تہران، ۱۹۷۷ء، ص ۱۳۵۔ عقل پر صوفیہ کی تنقید درست ہے کہ نہیں؟ اس پر پیچیدہ مسئلے پر دیکھیے: حسین نصر، "The Relation between Sufism and Philosophy in Persian Culture"، *Hamdard Islamicus*, 6/4- 1983, p. 33-44.
- ۲۷- رک: ادب: انداز خرد (پہلوی میں xrad) عقل کی متبادل کے طور پر آیا ہے۔
- 28- F. Wolf, *Glossar zu Firdosis Schahname*, Hildesheim, 1965.
- تقابل کے لیے دیکھیے: محمد پیر سیاقی، کشف ابیات شاہنامہ فردوسی، تہران، ۱۹۶۹ء، ج ۱، ص ۶۲۳-۶۲۱۔ تقریباً ایک سو مصرعے ایسے ہیں جن کا آغاز لفظ "خرد" سے ہوتا ہے۔
- ۲۹- ناصر خسرو، دیوان، تدوین: مجتبیٰ میٹوی اور مہدی محقق، تہران، ۱۹۷۷ء، ص ۴۴، ۸۴، ۲۷۰، ۲۷۳، ۳۱۳، ۳۵۲، ۴۵۳۔
- ۳۰- فردوسی، شاہنامہ، تدوین: بروخیم، ج ۱، ص ۱۵۲، شعر، ۴۴۱۔
- ۳۱- فخر الدین اسعد گورگانی، ویس و رامین، تدوین: ایم، ایم، ایم، تودہ والے اے گوخریا، تہران، ۱۹۷۰ء، ص ۹۴، ۱۱۷، ۱۱۸۔
- ۳۲- ایضاً، ص ۱۱۷۔
- 33- J. N. Bell, *Love Theory in Later Hunbalite Islam*, Albany, 1979, p.37.

Triumphant۔ ان کے مکتب فکر کی فارسی مثالوں کے لیے دیکھیے: صدرالدین قونوی، مطالع ایمان، تدوین: ولیم سی چیٹیک، Sophia Perennis، ۲۰۱، ۱۹۷۸ء، ص ۷۲، ۷۱؛ مزید تقابل کے لیے دیکھیے، ولیم سی چیٹیک، "Mysticism vs "Philosophy in Earlier Islamic History، Religious Studies، No17، ۱۹۸۱ء، خاص طور پر صفحات ۹۵،

۸۹۔

۵۹۔ رومی، مثنوی، دفتر پنجم، شعر: ۴۶۳۔

۶۰۔ ایضاً، دفتر ششم، شعر: ۴۱۳۹۔ تقابل کے لیے دیکھیے، قرآن مجید ۱۴: ۵۳۔

۶۱۔ ایضاً، دفتر چہارم، شعر: ۲۱۱۱۔

۶۲۔ رومی، دیوان شمس تبریز، شعر: ۳۳۷۸۱۔



کتابیات

- 1- *Encyclopedia of Islam*, Vol.iii, Leiden.
- ۲۔ بوعلی سینا، کتاب الاشارات والتنبیہات، مع تبصرہ فخر الدین رازی و ناصر الدین طوسی، استنبول، ۱۸۷۳ء/۱۲۹۰۔
- 3- F. Rahman, *The Philosophy of Mulla Sadra*, Albany, N. Y. 1975.
- 4- A. Schimmel, *Mystical Dimensions of Islam*, Chapel Hill, 1975.
- 5- Idem, *The Triumphal Sun: A Study of the Works of Jalaloddin Rumi*, London, 1976.
- 6- Idem, *As Through a Veil*, N. Y. 1982.
- 7- W. C. Chittick, *The Sufi Path of Love*, Albany, 1983.



اقبال۔ فکری تناظر اور عصری معنویت*

محمد سہیل عمر

علامہ اقبال ہمارے لیے کیوں اہم ہیں؟ اس سوال کی گونج ہم کئی سطحوں پر سن رہے ہیں۔ اسلامی یونیورسٹی اسلام آباد کے ایک حالیہ سیمی نار (اپریل ۲۰۱۰ء) کا عنوان تھا ”اقبال کی عصری معنویت“، یعنی آج کل ہمارے لیے علامہ کی اہمیت، حوالہ اور بامعنی تعلق کی بنیاد کیا ہے۔ اس سے تین دن پہلے ۲۱ اپریل، یوم اقبال کے جلسے ہوئے۔ ان کے ساتھ ساتھ لاہور میں بہت بڑی کانفرنس منعقد کی گئی۔ ”انٹرنیشنل اردو، ادبی، ثقافتی کانفرنس“۔ اس کے پہلے سیمی نار کا موضوع بھی یہی تھا، یعنی ”اقبال اور اکیسویں صدی“۔ الہ آباد میں مئی میں کانفرنس کا اعلان ہوا جس کا عنوان تھا ”اقبال کی عصری معنویت“۔ تہران میں ۳ مئی ۲۰۱۰ء کو ایک کانفرنس رکھی گئی، اس کا عنوان بھی یہی تھا۔

اس ضمن میں گذشتہ دس پندرہ سال پر بھی ایک نظر ڈال لیجیے۔ ۱۹۹۷ء میں میں نے بطور ناظم اقبال اکادمی کا انتظام سنبھالا تھا۔ ۱۹۹۷ء ہی میں ایک اقبال کانفرنس بلجیم میں ہوئی۔ اس کا عنوان تھا "Iqbal and the Present Era"۔ اس کے بعد نیویارک میں، لندن میں، کیسبرج میں، ہائیل برگ میں جو کانفرنسیں ہوئیں ان کا ایک سا عنوان ہوتا تھا "Iqbal in the Twentieth Century, Iqbal in the Twenty First Century, Iqbal in the Present Era, Iqbal's Relevance Today, Iqbal's Contemporary Significance"۔ یعنی آپ کا ادبی معاشرہ عنوان بدل کر ایک ہی بات، ایک ہی سوال اپنے آپ سے پوچھ رہا ہے! گذشتہ تیرہ، چودہ سال سے اس معاشرے کا خود سے ایک ہی استفسار ہے۔ یہ اپنی شعری اور ادبی روایت کے سب سے بڑے آدمی کی معاصر معنویت کی تلاش میں ہے لیکن دیکھنے کی بات یہ ہے کہ کیونکر؟ یہ ایک غور طلب چیز ہے۔ جب کوئی ادبی معاشرہ ایسے سوال اٹھانے لگے، اپنی چیزوں کو دیکھنے کے لیے دوسروں سے آنکھیں مانگنے چلے تو یہ ایک لمحہ فکریہ ہوتا ہے۔ اپنی مایہ ناز چیزوں، اپنی ثقافتی اقدار، اپنے شعری، ادبی، سماجی شاہکاروں، علم و ہنر کی قابل فخر یادگاروں، اپنے بڑے لوگوں اور اپنی تہذیبی اوضاع کی معنویت، اہمیت اور قدر و قیمت جب آپ مستعار حوالوں سے، مانگے تانگے کی اقدار اور ان پیمانوں کے مطابق متعین کرنے لگیں جو کسی اور ادبی معاشرے سے متعلق ہوں تو یہ خطرے کی گھنٹی ہے۔ سوچنا چاہیے کہ آخر ہم پندرہ سال سے اپنے آپ سے یہی ایک سوال کیوں کر رہے ہیں؟ کیا یہ کوئی فکری وبا ہے، کیا یہ ہماری نفسیاتی ضرورت بن گیا ہے یا یہ سوال ہماری کسی چھپی ہوئی طلب کی تسکین کر رہا ہے جس سے ہم کھل کر آنکھیں چار کرنے سے گھبراتے ہیں!

بات اپنی اصل میں غلط نہیں ہے۔ اس کی بنیاد ایک جائز سوال ہی ہے۔ ہر عہد اپنے آپ سے، ہر معاشرہ، ہر ادبی معاشرہ اپنے بڑے لوگوں، اپنے بڑے مفکرین، اپنے بڑے شاعروں کے بارے میں یہ سوال کرتا ہے اور یہ ایک جائز سوال ہے۔ معنویت کی تلاش، اپنی میراث فکر سے، تہذیبی اور ادبی میراث سے تعلق استوار کرنے کی خواہش اور اس تعلق کو بامعنی بنانے کی جستجو ایک مثبت اور جائز چیز ہے خصوصاً اس معاشرے میں جو اس وقت طغیانِ صارفیت کی زد میں آیا ہوا ہے اور بنا بریں ایک آنکھ سے دیکھنے والا، یک رُخا، معاشرہ بنتا جا رہا ہے۔ اس معاشرے میں یہ سوال اور اہم ہو جاتا ہے لیکن غور طلب چیز یہ ہے کہ سوال کرتے ہوئے کس چیز کو حوالہ بنایا جا رہا ہے؟ اہمیت کس حوالے

سے متعین ہو رہی ہے؛ قدر و قیمت کس پیمانے سے ناپی جا رہی ہے؛ معنویت کن اصولوں، کونسی اقدار اور کیسے مفہم کو بنیاد بنا کر جا چکی جا رہی ہے؟ کیا معنویت کی تلاش صرف عصر حاضر، ۲۱ ویں صدی کے حوالے سے کی جانا چاہیے؟ اور وہ بھی حکیمانہ شاعری کے اس عظیم نمائندے کی معنویت جو اپنی ضربِ کلیم کو ”اعلانِ جنگ، عصر حاضر کے خلاف“ بتا رہا ہو! جس کی نظر میں اس کا زمانہ ”عصر ماورائیہ آب و گل است“ ہے یعنی ایک ایسا زمانہ اور اس کا فکری تناظر جو جہانِ رنگ و بو اور عالم آب و گل ہی کو پوری حقیقت جانتا ہے، جس کی نظر میں اس زمانے کا فکری سانچا اور تناظر ”عذابِ دانش حاضر“ کے مترادف ہے! سو یہاں ذرا رک کر یہ دیکھ لیا جائے کہ یہ عصر حاضر، ۲۱/۲۰ ویں صدی کیا ہے۔ ہسٹن سمٹھ نے لکھا ہے کہ:

The twentieth century, the most barbaric in history makes the myth of progress read like a cruel joke. 160 million human beings slaughtered by their own kind not for religion but in the name of secular ideologies: more people dying of starvation in a single decade than in all of history up to the twentieth century; epidemics in Africa and elsewhere; the widening gap between the rich and the poor; the population explosion; the environmental crisis; the threat of nuclear holocaust—— the list goes on and on.

The crises that the world finds itself in as it swings on the hinge of a new millennium is located in something deeper than particular ways of organizing political systems and economies. In different ways, the East and the West are going through a single common crisis whose cause is the spiritual condition of the modern world. That condition is characterized by loss—— the loss of religious certainties and of transcendence with its larger horizons. The nature of that loss is strange but ultimately quite logical. When, with the inauguration of the scientific worldview, human beings started considering themselves the bearers of the highest meaning in the world and the measure of everything, meaning began to ebb and the stature of humanity to diminish. The world lost its human dimension, and we began to lose control of it.

یہ ہے وہ زمانہ جسے علامہ نے ”تازہ مزاج عصر من دیگر فتاد“ کہا، وہی جس کی دہلیز سے ذرا آگے بڑھ کر ہم خود سے یہ سوال کر رہے ہیں۔ آج کی محفل کا سوال بھی اصل میں یہی ہے کہ اقبال ہمارے لیے کیوں اہم ہیں؟ اس سوال پر غور کرنے کے لیے اور اس کی جائز حیثیت میں اس کا سامنا کرنے کے لیے آغا اس بات سے کیا جانا چاہیے کہ علامہ کی وہ کیا بنیادی حیثیات ہیں جن کے حوالے سے یہ سوال کیا جا سکتا ہے اور یہ سوال کیا جانا چاہیے۔ اس استفسار کی ایک جائز حیثیت ہے۔ ہر عہد کو اس کے روبرو ہونا چاہیے اور اپنے لیے اقبال کی معنویت کا فیصلہ کرنا چاہیے۔

علامہ اقبال کی وہ کون سی حیثیات ہیں جو اس معنویت کا تعین کرنے کے لیے صرف آج، اکیسویں صدی ہی میں نہیں بلکہ زمانے کی قید سے آزاد ہو کر، مستقل رہنے والی بنیادیں فراہم کرتی ہیں؟ وہ کون سی ایسی پائیدار کائناتی، عالمگیر بنیادیں ہیں جو دائمی ہیں جن پر آپ بڑی شاعری کو، بڑے ادب کو، بڑی فکر کو ہمیشہ پرکھ سکتے ہیں، اس سے بامعنی تعلق استوار کر سکتے ہیں اور اپنے لیے اس کی معنویت تازہ رکھ سکتے ہیں؟ وہ ادبی معاشرہ جو اپنے آپ سے یہ سوال کرنے لگے، یا اقبال سے عدم دلچسپی کا خوف انھیں ستانے لگے، ان کو یہ بھی غور کرنا چاہیے کہ اس میں نقصان کس کا ہے! اُس ادبی معاشرے کا اور اُس نسل کا جس کے اندر یہ سوال، اتنا چبھتا ہوا سوال بن گیا ہے۔

علامہ اقبال کی یہ تین حیثیات اگر سمیٹ کر بیان کی جائیں تو کچھ یوں ہوں گی: اسلامی تہذیب کے اسلوب بیان میں تصویرِ خدا، تصورِ کائنات اور تصورِ انسان نیز ان کے باہمی ربط کو اعلیٰ ترین فکری اور ادبی سطح پر ایک نہایت بامعنی اور پُر تاثیر بیان میں ڈھال کر عہدِ جدید میں علامہ اقبال کی شاعری اور فلسفیانہ تحریروں نے پیش کیا۔ ان کی بلند مقام

شخصیت کے تین پہلو ہیں جن سے ان کی معنویت کا تعین ہونا چاہیے اور جو فکر انسانی کے لیے غیر معمولی اہمیت رکھتے ہیں۔ عہد جدید کی فکر کے مقابل ان کا تخلیقی رویہ جو ان کی انگریزی کی فلسفیانہ تحریروں میں ظاہر ہوتا ہے۔ یہ ان کی پہلی اہم حیثیت ہے۔ دوسری حیثیت یہ ہے کہ انسان کے بنیادی سوالات کے با معنی جواب میں اسلام کے تصورِ خدا، تصورِ کائنات اور تصورِ انسان کا اُردو، فارسی شاعری کے وسیلے سے بیان جو حسنِ اظہار اور ہنرمندی کی بلند ترین سطحوں کو چھو لیتا ہے۔ اُن کی تیسری حیثیت ایک سماجی اور سیاسی مصلح اور رہنما کی ہے جو اپنی قوم کی رہنمائی اور مسائل کے حل کے لیے تجاویز دیتا ہے اور ان پر عمل کی راہ دکھاتا ہے۔

علامہ کے ابتدائی کلام پر نظر ڈالیے تو تین بہت بنیادی خیالات، تین موضوعات لوٹ لوٹ کر اُبھرتے ہیں اور تادمِ آخر ان کے ساتھ ہی چلتے ہیں۔ ان تین میں سے پہلا خیال جو آپ کو بانگِ درا کے تینوں حصوں میں تواتر سے نظر آئے گا یہ ہے کہ جس دھرتی پہ میں پیدا ہوا ہوں، جس لمحہ تاریخ میں میں نے آنکھ کھولی ہے، جس ہندوستان میں زندہ ہوں، یہاں یہ کیا قربِ فراق آمیز ہے، یہ سرزمین کیسی ہے کہ رہتے ساتھ ہیں مگر دل پھٹے ہوئے ہیں اور اس سے ہندوستان والوں کو بہت سے خطرات ہیں۔ یہ چیز لوٹ لوٹ کے مختلف انداز میں ان کے کلام میں وارد ہوتی ہے:

سرزمین اپنی قیامت کی نفاق انگیز ہے وصل کیسا، یاں تو اک قربِ فراق آمیز ہے
بدلے یک رنگی کے یہ نا آشنائی ہے غضب ایک ہی خرمن کے دانوں میں جدائی ہے
غضب

جس کے پھولوں میں اُخوت کی ہوا آئی اس چمن میں کوئی لطفِ نغمہ پیرائی نہیں
نہیں

لذتِ قربِ حقیقی پر مٹا جاتا ہوں میں
اختلاطِ موجہ و ساحل سے گھبراتا ہوں میں

اس سے دوسرا سوال پیدا ہوتا ہے کہ پھر شاعر کو کیا کرنا چاہیے؟

ذوقِ گویائی خموشی سے بدلتا کیوں نہیں میرے آئینے سے یہ جوہر نکلتا کیوں نہیں
کب زباں کھولی ہماری لذتِ گفتار نے!
پھونک ڈالا جب چمن کو آتش پیکار نے!

جب سرسید کی لوحِ تربت پر حاضر ہو کر اُنھوں نے اہل سیاست، اہل تعلیم اور اہل قلم جن میں شعرا سرِ فہرست ہیں، اُن کے بارے میں تین الگ الگ باتیں کیں تو یہی سوال دوبارہ سامنے آیا:

مدعا تیرا اگر دُنیا میں ہے تعلیم دیں ترکِ دُنیا قوم کو اپنی نہ سکھلانا کہیں
وا نہ کرنا فرقہ بندی کے لیے اپنی زباں چھپ کے ہے بیٹھا ہوا ہنگامہِ محشر یہاں
وصل کے اسباب پیدا ہوں تری تحریر سے دیکھ! کوئی دل نہ دکھ جائے تری تقریر
سے

پھر سیاست دانوں سے مخاطب ہوتے ہیں:

تو اگر کوئی مدبر ہے تو سن میری صدا
عرضِ مطلب سے جھک جانا نہیں زیبا
ہے دلیری دستِ اربابِ سیاست کا عصا
نیک ہے نیت اگر تیری تو کیا پروا تھے

بندۂ مومن کا دل بیم و ریا سے پاک ہے
قوتِ فرمانروا کے سامنے بے باک ہے

اور پھر وہ سوال سامنے آیا کہ ایسے حالات میں شاعر کا منصب کیا ہے؟

ہو اگر ہاتھوں میں تیرے خامۂ معجز رقم
پاک رکھ اپنی زباں، تلمیذِ رحمانی ہے تُو
شیشۂ دل ہو اگر تیرا مثالِ جامِ جم
ہو نہ جائے دیکھنا تیری صدا بے آبرو
سونے والوں کو جگا دے شعر کے اعجاز سے
خرمنِ باطل جلا دے شعلۂ آواز سے

کچھ سالوں کے بعد فرماتے ہیں:

رُلاتا ہے ترا نظارہ اے ہندوستان! مجھ کو
کہ عبرت خیز ہے تیرا فسانہ سب فسانوں
میں

وطن کی فکر کر ناداں! مصیبت آنے والی ہے
ذرا دیکھ اس کو جو کچھ ہو رہا ہے، ہونے والا ہے
تیری بربادیوں کے مشورے ہیں آسمانوں میں
نہ سمجھو گے تو مٹ جاؤ گے اے ہندوستان
دھرا کیا ہے بھلا عہدِ کہن کی داستانوں میں
واو!

محبت سے ہی پائی ہے شفا بیمار قوموں نے
اُجاڑا ہے تمیزِ ملت و آئیں نے قوموں کو
کیا ہے اپنے بختِ خفتہ کو بیدار قوموں نے
مرے اہلِ وطن کے دل میں کچھ فکرِ وطن بھی
ہے؟

یہ اُن کے سامنے پہلا مسئلہ تھا اور اُن کے کلام میں لوٹ لوٹ کر ہمارے سامنے آتا ہے کہ ہندوستان کے موجودہ حالات کیسے ہیں؟ دوسرا یہ کہ شاعر کا منصب کیا ہے؟ اس کو اگر یہ ملکہ، یہ استعداد، یہ صلاحیت قدرت نے دی ہو تو اس کو کیا کرنا چاہیے۔ اب تیسرا سب سے اہم سوال سامنے آتا ہے جو اس جہت سے متعلق ہے جو فلسفے کی جہت ہے۔ ایک نئی چیز فکری سطح پر پیدا ہوگئی ہے:

آئی نئی ہو چمن ہست و بود میں
ہاں! خود نمایوں کی تھے جستجو نہ ہو
اے دردِ عشق! اب نہیں لذت نمود میں
منت پذیرِ نالہٗ بلبل کا تُو نہ ہو!

کیوں؟

یہ انجمن ہے کشتیِ نظارہ مجاز مقصد تری نگاہ کا خلوت سرائے راز
ہر دل مئے خیال کی مستی سے چور ہے کچھ اور آج کل کے کلیموں کا طور ہے ۱۱

یہ نئی ہوا کیا آئی تھی ہندوستان میں اور اس دور کے، ”آج کل“ کے کلیموں کا طور اور کیا تھا۔ یہ تیسرا موضوع ہے جو لوٹ لوٹ کر آتا ہے۔ ”شکوہ“ میں ایک اور انداز میں کہتے ہیں۔ یہاں انداز دوسرا ہو گیا، ”نئی ہوا چلی تھی“، ”نئے کلیم اور نئے طور تھے اُن کے“۔ اس کے اثرات کیا تھے؟

عہدِ نوبق ہے، آتش زن ہر خرمن ہے ایمن اس سے کوئی صحرا نہ کوئی گلشن ہے
اس نئی آگ کا اقوامِ کہن ایندھن ہے ملتِ ختمِ رسلِ شعلہ بہ پیراہن ہے ۱۲

دُنیا میں بھی ہے، عالمِ اسلام میں بھی ہے اور ”ملتِ ختمِ رسل“ پر بھی کچھ فکری اثرات وارد ہو رہے ہیں۔ آئیے اب ذرا عالمِ اسلام کی صورتِ حال اور ملتِ اسلامیہ ہند کی صورتِ حال پر غور کریں کہ علامہ اقبال جس لمحے میں یہ نتیجوں باتیں کہ رہے ہیں اس وقت ہماری تاریخی صورتِ حال تھی کیا۔ ہم انگریزی استعمار کی غلامی میں جا چکے، نوآبادیات میں سے ایک بن گئے، انگریز یہاں سیاسی غلبہ، سیاسی اقتدار حاصل کر چکا تھا، مغربی تہذیب اپنے سیاسی غلبے کے ساتھ، فوجی غلبے کے ساتھ، اقتصادی غلبے کے ساتھ اور بعد میں تعلیمی غلبے کے ساتھ ہندوستان میں وارد ہو چکی تھی۔ اور ہندوستان ہی میں نہیں اس سے پہلے ترکی، اس سے پہلے مصر یعنی عالمِ اسلام کی بڑی مرکزی جگہوں پر یہ صورتِ حال پیدا ہو چکی تھی۔ یہ صورتِ حال اسلامی تاریخ میں پہلی مرتبہ پیدا ہوئی کہ اسلامی تہذیب کو کسی ایسی دوسری تہذیب سے فکری سطح پر تصادم کا سامنا کرنا پڑا ہو جس کا اپنا ایک تصورِ کائنات ہو۔ دیکھیے، تاتاریوں نے عالمِ اسلام کو ایک سرے سے لے کر دوسرے سرے تک پامال کر کے رکھ دیا، اس پر قابض ہو گئے لیکن تاتاری آپ کو سیاسی اقتدار سے محروم کر سکتے تھے، آپ کو اقتصادی اقتدار سے محروم کر سکتے تھے، بہت سی محرومیاں دے سکتے تھے لیکن ایک چیز نہیں کر سکتے تھے، وہ آپ کے علمی اقتدار پر، آپ کے فکری تناظر پر قابض نہیں ہو سکتے تھے، ان کے پاس تھا ہی کچھ نہیں۔ علامہ نے کہا تھا کہ ۱۳

حکومت کا تو کیا رونا کہ وہ اکِ عارضی شے نہیں دُنیا کے آئینِ مسلم سے کوئی چار ۱۳
تھی

یہ تو ہوتا رہتا ہے۔ ”تِلْكَ الْأَيَّامُ نُدَاوِلُهَا بَيْنَ النَّاسِ“، کبھی ہم غالب، کبھی وہ غالب۔ نہ ہم سپین میں رہے نہ کل کو امریکہ یہاں رہ سکے گا۔ یہ زمانوں کا اُلٹ پھیر ہے۔ کبھی کسی کا اقتدار، کبھی کسی کا اقتدار۔ یہ ایک اور چیز ہے لیکن جس لمحہ تاریخ میں وہ پاک و ہند میں، برصغیر میں وارد ہوتے ہیں وہ ایک اور اعتبار سے بہت نازک دور تھا۔ سیاسی اقتدار تو بہت مرتبہ گیا، جیسے میں نے عرض کیا کہ تاتاریوں نے بھی کیا تھا لیکن مسلم تہذیب کو اپنی پوری تاریخ میں کبھی اس سے پہلے اس طرح کی کسی چنوتی کا، اس طرح کے کسی چیلنج کا سامنا نہیں کرنا پڑا تھا۔ ایسا فکری تصادم کبھی نہیں ہوا تھا کہ پہلے سیاسی اقتدار کو ایک اجنبی تہذیب کے ہاتھوں میں چلا جائے، پھر آپ سماجی غلبے سے محروم ہو جائیں، ہمارا تعلیمی نظام بدل جائے، پھر مالیاتی نظام دوسروں کے قبضہ قدرت میں چلا جائے اور وہ تہذیب جس نے یہ سب کچھ کیا وہ تاتاریوں کے برعکس اپنا ایک الگ تصورِ کائنات رکھتی ہو، تصورِ انسان رکھتی ہو، تصورِ خدا رکھتی ہو اور وہ اتنا مختلف ہو کہ وہ دُنیا کی ساری پہلی تہذیبوں سے، تمام دینی تہذیبوں سے گویا ایک طرح سے تضاد کی نسبت رکھتا ہو۔ ایسے کھراؤ کا اسلامی تہذیب کو اس سے پہلے کبھی فکری سطح پر سامنا نہیں ہوا تھا۔ یہ ایک بہت ہی سنگین چیلنج تھا، بہت

سنگین چنوتی تھی۔ ایک ایسی اجنبی تہذیب نے دیگر مسلم جگہوں کے علاوہ ہندوستان پر بھی غلبہ حاصل کر لیا تھا، اسے colonize کر لیا تھا جو تاریخِ فکرِ اسلامی میں پہلی مرتبہ ایک دوسرا تصور کائنات لے کر آئی تھی جو آپ کے تصور کائنات سے براہِ راست ٹکراتا تھا۔ ہم سے ہی نہیں ٹکراتا تھا ہر مذہبی paradigm، ہر مذہبی فکری تناظر سے براہِ راست ٹکراتا تھا۔ ایسے فکری تصادم کا ملتِ اسلامیہ کو اپنی تاریخ میں پہلی مرتبہ سامنا کرنا پڑا تھا۔

علامہ اقبال نے تصورِ حقیقت کے حوالے سے ایک سوال کیا تھا:

”چہست عالم، چہست آدم، چہست حق“؟^{۱۴}

ساری انسانی تاریخ میں، تمام تہذیبوں میں تصورِ خدا، تصورِ انسان اور تصورِ کائنات سے متعلق اس سوال کا جواب حاصل کرنے کے لیے ایک ہی روزن دید تھا، حقیقت پر نظر کرنے کا ایک ہی درجہ تھا: پیغامِ خداوندی۔ پھر ایک انحراف ہوا۔ مغربِ جدید کی تہذیب کے فکری سفر کا رخ کسی اور جانب ہو گیا۔ دنیا کی تاریخ میں ایک فکری انقلاب واقع ہوا۔ جدیدیت کا روزن دید کچھ اور تھا، حقیقی اور غیر حقیقی کا تعین ایک اور زاویے، کسی اور درجے سے کیا گیا تھا: تصورِ خدا تبدیل ہوا، تصورِ انسان میں تغیر آیا اور تصورِ کائنات بدل گیا۔ ان کے جلو میں انسان، کائنات اور انسانی معاشرے کی ہر چیز کے معنی بدل گئے اور رفتہ رفتہ حیات و کائنات کی معنویت، جواز و جود اور منہا و مقصود کا سارا سوال بے معنویت کی نذر ہو گیا۔ انسان کی وہ مشترکہ میراثِ فکر جس کی ”جلوہ گاہ تہ نقاب“ پنہاں تھی رد کر دی گئی کہ ”مخفل نو“ کی نگاہ ظاہر پرستی کی اسیر ہو چکی تھی۔ چمن ہست و بود ایک نئی ہوا کی زد میں تھا:

پنہاں تہ نقاب تری جلوہ گاہ ہے ظاہر پرست مخفل نو کی نگاہ ہے
آئی نئی ہوا چمن ہست و بود میں اے درِ عشق! اب نہیں لذت نمود میں^{۱۵}

’کچھ اور آج کل کے کلیموں کا طور تھا۔‘

یہ انجمن ہے کُشِیہٗ نظارہٗ مجاز مقصد تری نگاہ کا خلوت سرائے راز
ہر دل مئے خیال کی مستی سے چور ہے کچھ اور آج کل کے کلیموں کا طور ہے^{۱۶}

تاریخِ فکرِ انسانی پر وحیِ خداوندی کے بعد اگر کوئی چیز اس گہرائی و گیرائی سے اثر انداز ہوئی تھی تو وہ جدیدیت کا لایا ہوا یہ فکری انقلاب تھا! اس فکری انقلاب نے صحنِ مغرب سے نکل کر باقی دنیا اور عالمِ اسلام کو بھی اپنی پلٹ میں لے لیا تھا۔ ”عہدِ نو“ کی اس برقِ خرمن سوز سے کوئی صحرا، کوئی گلشنِ ایمن نہ رہا۔

عہدِ نو برق ہے، آتشِ زنِ ہر خرمن ہے ایمن اس سے کوئی صحرا نہ کوئی گلشن ہے کجا
”اس نئی آگ کا اقوامِ کہن“ بھی ایندھن بنیں اور ”ملتِ رستمِ رسل“ بھی ”شعلہ بہ پیراہن“ ہوگی۔
اس نئی آگ کا اقوامِ کہن ایندھن ہے ملتِ ختمِ رسل شعلہ بہ پیراہن ہے^{۱۷}
”دل کے ہنگامے مئے مغرب نے کر ڈالے خموش“۔

پھر یہ غوغا ہے کہ لاساقی شرابِ خانہ ساز دل کے ہنگامے مئے مغرب نے کر ڈالے
خموش^{۱۸}

علامہ ہی نے کہا تھا کہ:

عذابِ دانشِ حاضر سے باخبر ہوں میں کہ میں اس آگ میں ڈالا گیا ہوں مثلِ خلیلؑ

یہ اقبال کی نظم و نثر کا محوری، مرکزی سوال رہا ہے۔ عہدِ جدید کا، دانشِ حاضر کا فکری مزاج کیا ہے اور یہ ”مغرب“ دل کے ہنگامے کیوں خاموش کر دیتی ہے؟ فرنگ ”دل کی خرابی، خرد کی معموری“ کیوں ہے؟ یہ کیسا فکری انقلاب ہے جس نے تصورِ خدا، تصورِ انسان اور تصورِ کائنات (اور ان کے باہمی ربط) سبھی کو تلیٹ کر دیا ہے! بقول علامہ اقبال ”آج کا زمانہ ہندوستان میں اور طرح کا ہے۔ اس کی نبض شناسی ضروری ہے۔“^۱

یہ ایک تیسرا سوال ہے کہ اگر ”نئی ہوا چمن ہست و بود“ میں آئی ہے، ایک ”آتشِ نو“ پیدا ہوئی ہے جو ”عہدِ کہن“ کو جلائے دے رہی ہے اور یہ ایک فکری تبدیلی کا معاملہ ہے تو پھر اس کے لیے کیا کرنا چاہیے۔ ہم نے عرض کیا کہ پہلے جب بھی انسان نے یہ سوال کیا کہ حقیقت کیا ہوتی ہے، تصورِ کائنات کے بارے میں جو انسان بڑے سوال کرتا ہے کہ میں کیا ہوں، یہ کائنات کیا ہے، اس کے پیچھے کیا ہے، کچھ ہے یا نہیں ہے، اس کا مجھ سے کیا تعلق ہے، اس کے بعد کی زندگی سے میرا کیا تعلق ہے، موت کیا ہے، موت کے بعد کیا ہے؟ یہ بڑے بڑے انسانی سوالات جو ہیں ان پر انسان نے جب بھی غور کیا اس کا جواب حاصل کرنے کے لیے اس کے پاس ایک ہی درپچہ، ایک ہی روزن دید ہوتا تھا۔ وہ کیا تھا، آپ کے مذہبی صحیفے، وحی، پیغامِ خداوندی۔ لیکن تاریخِ فکر انسانی میں یہ عہد پہلی مرتبہ ایسا آیا تھا جس کے کلیموں کا طور کچھ اور تھا! سوال کا جواب یا ان سوالات کا جواب حاصل کرنے کے لیے یہ کسی اور جگہ سے رجوع کرتے تھے۔ ان کے لیے Laboratory science سے پیدا ہونے والے جوابات حتمی اور آخری ہوتے تھے۔ مغرب کا تصورِ کائنات یہ تھا کہ جو چیز محسوس ہے وہی موجود ہے۔ جس چیز کو حقیقی قرار دینے کے لیے سائنس کے لیبارٹری ٹیسٹ نے کہہ دیا وہ حقیقی ہے اس کے سوا ہر چیز غیر حقیقی ہے۔ یہ وہ تصورِ کائنات تھا جس سے پہلی مرتبہ اسلامی تہذیب کو نکلنا پڑا۔ علامہ اسی کو ”آتشِ نو“ کہہ رہے ہیں، اسی کو ”نئی ہوا“ کہہ رہے ہیں، اسی کو ”آج کل کے کلیموں کا“ نیا طور کہہ رہے ہیں۔ یہ چیز کیا ہے، وہ فکری تناظر کیا تھا جس کا تصادم ہماری فکری کائنات سے ہو رہا ہے۔ ہندوستان میں اسلامی تہذیب کے تصورِ کائنات پر غور فرمائیے؟ اس سے پہلے کوئی تہذیب ایسی نہیں تھی جس نے سیاسی طور پر مسلم تہذیب کو مغلوب کیا ہو اور اس کا اپنا ایک فکری تناظر ہو جو اتنا مختلف ہو۔ یعنی تصورِ کائنات، تصورِ خدا، تصورِ انسان تینوں مل کر ایک مجموعہ قائم کرتے ہیں۔ وہ اس کا اور اسلامی تہذیب کا بنیادی طور پر مختلف ہے۔ وہ تہذیب اپنا بنیادی مقولہ یہ لے کر آئی تھی کہ جو چیز محسوس کی جاتی ہے، جو حواس کی زد میں ہے وہ تو حقیقی ہے اس کے علاوہ ہر چیز غیر حقیقی ہے۔ آپ نے غور فرمایا کہ یہ فکری تناظر صرف اسلام ہی سے نہیں ہر مذہبی تناظر سے براہِ راست نکراتا ہے۔ یہ empiricism کا بنیادی مقولہ ہے۔ اس پس منظر میں اب تیسرا سوال دیکھیے: علامہ اپنے آپ سے سوال کرتے ہیں کہ اگر یہ صورتِ حال ہے، یہ نئی ہوا چلی ہے، یہ آتشِ نو جو پلیٹ میں لے رہی ہے اور ہمارے درمیان یہ صورتِ حال نفاق کی ہے تو اس صورتِ حال میں ایک شاعر، صاحبِ شعور، ہستی، بالا تر شعور رکھنے والے آدمی، دیدہ بینا کا منصب کیا ہے، مختصر الفاظ میں کہ شاعر کو کیا کرنا چاہیے۔ مجھے کیا کرنا چاہیے، میں صاحبِ فکر ہوں، صاحبِ شعور ہوں، شاعری کا غیر معمولی ملکہ رکھتا ہوں تو میرا فریضہ کیا بنتا ہے؟ What's the function of a poet۔ ان تین سوالوں کے حوالے سے علامہ کی تین بنیادی حیثیات کچھ یوں ہوں گی: پہلی حیثیت ان کی اس شاعری ہے جس نے اسلامی تہذیب کے اسلوبِ فکر و اظہار میں تصورِ کائنات، تصورِ خدا اور تصورِ انسان اور ان تینوں کے باہمی ربط کو اپنی اُردو فارسی شاعری کے ذریعے سے حسنِ بیان کی اعلیٰ ترین سطح پر آپ کے

سامنے پیش کر دیا جسے ہماری طویل میراث فکر، ہماری شعری اور ادبی روایت میں حکیمانہ شاعری، دانش کی شاعری، فلسفیانہ شاعری، الہامی شاعری اور عارفانہ شاعری کہتے ہیں۔ علامہ اس کے سب سے بڑے امین، اس کے سب سے بڑے مظہر اور اس کے سب سے بڑے نمائندے کے طور پر بیسویں صدی کے ہندوستان میں اُبھرتے ہیں۔ یہ ان کی پہلی حیثیت ہے اور یہ ان کی سب سے بڑی اور اہم حیثیت ہے۔ یاد رہے کہ یہاں صرف اسلام کی بات نہیں ہو رہی، دُنیا کی بڑی شاعری ہمارا حوالہ ہے۔ بڑی شاعری لازماً وہ ہوتی ہے جو انسان کو انسان کے بنیادی سوالوں سے رُوبرو کرتی ہے۔ وہ سوال جو انسان کے سوال ہیں، ہندو مسلم کے سوال نہیں ہیں، پاکستانی غیر پاکستانی کے سوال نہیں ہیں، وہ انسان کے بنیادی سوال ہیں کہ میں کون ہوں؟ کہاں جا رہا ہوں؟ کائنات کیا ہے؟ خدا کیا ہے؟ اس کائنات کے بعد کیا ہے؟ اس کے ساتھ میرا تعلق کیا ہے؟ یہ بہت بنیادی سوالات ہیں۔ بڑی شاعری ان سوالات سے آپ کو رُوبرو کرتی ہے۔ اگر نہیں کرتی تو وہ بڑی شاعری نہیں ہے۔

علامہ کی شاعری بڑی شاہکار شاعری انھی سوالوں سے آپ کو رُوبرو کرتی ہے اور اس کی معنویت جانچنے کا سب سے بڑا پائیدار پیمانہ یہ ہے کہ اگر وہ اس لحاظ سے آپ سے کوئی بامعنی بات کرتی ہے تو اس کی معنویت کل بھی تھی آج بھی ہے اور کل بھی رہے گی۔

انگریزی میں اس تخلیقی عمل کو ہم poetically mediated thought کہتے ہیں۔ یہاں ایک اور بات پر غور کرنا ضروری ہے۔ ہم لوگ شاعرِ مشرق کی ترکیب بکثرت استعمال کرتے ہیں اور جو لفظ بہت زیادہ استعمال ہوں وہ اپنی دھار، اپنی تاثیر کھو بیٹھتے ہیں، کند ہو جاتے ہیں۔ کبھی آپ نے غور کیا کہ علامہ اقبال کو شاعرِ مشرق کیوں کہا جاتا ہے۔ کیا یہ صرف اتفاقی بات ہے، کیا یہ صرف ایک جذباتی بات ہے، محض اظہارِ عقیدت ہے یا اس میں کوئی نکتہ ہے، کوئی گہری بات ہے۔

دیکھیے اس ترکیب میں دو الفاظ ہیں جن سے مل کر یہ ترکیب بنتی ہے: شاعر اور مشرق۔ جب میں مشرق کہتا ہوں تو اس سے مراد ہندو تہذیب، بدھ تہذیب، عیسوی تہذیب، یہودی تہذیب، مسلم تہذیب سبھی ہوتی ہیں۔ سب میں تصورِ شعر کیا رہا ہے ہمیشہ؟ renaissance تک اور جدید دور شروع ہونے سے پہلے تک؟ ان سب تہذیبوں کا تصورِ شعر ایک ہی تھا جو Wordsworth کے زمانے تک ایک ہی رہا اس کے بعد تبدیل ہو گیا۔ ورڈسورٹھ کا قول تو آپ سنتے ہی آئے ہوں گے کہ شاعری کیا ہوتی ہے؟ spontaneous overflow of powerfull feelings۔ یہ ایک defination ہے اس کی۔ ہم بھی ایم اے میں یہی پڑھتے تھے۔ جب غور کیا کہ شاعر اور مشرق، ان دونوں میں کیا تعلق ہے تو ایک نکتہ سامنے آیا کہ ہم علامہ کو صرف بر بنائے عقیدت شاعرِ مشرق نہیں کہتے، اس میں بڑی گہری بات پوشیدہ ہے۔ جو شعر، تخلیقی عمل اور منصبِ شاعری اور منصبِ شاعر کے بارے میں ساری مشرقی تہذیبوں کا نقطہ نظر ہے۔ کیا یہ محض اتفاق ہے کہ ساری اسلامی زبانوں میں شعر، شاعر اور شعور ایک ہی لفظ سے نکلتے ہیں، ایک ہی مادے سے نکلتے ہیں۔ ش۔ ع۔ ر۔ جس کے بنیادی معنی ہیں شعور رکھنا، جاننا، ادراک کرنا کسی چیز کا۔ تو کیا یہ اتفاق ہے۔ ہرگز نہیں۔ ہمارے ہاں ابن سینا سے لے کر آج تک شعر کی جتنی تعریفیں متعین کی گئی ہیں یعنی جدید دور میں آنے سے پہلے، ان سب کی نیت میں یہ بات موجود ہے کہ شعر کا تعلق شعور سے ہے اور شاعر وہ ہستی، بالا تر سطحِ شعور رکھنے والی ہستی ہوتا ہے، جو دوسرے لوگوں سے کسی وجہ سے اونچا ہے۔ اب اگر یہ شعور جو دوسروں سے مختلف ہے، بالا تر ہے تو یہ شاعر کو شاعر بناتا ہے۔ صاحبِ شعور ہونا اس کا اور اس کی بالا تر سطحِ شعور۔ تو اب آپ سوچ سکتے ہیں اور

پوچھ سکتے ہیں کہ شاعری تو جوش بھی کرتے تھے، چرکین بھی کرتے تھے پھر مولانا روم، سنائی اور سعدی اور اقبال اور ان میں کیا فرق ہے تو ہماری ساری definition میں یہ چیز بہت واضح رہی ہے کہ کچھ شاعر وہ ہوتے ہیں جن کو صرف ایک چیز کا شعور ہوتا ہے۔ ردیف اور قافیے کا، آہنگ کا، rhythm، harmony کا۔ یہ پہلی سطح ہے شاعری کی۔ قانون کے مطابق تو شاعری ہوگی۔ ایک دو تین چار/ پانچ چھ سات آٹھ۔ شاعری ہوگی۔ لیکن اس میں کیا ہے؟ صرف rhythm ہے اور کچھ بھی نہیں۔ اس سے ذرا اوپر اُٹھیے تو وہ شاعر ہیں جن کی سطح شعور قدرے بلند ہے۔ ان لوگوں کو آہنگ کا شعور بھی ہے، قافیہ اور ردیف کا شعور بھی ہے۔ اس میں جو حسن بیان پیدا کرنے کے لیے عناصر شامل کیے جاتے ہیں تشبیہ، استعارہ وغیرہ وغیرہ اس کا بھی شعور ہے لیکن وہ یہیں تک رہ جاتا ہے۔ یہ شاعری اور شعور کی دوسری سطح ہوئی۔ اس سے تھوڑا اور اوپر اُٹھیے تو وہ شعرا ہیں جنہیں ردیف، قافیہ اور آہنگ کا بھی شعور ہے جو اس میں حسن بیان پیدا کرنے کے عناصر کا بھی استعمال جانتے ہیں اور اس کے ساتھ وہ اس میں انسانی احساسات و جذبات و تجربات کو سمیٹ کر اس کا بیان بھی کرتے ہیں۔ یہ ایک درجہ ہو گیا جس میں فیض احمد فیض ایسے بہت سے لوگ ہیں۔ ذرا اور اوپر اُٹھیے تو پھر وہ شاعر آتے ہیں جن کے ہاں ان سارے عناصر کے ساتھ یعنی قافیہ، ردیف، حسن بیان کے اسالیب اور حسن اظہار کے جو صنائع بدائع ہوتے ہیں سب کی رعایت اور بھرپور استعمال کے ساتھ اور تجربات انسانی کو سمو کر بیان کرنے کے ساتھ ایک سطح اوپر اُٹھتی ہے کہ وہ فلسفہ، تذکیر و نصیحت اور دیگر اہم موضوعات جو انسان کے بڑے موضوعات ہیں، ان کو بھی شامل کرتے ہیں۔ سب سے اوپر کی صف میں وہ شعرا آتے ہیں جن میں یہ سارے عناصر حسن بیان کے عناصر بھی موجود ہیں، حسن معنوی بھی موجود ہے اور وہ بیان حقائق کا کام بھی کرتے ہیں۔ یہ دانش برہانی اور دانش نورانی کے شاعر ہیں۔ وہ انسان کی ان باتوں سے آپ کو روبرو کرتے ہیں، انسان کے ان سوالوں سے آپ کو روبرو کرتے ہیں جو انسان کے بنیادی سوال ہیں اور ساری بڑی شاعری اگر آپ کو آپ کے بنیادی سوالوں سے روبرو نہ کرے تو بڑی شاعری نہیں ہوتی۔ علامہ اقبال بلاشبہ دُنیا کے بڑے شاعروں میں شمار ہوتے ہیں۔ ان کی شاہکار شاعری بڑی شاعری میں شمار ہوتی ہے تو وہ اس اساسی شرط کو پورا کرتے ہیں کہ ان ساری سطحوں کو سمیٹتے ہوئے اس کے بعد اس بیان حقائق کے ساتھ جو بڑی باتیں ہیں بڑے مفہوم ہیں ان کو آپ کے روبرو کرتے ہیں۔

بیسویں صدی کے چار بڑے شاعر کہے گئے ہیں۔ ٹی ایس ایلیٹ، ڈبلیو بی ایٹس، پابلو نرودا اور علامہ اقبال۔ ان سب میں قدر مشترک یہ ہے کہ وہ ان بڑے سوالوں کے ساتھ آپ کے پاس آتے ہیں اور آپ کو آنکھیں چار کرنے پر مجبور کرتے ہیں اور کس طرح؟ لفظ کے وسیلے سے، تلاشِ جمال کرتے ہوئے۔ یہ شاعری کا بنیادی منصب ہے کہ وہ بڑے معانی تک آپ کو لے جائے، آپ کو بڑے مفاہیم کے روبرو کرے، بنیادی سوالات سے آنکھیں دو چار کروائے اور کس وسیلے سے کروائے، حسن بیان کے وسیلے سے کروائے، لفظ کے وسیلے سے تلاشِ جمال کرتے ہوئے کروائے۔ ان پانچ درجاتِ شعر کو ذہن میں رکھیے۔ علامہ اس میں صفِ اوّل کے شعرا میں آتے ہیں اور یہ جو آخری اعلیٰ ترین سطح ہے یہ وہ سطح ہے جہاں شاعری اور حکمت و دانش آ کر کھل مل جاتے ہیں، ایک دوسرے میں حل ہو جاتے ہیں، ان کو آپ الگ نہیں کر سکتے۔ اور شاعر یہ کہہ سکتا ہے: ”بہ جبریل امیں ہم داستا نم“ یا ”شاعری جزو لیست از پیغمبری“ کہ شاعری میں بھی پیغمبری کی ذرا سی رمت ہوتی ہے۔ اُردو فارسی میں علامہ اقبال اس بلند ترین سطح شعور اور حکیمانہ شاعری یا شعر حکمت کا آخری بڑا اظہار ہیں۔

ایک بات ہم اکثر بھول جاتے ہیں جو میں شاعری کے حوالے سے آپ کو یاد دلارہا ہوں کہ علامہ اقبال کی نسل

میں ان سے پہلے اور ان کے بعد کوئی دوسرا شخص ایسا نہیں تھا جو بیک وقت دنیا کی پانچ بڑی زبانوں (زبانیں تو وہ سات جانتے تھے) کے شعر و ادب کے ذخیرے پر دسترس رکھتا ہو اور اس کے محاسن اور اس کے سارے موتی، گنگنے اپنے قارئین تک پہنچا سکتا ہو۔ یہ کون کونسی زبانیں ہیں؟ اُردو تو ظاہر ہے اس کے علاوہ فارسی، عربی، انگریزی، جرمن اور چھٹی زبان ہے سنسکرت۔ علامہ نے سوامی رام تیرتھ کے ساتھ مل کر بہت گہری سنسکرت سیکھی تھی اور سنسکرت شاعری کے جتنے گہرے اثرات، ان کی شعری کردار سازی، عناصرِ قدرت کے درمیان مکالمے وغیرہ میں پائے جاتے ہیں وہ اور کسی کے ہاں نظر نہیں آتے۔ تو ایسا دوسرا آدمی تو کوئی تھا ہی نہیں نہ بعد میں ہوا جو پانچ یا چھ شعری زبانوں کے ذخیرے کو استعمال کر کے اس کے عناصرِ خوبی کو آپ تک منتقل کر سکے۔

اس کے ساتھ ایک اور چیز بھی دیکھیے کہ جو شاعر اس منصب پر فائز ہے اس کے پاس کچھ اور بھی امتیازی چیزیں ہیں۔ اقبال سے پہلے یا ان کے بعد آپ کے علم میں کوئی دوسرا آدمی ایسا ہے جو تین سال میں مغرب کی تین بڑی یونیورسٹیوں سے تین اعلیٰ ترین ڈگریاں لے کر آیا ہو، کوئی دوسرا ہے؟ گاندھی سے ہوا، نہیں ہوا، جناح سے ہوا، نہیں ہوا، نہرو سے ہوا، نہیں ہوا، چھوٹے لوگوں کا تو ذکر ہی چھوڑ دیجیے۔ یہ واحد آدمی تھا جو تین سال میں تین بڑی ڈگریاں تین بڑی یونیورسٹیوں سے لے کر آیا تھا۔ ”ہر فکر نہیں طاہر فردوس کی سیاد“۔

یہ ہم نے جس اعلیٰ ترین سطحِ شعور کی بات کی اور علامہ کی تین حیثیات متعین کیں، ان میں ایک تو یہ ہوئی شعر کے حوالے سے۔ دوسری یہ کہ اگر وہ آدمی ایک معاشرے کا ذمہ دار فرد ہے، ملٹی وجود کا جزو ہے، ایک تہذیبی اور مذہبی پس منظر رکھتا ہے تو جس عہد میں وہ زندہ ہے اس میں اس کی کوئی تہذیبی، سماجی ذمہ داری social responsibility بھی ہے۔ کچھ سوالات ایسے پیدا ہوں گے جہاں اس کا معاشرہ اس سے رہنمائی کا تقاضا کرے گا، سماج سدھار کا تقاضا کرے گا۔ جب علامہ پر یہ وقت آیا تو انھوں نے اس کا تقاضا بھی بخوبی پورا کیا۔ آگے بڑھنے سے پہلے سماجی ذمہ داری پورا کرنے کے اس نکتے پر بات مکمل کر لی جائے۔ ایک خاص عہد میں ہندوستان میں ایک سوال پیدا ہوتا ہے۔ ہندوستان میں اس وقت سماجی سطح پر، سیاسی سطح پر سب سے بڑا سوال کیا تھا، وہی جسے communal problem (تقسیم اقتدار کا مسئلہ یا قومیتوں کا مسئلہ) کہتے ہیں۔ مسئلہ یہ تھا کہ اس سرزمینِ ہند میں ایک تو بہت بڑی اکثریت ہے، ہندو اکثریت، دوسری طرف ایک بہت بڑی اقلیت ہے مسلمانوں کی۔ اس کے علاوہ اور بھی اقلیتیں ہیں۔ اُن سب پر ایک تیسری قوت حاکم ہے اور تیسری قوت کی کمرٹوٹ گئی ہے، اُسے اب یہاں سے چلا جانا ہے۔ اس سے سوال پیدا ہوتا ہے کہ جب یہ تیسری قوت چلی جائے گی تو پھر یہ جو ایک بڑی اقلیت اور ایک بڑی اکثریت ہے یہ آپس میں power sharing کیسے کریں گے؟ یہ کیسے رہیں گے مل جل کر؟ ان کا سیاسی نظام کیا ہوگا؟ یہاں دورانیں تھیں، ایک رائے یہ تھی کہ ہندوستان ایک وحدت ہے، ایک اکائی ہے It is a monolithic whole اور اس کا ایک ہی وکیل ہے۔ تیسری طاقت جو باہر جا رہی ہے اس کے ساتھ یہ وکیل معاملہ کر لے گا۔ جب وہ چلی جائے گی تو پھر گھر والے بیٹھ کر بھائی چارے سے آپس میں فیصلہ کر لیں گے۔ دوسری رائے یہ تھی کہ نہیں صاحب! ہندوستان monolithic whole نہیں ہے، اکائی نہیں ہے یہ تو pluralistic society ہے۔ اس میں بڑی بڑی اقلیتیں ہیں اور وہ ہر لحاظ سے ایک دوسرے سے اتنی مختلف ہیں کہ ان کا ایک وکیل اور نمائندہ نہیں ہو سکتا۔ اس لیے کہ جس طبقے کو ہم نے بطور وکیل سیاست میں آزمایا، ہم اس پر اعتماد نہیں کر سکتے، ہمیں اس بات پر بھروسہ نہیں رہا کہ آپ negotiate کر کے جانے والی قوت سے ہمیں ہمارا حق دلا سکتے ہیں۔ نہیں صاحب، آپ ہمارے وکیل نہیں ہو سکتے، ہمیں اس

کے ساتھ خود معاملہ طے کرنا ہے؛ اپنی جگہ، اپنا حق، اپنا حصہ حاصل کرنا ہے، اپنا راستہ خود طے کرنا ہے۔ اس کے لیے علامہ اقبال نے سیاسی رہنمائی بھی فراہم کی۔ علمی تجاویز بھی دیں، فکری قیادت بھی فراہم کی، قائدین کو قائل بھی کیا اور بالآخر وہ حل دیا جس کو ہم آپ نظریہ پاکستان کہتے ہیں۔ (اس مسئلے پر علامہ کی زندگی کے آخری ایام کی ایک گفتگو سے اقتباس تحریر کے آخر میں ملاحظہ کیجیے۔) یہ اُن کی تیسری حیثیت ہے جس کو میں باعتبار اہمیت تیسرے درجے ہی پر رکھتا ہوں کیونکہ یہ ایک خاص عہد کا سوال تھا اور وہ ہم سے تریسٹھ سال پیچھے رہ گیا۔ ہمارے لیے وہ بہت اہم ہے لیکن اگر اسی ایک حیثیت سے، اس تیسری حیثیت سے، علامہ کو define کرتے چلے جائیں، ان کی تعریف، ان کی پیش کش، صرف ایک ہی اعتبار سے کرتے جائیں تو نقصان ہو جاتا ہے۔ اس وقت پنڈال بچوں سے بھرا ہوا ہے۔ جب میں ملک سے باہر جاتا ہوں، امریکہ میں، یورپ کے مختلف شہروں میں گفتگو کا موقع آتا ہے اور اسی طرح نوجوانوں سے خطاب ہوتا ہے تو وہ ایک سوال کرتے ہیں اور جائز سوال کرتے ہیں کیونکہ ہم لوگ، میری نسل اور مجھ سے پہلے کی نسل، ایک غلطی کرتی چلی آئی ہے جس کی طرف میں نے ابھی اشارہ کیا ہے کہ for the sake of national discourse علامہ کی اس تیسری حیثیت کو جو وقتی حیثیت تھی، اس کو اُن کی کل حیثیت بنا کر اُن کا تعارف کرواتے ہیں۔ سوال کیا ہوتا ہے؟ بچے مجھ سے کہتے ہیں کہ جی آپ ٹھیک کہتے ہیں۔ آپ نے جو کہا یہ سب بہت اچھا ہے۔ میرے ابا جان، تاجا جان، دادا جان مجھے یہ بتاتے ہیں کہ اقبال میرے لیے اس وجہ سے اہم ہیں کہ وہ مصور پاکستان ہیں، انہوں نے تعبیر پاکستان دی۔ ٹھیک ہے جی احتراماً مان لیتا ہوں لیکن مجھے یہ بتائیے کہ میں تو پیدائشی امریکی ہوں، انگریزی بولتا ہوں، اسلام سے میں مخلص ہوں لیکن میری پہلی شناخت identity امریکی مسلمان کی ہے۔ اگر اقبال کی معنویت مجھے یہ بتائی جائے کہ وہ مصور پاکستان تھے تو ٹھیک ہے، میں احتراماً تو مان لیتا ہوں لیکن میرا آپ سے یہ سوال ہے کہ کیا اس آدمی کے پاس مجھ سے کہنے کے لیے، ایک نوجوان born American Muslim سے کہنے کے لیے کوئی بامعنی بات موجود ہے؟ How do I relate to him۔ ہمارے اردگرد بہت سارے مسائل ہیں۔ بڑے بڑے سوالات ہیں۔ کچھ انسان کے بنیادی سوال ہیں اور کچھ آج کے نئے سوالات، Gender Issues ہیں، Economic disparity ہے، Religious pluralism کا مسئلہ ہے، Intolerance کا قضیہ ہے، Terrorism کا عذاب ہے، ecological crisis کا خطرہ ہے، Global warming کی دہشت ہے وغیرہ وغیرہ۔ کیا اقبال ان کے بارے میں کوئی بامعنی باتیں، کوئی بصیرت، کوئی insight رکھتے ہیں۔ How do I relate to him?۔ یہ بہت جائز سوال ہے۔ اگر آپ اقبال کی تعریف صرف ان کی اس تیسری حیثیت سے متعین کریں گے اور ان کی پہلی شعری حیثیت جو اُن کو تاریخ ادبیات عالم میں صفِ اول کی جگہ دیتی ہے اور ان کی دوسری فکری حیثیت جو فلسفے کے میدان میں اور عہد جدید میں پیدا ہونے والے چیلنج کے مقابلے میں اُن کو سرکردہ مفکرین کی صف میں جگہ دیتی ہے، اسے پس پشت ڈال دیں گے تو پھر نقصان ہو جائے گا۔

اگر ہم اقبال کی شناخت، ان کی definition، ان کا بیان، ان کا تعارف صرف ایک ہی حوالے سے کراتے چلے جائیں گے اور عالمی فکر کی تاریخ میں ان کو جو حیثیت ان کی حکیمانہ شاعری کی وجہ سے حاصل ہے اور ان کی فلسفیانہ تحریروں کی وجہ سے غیر متغیر طور پر ثبت ہو چکی ہے، اس کو تعارف کی بنیاد نہیں بنائیں گے تو پھر یہ ادھوی بات ہوگی۔

عرض کرنے کا خلاصہ یہ ہے کہ علامہ نے اُس نئی ہوا کے پیش نظر، ہماری سوچ کی، ہمارے تہذیبی رویوں کی، ہمارے فکری تناظر کی اور ہماری دینی تعبیرات کی ایک نئی تعبیر فراہم کی۔ اس کی بنیاد انہوں نے ایک جانب اپنی حکیمانہ

شاعری پر رکھی اور دوسری جانب فلسفیانہ تحریروں پر۔ اور ہمیں ان بنیادی سوالوں سے رُو برو کیا جو ہمیشہ رہنے والے سوال ہیں۔ ان کے حوالے سے علامہ کی معنویت ان کی زندگی میں بھی تھی، اُن کے بعد بھی تھی، آج بھی ہے اور کل بھی رہے گی۔

ہر عہد، ہر زمانہ، ہر انسان، ہر تہذیب ہر معاشرہ یہ سوالات اپنے آپ سے کرتا ہے، علامہ نے اس کو سمیٹ کر ایک مصرعے میں یوں کہا تھا کہ ”چھست عالم، چھست آدم، چھست حق“۔ یعنی انسان کیا ہے، کائنات کیا ہے، خدا کیا ہے، تصور خدا، تصور کائنات اور تصور انسان اور ان کا باہمی ربط!

صحرائے کالاہاری کے باشندوں کی ایک کہاوٹ ہے کہ بھوک دو طرح کی ہوتی ہے، "big hunger" بڑی بھوک اور "little hunger" چھوٹی بھوک۔ چھوٹی بھوک غذا کا مطالبہ ہے، بڑی بھوک معافی کی طلب ہے، بڑے سوالوں کے جواب کا تقاضا ہے۔ بڑی شاعری اس بڑی بھوک کو جگا دیتی ہے۔ ایک معروف مفکر کا قول ہے کہ:

There is within us in even the blithest, most light-hearted among us a fundamental dis-ease. It acts like an unquenchable fire that renders the vast majority of us incapable in this life of ever coming to full peace. This desire lies in the marrow of our bones and deep in the regions of our soul. All great literature, poetry, art, philosophy, psychology, and religion tries to name and analyze this longing. We are seldom in direct touch with it, and indeed the modern world seems set on preventing us from getting in touch with it by covering it with an unending phantasmagoria of entertainments, obsessions, and distractions of every sort. But the longing is there, built into us like a jack-in-the-box that presses for release.²²

اس حوالے سے ذرا اس بارے بھی غور فرمائیے کہ گذشتہ دس پندرہ سال سے مولانا روم ساری مغربی دنیا کے بالعموم لیکن شمالی امریکہ کے بالخصوص مقبول ترین شاعر کیوں بن گئے ہیں؟ صرف اسی بنیادی وجہ سے کہ وہ اس معاشرے میں پیدا ہونے والے اس خلا کو پر کرتے ہیں؟ اس بنیادی سوال کا جواب دیتے ہیں۔ آخر کوئی وجہ ہے کہ ایک مشرقی شاعر اس بڑی بھوک کو جگانے کی وجہ سے شمالی امریکہ کا مقبول ترین شاعر ہے۔ ایک تو وہ شعر کی زبان میں کلام کرتے ہیں اور شعر ہمیشہ سے رُوچ انسانی کا وسیلہ اظہار رہا ہے، ہر تہذیب، ہر زمانے میں۔ دوسرا یہ کہ وہ ان سوالات کا جواب دیتے ہوئے عارفانہ بات بھی کرتے ہیں اور یہ ایک winning combination ہے جب عرفانی نقطہ نظر اور شعر کا وسیلہ اظہار اکٹھا ہو جائے تو اس سے بہتر امتزاج اور کوئی نہیں ہوتا۔ علامہ اقبال کے ہاں بھی یہی دو اجزا پائے جاتے ہیں کیونکہ وہ خود ہی اعلان کرتے ہیں کہ:

چوں رومی در حرم دادم اذال من ازو آموختم اسرارِ جاں من^{۲۳}

کہ رومی کی طرح میں نے بھی ملتِ اسلامیہ کے حرم میں اذال دی۔ ”ازو آموختم اسرارِ جاں من“۔ یہ جو گہری نکتے کی باتیں ہوتی ہیں حیات، کائنات کے بارے میں یہ میں نے ان سے سیکھی ہیں۔ ”بہ دورِ فتنہ عصرِ کہن او“۔ پرانے زمانے میں جو ایک فتنہ فکری پیدا ہوا تھا اس کے لیے کون تھا، رومی۔ ”بہ دورِ فتنہ عصرِ رواں من“ آج کے عہد میں جو یہ فتنہ فکری پیدا ہوا ہے اس کے لیے کون ہے، میں۔ اور یہ چیز جڑ گئی وہاں آ کر۔ یہ جو دوسری ”نئی ہوا“ چلی تھی اس میں علامہ اقبال اپنے آپ کو رومی کا وارث قرار دے کر یہ دعویٰ کر رہے ہیں۔ ایک اور جگہ بھی کہتے ہیں:

ہم خوگر محسوس ہیں ساحل کے خریدار اک بحر پُر آشوب و پُر اسرار ہے رومی
تو بھی ہے اسی قافلہ شوق میں اقبال جس قافلہ شوق کا سالار ہے رومی

اس عصر کو بھی اس نے دیا ہے کوئی پیغام
کہتے ہیں چراغِ رہِ احرار ہے رومیؒ

غور فرمائیے کہ یہ کون سے سوالات ہیں۔ علامہ نے یہ جو کہا تھا کہ ”چست عالم، چست آدم، چست حق“۔
تو ”عذابِ دانش حاضر“ کے مقابل انہیں کچھ کرنا ہے، اپنی دوسری حیثیت میں، اور شعر کے وسیلے سے۔ اس کے
لیے انہوں نے اپنا لائحہ عمل کیا بنایا۔ اقبال کہتے ہیں کہ میں نے دو طرح کے کام کیے اور یہ ان کی انہی دو بڑی حیثیات
کی طرف اشارہ ہے جن کا ہم پہلے ذکر کر چکے ہیں۔

| | |
|---------------------------------|---------------------------------|
| کردہ ام بحرین را اندر دو ظرف! | من بطح عصر خود گفتم دو حرف |
| تا کنم عقل و دلِ مرداں شکار! | حرفِ پیچا پیچ و حرفِ نیش دار |
| نالہ مستانہ از تارِ چنگ! | حرفِ تہ دارے باندازِ فرنگ |
| اے تو بادا وارثِ این فکر و ذکر! | اصلِ این از ذکر و اصلِ آں ز فکر |
| فصلِ من فصلِ است و ہم وصلِ من | آب جویم از دو بحر اصلِ من است |
| است! | |

تا مزاجِ عصرِ من دیگر فتاد
طیحِ من ہنگامہٗ دیگر نہاد! ۵۱

”میں نے اپنے زمانے کا مزاج دیکھ کر اس سے دو باتیں کہیں
میں نے دو دریاؤں کو دو کوزوں میں بند کر دیا ہے
پیچ در پیچ بات اور دل میں کھب جانے والا کلام
تا کہ میں (ان کے ذریعے سے) مردانِ کار کے عقل اور دل کو شکار کروں

مغربی اسلوب میں ایک نئے دارِ حرف
چنگ کے تار سے نکلا ہوا ایک نالہ مستانہ!
اس کی اصل ذکر سے نکلی ہے اور اُس کی فکر سے
اے پسر! خدا تجھے اس ذکر و فکر کا وارث بنا دے
میں ندی ہوں، دو سمندروں سے پھوٹی ہوں
میری جدائی جدائی بھی ہے اور میرا وصل بھی
چونکہ میرے دور کا مزاج بدل گیا ہے

میری طبیعت نے (اسی لیے) ایک نیا ہنگامہ ایجاد کیا ہے“

”حرفِ پیچا پیچ و حرفِ نیش دار“۔ ایک وہ ہے جو منطق و استدلال کی پیچیدگیوں کے وسیلے سے بات کرتا ہے کہ
یعنی فکرِ استدلالی، فلسفے کی زبان، اور دوسرا ”حرفِ نیش دار“ وہ جو سیدھا دل پر اثر کرتا ہے، دل میں اتر جاتا ہے۔
”حرفِ پیچا پیچ و حرفِ نیش دار“..... ایک طرف لوگوں کی فکری اصلاح ”عقل و دلِ مرداں شکار“۔ دونوں کا شکار کیا

جاسکے، ایک کا شعر سے دوسرے کا فلسفے سے۔ ”حرف تہ دارے بانداز فرنگ“۔ مغربی فلسفے سے جو چیلنج آیا تھا اسی کے انداز میں، اسی کے اُسلوب میں، اسی کے اندازِ فکر اور اندازِ استدلال میں جواب دے رہا ہوں، ”حرف تہ دارے بانداز فرنگ“۔ ”نالہ مستانہ از تارِ چنگ!“۔ یہ شعر کی زبان ہے۔ نالہ وہ اپنے سارے شعری بیان کے لیے کنایے کے طور پر ہمیشہ استعمال کرتے ہیں۔ ”تامزاج عصرِ من دیگر فتاد“ میرے زمانے کا فکری خمیر، فکری مزاج جب خراب ہو گیا تو ”طبعِ من ہنگامہ دیگر نہاد!“ تو میں نے یہ دو کام کرنے کی ٹھانی اور انھیں انجام دیا۔ یہ ان کی ان دونوں حیثیات کا خلاصہ ہے، ایک بہ زبانِ شعر اور دوسرا بہ اُسلوبِ استدلال و فلسفہ۔ اپنے شعری بیان میں انھوں نے جو کارنامہ انجام دیا وہ ان کی فلسفیانہ تحریروں سے بڑھا ہوا ہے کیونکہ شعر میں انھوں نے وہ کیا جو ان چار بڑے شاعروں کی آرزو تھی بلکہ دُنیا کے تمام بڑے شاعروں کی آرزو ہوتی ہے۔ شعرِ دانش، حکیمانہ شاعری کا منہمائے کمال یہ ہوتا ہے کہ وہ ہر چیز جو تصور میں ہے، جو فکری سطح پر ہے، وہ آپ کے احساس میں اور وجود کی ساری سطحوں کو متاثر کرنے والی حیثیت میں ڈھل جائے۔ علامہ اپنے شعر سے یہی بڑا کام لیتے ہیں کہ وہ بڑے معنی، وہ بنیادی سوالات صرف فکر کی سطح پر نہیں رہتے، صرف تصوراتی سطح پر نہیں رہتے بلکہ انسانی وجود کی جتنی سطحیں ہیں یعنی احساس، جذبات اور تشکیلی اعمال کی، ان سب پر وارد ہو کر آپ کو پوری طرح اپنی گرفت میں لے لیتے ہیں۔ یہ وہ بڑی معنویت ہے جو ہر عہد کے لیے معنویت ہے: کل بھی تھی، آج بھی ہے اور کل بھی ہوگی۔



حواشی

- ۱- علامہ محمد اقبال، کلیات اقبال، (اُردو)، اقبال اکادمی پاکستان، لاہور، ۲۰۰۷ء، ص ۷۴-۷۳۔
- ۲- ایضاً، ص ۷۴۔
- ۳- ایضاً، ص ۸۴۔
- ۴- اُردو میں ”مدبر“ اہل سیاست کو کہتے تھے، ”مدبر کرنے والا“، سیاسی تدبیر، تدبیرِ اُمور۔
- ۵- کلیات اقبال، (اُردو)، ص ۸۴۔
- ۶- ایضاً، ص ۸۶۔
- ۷- ایضاً، ص ۹۹۔
- ۸- ایضاً، ص ۱۰۰۔
- ۹- ایضاً، ص ۱۰۳۔
- ۱۰- ایضاً، ص ۸۲۔
- ۱۱- ایضاً، ص ۸۳۔
- ۱۲- ایضاً، ص ۲۳۴۔
- ۱۳- ایضاً، ص ۲۰۷۔
- ۱۴- علامہ محمد اقبال، کلیات اقبال، (فارسی)، اقبال اکادمی پاکستان، لاہور، ۱۹۹۴ء، ص ۵۱۰۔

- ۱۵- علامہ محمد اقبال، کلیات اقبال، (اُردو)، اقبال اکادمی پاکستان، لاہور، ۲۰۰۷ء، ص ۸۲۔
- ۱۶- ایضاً، ص ۸۳۔
- ۱۷- ایضاً، ص ۲۳۲۔
- ۱۸- ایضاً۔
- ۱۹- ایضاً، ص ۲۱۶۔
- ۲۰- ایضاً، ص ۳۹۱۔
- ۲۱- اقبال نامہ، شیخ عطاء اللہ (مرتب)، اقبال اکادمی پاکستان، لاہور، ۲۰۰۵ء، ص ۳۰۳۔
- ۲۲- Huston Smith, *Religion-Significance and Meaning in an Age of Disbelief*, Suhail Academy, Lahore, 2002, p.28.
- ۲۳- علامہ محمد اقبال، کلیات اقبال، (فارسی)، اقبال اکادمی پاکستان، لاہور، ص ۹۳۸۔
- ۲۴- کلیات اقبال، (اُردو)، ص ۴۷۹۔
- ۲۵- کلیات اقبال، (فارسی)، ص ۶۶۹۔



علامہ کی گفتگو سے اقتباس:

فرمایا: ”ہندوؤں کی طرح ہمارا بھی ایک نقطہ نظر ہے اور اس ملک کے بدلتے ہوئے حالات کا تقاضا یہ کہ ہم اس نقطہ نظر کو خود بھی سمجھیں اور دوسروں کو بھی سمجھانے کی کوشش کریں۔ ہمارے ذہن میں بھی آزادی کا کوئی مثبت تصور ہونا چاہیے۔“

فرمایا: ”آزادی سے مراد ہے اس امر کا اختیار کہ جیسا کسی قوم کا کوئی سیاسی اور اجتماعی نصب العین ہے اور جیسے جیسے اس کے اخلاقی اور مذہبی تصورات ہیں وہ معاشرے کی تعمیر ان کی بنا پر کرے۔ لہذا شرط اول یہ ہے کہ ہمیں معلوم ہو اسلام کا نقطہ نظر اس باب میں کیا ہے۔ اگر معلوم ہے تو سوچنے کی بات یہ ہوگی کہ کانگریس کی متحدہ یا زمانہ حاضرہ کی وطنی قومیت کی صورت میں ہم اپنے معاشرے کی تعمیر کیا اس نقطہ نظر کے مطابق کر سکیں گے؟ کیا آزاد ہندوستان میں جیسا کہ کانگریس کی خواہش ہے حیات فرد اور جماعت کی وہی شکل ہوگی جو از روئے اسلام ہونی چاہیے۔“

فرمایا: ”یہ آزادی کا معاملہ محض آزادی یعنی انگریزی اقتدار سے نجات و استخلاص کا معاملہ نہیں ہے۔ یہ ہندوؤں اور مسلمانوں دونوں کے لیے جیسے بھی آئندہ حالات ہوں گے ان کو اپنے اپنے طریق زندگی کے مطابق ایک نئے سانچے میں ڈھالنے کا معاملہ ہے۔ ایک ہمارا طریق زندگی ہے۔ ایک ہندوؤں کا۔ بظاہر ان کا زور سیاسی اتحاد پر ہے۔ بہ باطن ایک نئے طریق زندگی پر۔ فرض کیجیے ہمارے سامنے سرے سے ایک نیا طریق زندگی ہے اور زمانے کا تقاضا یہ کہ ہم اسے اختیار کر لیں، ہندوؤں اور مسلمانوں کی طرح سوچنا چھوڑ دیں۔ اس صورت میں بھی یہ نیا طریق زندگی جب ہی اختیار کیا جاسکتا ہے کہ ہندو مسلمانوں یا مسلمان ہندوؤں میں جذب ہو جائیں۔ لیکن ہندو تو مسلمانوں میں جذب ہونے سے رہے۔ البتہ ان کی یہ ضرور خواہش ہے کہ مسلمانوں کو اپنے اندر جذب کر لیں، یا اگر جذب نہ ہو سکیں تو بطور ایک سیاسی عنصر کے ان کی ہستی کا لحد ہو جائے۔ دراصل وہ جب ایک نئے طریق زندگی کا نام لیتے اور اس بات پر اصرار کرتے ہیں کہ ہمیں چاہیے ہندوؤں کی طرح سوچیں نہ مسلمانوں کی طرح تو اس لیے کہ عصر حاضر کے سیاسی، معاشی تصورات کی بنا پر ایک متحدہ قومیت کا نشوونما اور مذہب اور سیاست کی علیحدگی کا مغربی اصول اس مقصد کے حصول کا بہترین ذریعہ ہے۔^۱ یوں ہندو معاشرہ کی ہستی تو جوں کی توں قائم رہے گی۔ نہیں رہے گی تو مسلمانوں کی۔“

اس پر شاید قریشی صاحب نے کہا، کانگریسی خیال مسلمان بالخصوص ان کے ہم خیال علما کو اس خطرے کا بخوبی احساس ہے لیکن ان کا خیال ہے کہ ہماری اولین ضرورت آزادی ہے۔ ہندوستان آزاد ہو گیا تو ہم اپنے طریق زندگی کا تحفظ آپ کر لیں گے۔ ارشاد ہوا ”یونہی سہی لیکن کیسے؟ از روئے مفاہمت یا خانہ جنگی؟ مفاہمت کا خیال ہے تو اس کی ابتدا ابھی سے ہو جانی چاہیے۔“

کیوں نہ اس جدوجہد کے لیے جوکل پیش آنے والی ہے ہم آج ہی اپنے آپ کو تیار کریں۔ کیوں نہ ہم آج ہی سمجھ لیں کہ آزاد ہندوستان میں اسلامی معاشرے کی تعمیر کن حالات میں ممکن ہوگی۔ ہمارا کوئی سیاسی اجتماعی نصب العین ہے تو کیا یہ لازم نہیں آتا کہ آزادی کی اس جدوجہد میں جو اس وقت درپیش ہے ہم اپنے مقاصد کا تعین اس نصب العین کے حوالے سے کریں۔“

ارشاد ہوا: ”قوموں نے اس معاملے میں اکثر غلطیاں کیں اور نقصان بھی اٹھایا کہ حالات کے غلط اندازے یا کسی خیال اور فرضی مصلحت کی بنا پر بعض باتوں کا فیصلہ ملتوی رکھا، حالانکہ یہ باتیں فوری طور پر فیصلہ طلب تھیں۔ مگر یہاں تو حالت یہ ہے کہ ہمیں ان مسائل کا کوئی واضح تصور بھی نہیں جوکل پیش آنے والے ہیں اور جو اس ملک میں اسلامی معاشرے کے تحفظ کے لیے ناگزیر ہیں۔ اب اگر ہندوستان میں آزادی کی وہی صورت ہوئی جو کانگریس کے سامنے ہے تو یہ حضرات کس کا اور کیسے تحفظ کریں گے،“

ہم نے عرض کیا: ”کچھ ایسا ہی خیال وطنیت پسند مسلمانوں کا ہے۔ کانگریس کی ہندوانہ ذہنیت کے پیش نظر ان کے تغلب پسند مقاصد کی طرف اشارہ کیا جاتا ہے تو ان کے ہم نوا یہی کہتے ہیں کہ یہ ایک عارضی دور ہے، ہمارا حقیقی مقصد تو آزادی اور استقلال ہے۔ لہذا ہمارے نزدیک سب سے پہلا سوال یہی حصول آزادی کا ہے۔ باقی مسائل اندرونی ہیں۔ ہم ان مسائل سے بعد میں نہٹ لیں گے۔“

ارشاد ہوا: ”وہ کیسے؟ یہ سارا مسئلہ تو آئینی ہے، یعنی حکومت سے ایک بات منوانے کا۔“ پھر متاسف ہو کر فرمایا: ”مسلمان بڑے سادہ ہیں۔ کیسے کیسے مغالطوں میں گرفتار ہیں۔“

فرمایا: ”کانگریس کی حمایت سے تو مسلمانوں کے استقلال اور آزادی کا راستا نہیں کھلتا۔ یہ راستا تو ضعف و انحطاط اور افتراق و انتشار کا ہے۔ طاقت اور قوت اتحاد و ارتباط کا نہیں ہے۔ طاقت اور قوت حاصل ہوگی تو متحدہ قومیت یا کانگریس کی اصطلاح میں ہندوستانی قوم کو۔ آزادی بھی اسی کو ملے گی اور ہندوستان کا سیاسی اقتدار بھی اسی کے ہاتھ میں رہے گا۔ یہ راستا آئینی جدوجہد سے طے کیا جائے، یا غیر آئینی طریقوں سے، دونوں صورتوں میں جو بھی فیصلہ ہوگا اکثریت کے حق میں ہوگا۔ اس لیے جب تک یہ طے نہیں ہوتا کہ جو لوگ اس جدوجہد میں شریک ہیں ان کی حیثیت بمقابلہ ایک دوسرے کے کیا ہے، یہ کہنا بہت بڑی غلطی ہوگی، بلکہ خودکشی کے مترادف کہ سروسر مسئلہ صرف آزادی کا ہے۔ باقی مسائل بعد کے ہیں ہندو ایسے سادہ لوح نہیں ہیں جیسے اس خیال کے مسلمان انھیں سمجھتے ہیں۔“

[سید نذیر نبازی، اقبال کے حضور، اقبال اکادمی پاکستان، لاہور، ص ۳۲۵-۳۲۴]



۱- کہ ہندو مسلمان ایک قوم ہیں اور انھیں ایک قوم ہی کی حیثیت سے آزادی حاصل کرنی چاہیے۔

۲- چنانچہ کانگریس نے اسلامی تہذیب و ثقافت کے خلاف بھی تحریک شروع کر دی تھی۔

۳- نگہ دارد بر زمین کار خود را نمی گوید بہ کس اسرار خود را

بدوش خود برد ز نار خود را بمن گوید کہ از تسبیح بگذر

[ارمغان حجاز فارسی، ص ۹۷]



علامہ اقبال اور راس مسعود

ڈاکٹر رفیع الدین ہاشمی

یوں تو علامہ اقبال کے دوستوں اور احباب کا حلقہ خاصا وسیع تھا، لیکن جن لوگوں سے انہیں ایک گہرا اور دلی تعلق خاطر تھا، وہ گئے چُنے ہی تھے اور ان میں سر راس مسعود (۱۸۹۴ء-۱۹۳۷ء) کا نام سرفہرست ہے۔ اقبال نے ان کا نام متعدد خطوں میں جیسی والہانہ محبت اور جس درجہ گرم جوشی کا اظہار کیا ہے، وہ کسی اور معاصر کے لیے نظر نہیں آتی۔ اسی لیے راس مسعود کی وفات پر انہوں نے اپنے رنج و غم کا اظہار ”مسعود مرحوم“ کے عنوان سے ایک منظوم مرثیے کی صورت میں کیا، اس کے چند اشعار حسب ذیل ہیں:

رہی نہ آہ زمانے کے ہاتھ سے باقی
وہ یادگار کمالاتِ احمد و محمود
زوالِ علم و ہنر مرگِ ناگہاں اس کی
وہ کارواں کا متاعِ گراں بہا مسعود
مجھے زُلاتی ہے اہل جہاں کی بے دردی
فغانِ مرغِ سحرِ خواں کو جانتے ہیں سرود
نہ کہہ کہ صبر میں پنہاں ہے چارہٴ غمِ دوست
نہ کہہ کہ صبرِ معتماے موت کی ہے کشود
”دلے کہ عاشق و صابر بود، مگر سنگ است
ز عشق تا بہ صبوری ہزار فرسنگ است“ ۱

(سعدی)

ایسی کسک، ایسی محرومی اور ایسے دکھ کا اظہار، اس سے پہلے صرف اس رثائی نظم میں نظر آتا ہے جو اقبال نے ”والدہ مرحومہ کی یاد میں“ کے عنوان سے لکھی تھی۔ ۱

۲

نواب مسعود جنگ بہادر سر راس مسعود (۱۵ فروری ۱۸۸۹ء علی گڑھ-۳ جولائی ۱۹۳۷ء بھوپال) سر سید احمد خاں کے پوتے اور سید محمود کے اکلوتے بیٹے تھے۔ ابتدائی تعلیم (قرآن مجید، گلستان، بوستان، نوشت و خوان، حساب کتاب) گھر پر حاصل کی جس میں ان کی والدہ اور دادا سر سید احمد خاں کا دخل تھا۔
راس مسعود کی رسم بسم اللہ کی روداد بڑی دلچسپ ہے۔ اس کا خلاصہ یہ ہے کہ یہ تقریب علی گڑھ کے اسٹریٹجی ہال

میں ۳۰ دسمبر ۱۸۹۳ء کو منعقد ہوئی۔ تقریب کیا تھی ایک طرح کا جشن تھا۔ سب سے پہلے راس مسعود نے بسم اللہ اور پھر کلمہ طیبہ اپنی زبان سے ادا کیا۔ اس موقع پر خود سر سید احمد خاں اور ان کے نہایت گہرے اور قریبی دوست راجا جے کشن داس بھی موجود تھے۔ راجا صاحب نے راس مسعود کو ۵۰۰ روپے دیے۔ سر سید نے پوتے سے سوال کیا: ”بیٹے اتنے بہت سے روپوں کا تم کیا کرو گے؟ پونے پانچ برس کے بچے نے روپے دادا کی طرف بڑھاتے ہوئے برجستہ جواب دیا: لیجیے آپ انھیں کالج کے کام میں لگا دیجیے۔“

راس مسعود پانچ سال کی عمر میں سکول جانے لگے۔ بالعموم وہ اپنے دادا کے پاس ہی رہتے تھے۔ ۱۸۹۸ء میں سر سید فوت ہو گئے تو راس مسعود کو ان کی جدائی اور ان کی شفقت سے محرومی کا شدید احساس ہونے لگا۔ اس وقت ان کے والد سید محمود لکھنؤ میں مقیم تھے۔ وہ علی گڑھ آگئے لیکن مشاورت کے بعد، راس مسعود کو علی گڑھ کالج کے پرنسپل مسٹر مورسین اور ان کی بیگم کی نگرانی میں دے دیا گیا تاکہ وہ اپنے تجربات کی مدد سے راس مسعود کی تعلیم و تربیت کا بہتر انتظام کر سکیں۔ کچھ عرصے بعد مورسین کی کوششوں سے راس مسعود کو انگریزی و ظیفے پر مزید تعلیم کے لیے آکسفورڈ بھیج دیا گیا۔

انگلستان کے زمانہ طالب علمی میں راس مسعود کو برطانوی سوسائٹی کے شرفاء، اُدباء اور دیگر باذوق لوگوں سے میل ملاقات کے وافر مواقع میسر آئے جس سے ان کی ذہنی تربیت کے ساتھ ان کی شخصیت میں نکھار پیدا ہوا۔

آکسفورڈ میں انھیں عبدالرحمن بجنوری، ڈاکٹر انصاری اور معروف انگریزی ادیب ای ایم فاسٹر کی صحبت میسر رہی۔ اس زمانے میں کبھی کبھی وہ اپنے پرانے ہم جماعتوں ہارون خاں شیروانی اور نواب سعید سے ملنے کے لیے پیرس بھی چلے جاتے تھے۔ پیرس آمدورفت کا یہ فائدہ ہوا کہ انھوں نے فرانسیسی زبان سیکھ لی، بلکہ اس میں خوب مہارت پیدا کر لی۔ ۱۹۰۹ء میں آکسفورڈ سے بی اے آنرز اور ۱۹۱۲ء میں لنکنز ان سے بیرسٹریٹ لاکے ڈگری حاصل کر کے واپس آئے اور پٹنہ ہائی کورٹ میں وکالت شروع کی۔ مگر اپنی افتاد طبع کی بنا پر وہ اس مصروفیت کو زیادہ دیر تک جاری نہ رکھ سکے۔ انھیں اندازہ ہو گیا کہ ان کے لیے وکالت کا پیشہ ناموزوں ہے۔ ۱۹۱۳ء میں انھوں نے انڈین ایجوکیشنل سروس میں شمولیت اختیار کی اور گورنمنٹ ہائی سکول پٹنہ کے ہیڈ ماسٹر مقرر ہوئے بعد ازاں گورنمنٹ ماڈل کالج کلک (اڈیسہ) میں تارنخ کے سینئر پروفیسر رہے۔ آخر میں ریون شا کالج کلک (اڈیسہ) کے پرنسپل ہو گئے۔

سراکبر حیدری کی تحریک پر ۱۹۱۶ء میں انھیں حیدرآباد دکن میں ڈی پی آئی (تعلیم) مقرر کیا گیا۔ ان کی نظامت میں ریاست حیدرآباد نے تعلیم کے شعبے میں غیر معمولی ترقی کی۔

ان کا سب سے بڑا کارنامہ ۱۹۱۹ء میں جامعہ عثمانیہ اور دارالترجمہ کا قیام ہے۔ ۱۹۲۲ء میں وہ جاپان گئے۔ تقریباً تین ماہ کے قیام میں وہاں کے تعلیمی نظام کا بغور جائزہ لیا اور ایک تفصیلی رپورٹ بعنوان Japan and its Educational System کے نام سے شائع کی (۱۹۲۵ء میں انھوں نے دوبارہ جاپان کا سفر کیا)۔ مذکورہ رپورٹ میں بعض ایسی تعلیمی اصلاحات تجویز کی گئی تھیں جو بے حد دور رس نتائج کی حامل تھیں۔ جلیل قدوائی لکھتے ہیں:

راس مسعود کی اصلاحات سے ”امتحانات اور تعلیم کا معیار بلند ہوا، نصاب بدلے گئے۔ اسلامیات، دینیات، جغرافیہ، اردو اور خصوصیت سے سائنس اور تربیت اساتذہ کے شعبے (جس میں زراعت ایک مضمون کے طور پر شامل ہوا، بلند ترین معیار پر لائے گئے نتیجہ یہ ہوا کہ علی گڑھ یونیورسٹی کی ڈگریوں کی ہندوستان بھر میں دھوم مچ گئی اور انھیں حکومت

اور قومی اداروں نے قابل وقعت سمجھا۔“

طلبہ کی تعداد میں تین گنا اضافہ ہوا۔ راس مسعود نے بعض نئی سکیمیں بنائیں اور ذاتی اثر و رسوخ اور کاوش سے انھیں سرکار سے منظور کرایا۔ بہت سے نئے کالج کھولے گئے۔۔۔ مختصر یہ کہ محمد حبیب اللہ رشدی کے الفاظ میں: ”ان کا دور سررشتہ تعلیمات ریاست حیدرآباد کی تاریخ کا درخشاں دور تھا“۔^{۱۵}

ان کی خدمات پر نظام دکن نے انھیں ”نواب مسعود جنگ بہادر“ کا خطاب دیا۔ ۱۹۲۸ء میں راس مسعود نے یہ ملازمت چھوڑ دی۔ اگلے ہی برس انھیں علی گڑھ مسلم یونیورسٹی کا وائس چانسلر مقرر کیا گیا۔

۳

سر راس مسعود اور علامہ اقبال کی اولین ملاقات کب ہوئی؟ اس بارے میں یقینی طور پر کچھ کہنا مشکل ہے۔

علامہ اقبال اور راس مسعود دونوں ۱۹۰۵ء میں عازم انگلستان ہو گئے۔ اقبال ۱۹۰۸ء تک اور راس مسعود ۱۹۱۲ء تک وہاں مقیم رہے۔ ممکن ہے اس زمانے میں کبھی ملاقات بھی ہوئی ہو، مگر دونوں کی کسی ملاقات یا رابطے کی کوئی شہادت میسر نہیں۔ اقبال نے اپنے قیام انگلستان کا زیادہ تر عرصہ کیمبرج میں گزارا اور راس مسعود آکسفورڈ میں مقیم رہے اور جب ۱۹۰۹ء میں راس مسعود بار ایٹ لا کے لیے لندن آ کر کننگز ان میں داخل ہوئے تو اقبال چند ماہ قبل (جولائی ۱۹۰۸ء میں) واپس ہندوستان جا چکے تھے۔ قیاس یہ ہے سر راس مسعود اور اقبال کی پہلی ملاقات اور تعلقات کی ابتدا ۱۹۲۹ء میں حیدرآباد دکن میں ہوئی۔^{۱۶} ۱۸ نومبر ۱۹۲۹ء کو جب علامہ اقبال انگریزی خطبات پیش کرنے کے لیے علی گڑھ پہنچے اور ایک ہفتہ وہاں مقیم رہے تو راس مسعود اور اقبال ایک دوسرے سے مزید قریب آ گئے اور واقفیت باہمی دوستی میں تبدیل ہو گئی۔

علی گڑھ میں اقبال ہر روز ایک خطبہ پیش کرتے۔ ایک ہفتگی قیام میں، وہ متعدد دعوتوں اور ضیافتوں میں بھی شریک ہوئے۔ طلبہ اور اساتذہ سے بھی ملتے رہے۔ انھیں سر راس مسعود کی غیر معمولی صلاحیتوں کا کچھ اندازہ ہوا۔ راس مسعود کو چند ماہ قبل ہی ایسے حالات میں یونیورسٹی کا سربراہ مقرر کیا گیا تھا، جب بقول مولوی عبدالحق یونیورسٹی کی ”بدنامی اور رسوائی دور دور تک پہنچ گئی تھی“۔^{۱۷} راس مسعود نے اس کی نظامت سنبھالتے ہی اپنی پہلی تقریر میں کہا: میں چاہتا ہوں کہ اس یونیورسٹی کے نوجوان علم، کھیل، راست بازی اور اخلاق میں اعلیٰ مرتبے کے مالک ہوں اور اس یونیورسٹی میں کوئی چیز مجھے گوارا نہیں جو دوسرے درجے کی ہو۔^{۱۸}

پھر انھوں نے اپنے عزم صمیم، ان تھک محنت اور پُر خلوص کاوشوں سے یونیورسٹی کی کایا پلٹ دی۔ مولوی عبدالحق لکھتے ہیں:

مسعود سا وائس چانسلر مسلم یونیورسٹی کو کبھی نصیب ہوا تھا، نہ شاید آئندہ ملے۔..... مسعود کے آتے ہی رنگ بدل گیا۔ اس نے اپنی ذاتی وجاہت اور اثر اور کوشش سے بدنامی کا دھبا مٹا دیا کھوئے ہوئے وقار کو قائم کیا، بڑھایا اور اوج تک پہنچا دیا۔ مایوسی کو امید سے بدل دیا۔ طلبہ اور اساتذہ میں ایک نئی زندگی پیدا کر دی۔^{۱۹}

اصلاح احوال کے لیے راس مسعود کی کوششوں سے متاثر ہو کر اقبال نے ۹ جنوری ۱۹۳۰ء کو، مولانا عبدالماجد دریابادی کو ایک خط میں لکھا:

میں بھی ایک ہفتے کے لیے علی گڑھ گیا تھا۔ سید راس مسعود بہت مستعد آدمی معلوم ہوتے ہیں اور مجھے یقین ہے کہ ان

کی مساعی سے یونیورسٹی کی زندگی میں ایک خوش گوار تبدیلی ہوگی۔^{۱۵}

علی گڑھ میں قیام کے دوران میں، علامہ اقبال کو یونیورسٹی سٹوڈنٹس کی اعزازی لائف ممبر شپ بھی دی گئی۔ اقبال اور راس مسعود کو باہمی ملاقاتوں، گفتگوؤں اور تبادلہ خیالات کا وافر موقع میسر آیا۔ سر راس مسعود ایک طبّاع شخص تھے۔ قوتِ حافظہ غیر معمولی تھی۔ طبیعت نکتہ رس پائی تھی۔ اپنی دلچسپ اور شاندار گفتگو سے حاضرین کو پوری طرح اپنی گرفت میں لے لینے کی صلاحیت رکھتے تھے۔ اقبال کو راس مسعود کی غیر معمولی شخصیت اور ذہانت کا اندازہ ہوا۔ دوسری طرف راس مسعود کو اقبال کے عبقری ذہن اور کمال فن کو سمجھنے کا موقع ملا۔ پھر اس تعلق نے ایک دلی ارتباط کی شکل اختیار کر لی۔

اکتوبر ۱۹۳۳ء میں شاہ افغانستان کی طرف سے دونوں کو دورہ افغانستان کی دعوت ملی۔ راس مسعود اور اقبال کو اس سفر میں مسلسل بارہ روز تک شب و روز ایک دوسرے کے ساتھ رہنے، ملنے جلنے اور علمی، سیاسی اور ادبی موضوعات پر تبادلہ خیالات کا موقع ملا۔

اسی طرح متعدد دعوتوں، تاریخی مقامات و مقابر کی زیارتوں اور افغانی اکابر و اعیان سے ملاقاتوں میں بھی وہ اکٹھے رہے۔^{۱۶} یوں دورہ افغانستان دونوں کے لیے باہمی قربت و یگانگت کا ایک اہم ذریعہ ثابت ہوا۔

۴

جنوری ۱۹۳۴ء میں علامہ اقبال کی طویل علالت کا آغاز ہوا۔ ان کا گلا بیٹھ گیا اور آواز قریب قریب بند ہو گئی۔ طرح طرح کے علاج آزمائے گئے۔^{۱۷} اس اثنا میں راس مسعود علی گڑھ سے مستعفی ہو کر ریاست بھوپال سے وابستہ ہو چکے تھے۔ انھیں اقبال کی علالت کا علم ہوا تو انھوں نے علامہ کو بھوپال کی طرف سے، بھوپال آ کر علاج معالجے کی پیش کش کی۔ اقبال نے یہ پیش کش قبول کر لی یہاں سے راس مسعود اور اقبال کے باہمی مراسم و تعلقات میں ایک نئے دور کا آغاز ہوتا ہے۔

بھوپال میں علاج کے لیے پہلی بار آمد (۳۱ جنوری ۱۹۳۵ء) کے موقع پر، اقبال کو لینے کے لیے راس مسعود بذات خود ریلوے اسٹیشن؟ پنجاب میل آ کر رڑکی اور علامہ افغانی ٹوپی، شلوار اور پنجابی کوٹ میں ملبوس پلیٹ فارم پر اترے تو راس مسعود نے بڑے والہانہ انداز میں ان کا استقبال کیا۔ آگے بڑھ کر بغل گیر ہوئے اور ان کی پیشانی کے بوسے لیے۔ پلیٹ فارم پر کھڑے لوگ اس منظر پر حیران ہوئے مگر راس مسعود کے محبت بھرے خلوص نے انھیں متاثر بھی کیا۔

مئی ۱۹۳۵ء میں جب اقبال بھوپال میں ماورائے شاعری شعاعوں کے علاج کا پہلا مرحلہ مکمل کر کے واپس لاہور آ چکے تھے۔ ریاست بھوپال کی طرف سے اقبال کے لیے پانچ سو ماہوار وظیفے یا پنشن کا اجراء عمل میں آیا۔ اس زمانے میں اقبال کے مالی حالات اچھے نہیں تھے۔ وکالت سے آمدنی تقریباً ختم ہو چکی تھی۔ کتابوں کی رائٹنگ سے کچھ رقم مل جاتی، وہی ان کی گزر بسر کا ذریعہ تھا۔ ان حالات میں جب وہ اپنے بقول ”چاروں طرف سے آلام و مصائب میں محصور تھے“^{۱۸} مذکورہ وظیفہ، ان کے لیے خاص تقویت کا باعث ہوا۔ یہ سب راس مسعود کی کوششوں کا نتیجہ تھا اور اقبال کو اس کا بخوبی احساس تھا، مگر ان سے ایک دلی موانست تھی اس لیے انھیں لکھا: ”آپ کا شکر یہ کیا ادا کروں۔ مسلمانوں کے ساتھ ہمدردی سادات کی آبائی میراث ہے۔“^{۱۹}

جواباً راس مسعود نے انھیں لکھا: ”یہ یاد رکھو کہ مجھے تم سے اس قدر گہری قلبی محبت ہے کہ جو کچھ خدمت میں تمہاری کر سکتا ہوں، اس میں کمی کبھی نہ آوے گی“۔^{۱۱}

اسی زمانے میں علامہ کی بیگم (والدہ جاوید اقبال) فوت ہو گئیں۔ اقبال سخت پریشان ہوئے، راس مسعود کو لکھا: ”دونوں بچے میرے لیے ایک مسئلہ بن گئے ہیں، جس کی سنگینی کو میں نے پہلے کبھی محسوس نہیں کیا تھا۔“^{۱۲}

جواباً راس مسعود نے لکھا: ”تم سے ملنے کو میرا دل پھڑک رہا ہے۔ خاص کر جب سے تمہیں یہ صدمہ اٹھانا پڑا ہے۔ میں اور میری بیوی تمہاری طرف سے بے حد پریشان ہو گئے ہیں۔ خدا ہمیشہ تمہارا محافظ رہے۔ یہ بھی لکھے دیتا ہوں کہ جب تک میں زندہ ہوں جاوید کی طرف سے تمہیں کوئی خاص فکر کرنے کی ضرورت نہیں۔“^{۱۳}

۱۹۳۵ء اور ۱۹۳۶ء میں علاج کے سلسلے میں علامہ اقبال تین بار بھوپال گئے اور کئی کئی ہفتے وہاں مقیم رہے۔ اقبال اور راس مسعود کو اس زمانے میں باہمی ملاقاتوں اور گفتگوؤں کے لیے وافر وقت اور مواقع میسر آئے۔ شام کے اوقات میں بسا اوقات راس مسعود، اقبال کی قیام گاہ پر اور کبھی اقبال، راس مسعود کے ہاں چلے جاتے۔ رات نو دس بجے تک دونوں کے درمیان مختلف موضوعات پر گفتگو رہتی۔^{۱۴} دراصل راس مسعود طرح طرح سے اقبال کا دل بہلانے کی کوشش کیا کرتے۔ مقصود یہ تھا کہ اپنی بیماری اور والدہ جاوید کی تشویش ناک علالت سے ان کی توجہ ہٹی رہے۔ اس ضمن میں ایک واقعہ قابل ذکر ہے۔ اختر جمال اپنے والد کے حوالے سے راوی ہیں کہ:

ایک محفل میں آٹھ بجے سے دس بجے تک اقبال اور سر راس کے درمیان بیت بازی ہوئی۔ سر راس نے یہ شرط رکھی تھی کہ شاعر مشرق کے علاوہ اور کسی کے شعر قبول نہیں کیے جائیں گے۔ بیت بازی میں سر راس کی جیت ہوئی اور اقبال نے اعتراف کیا کہ انھیں اپنے اتنے اشعار یاد نہیں، جتنے راس مسعود کو یاد ہیں۔^{۱۵}

اس طرح کی بے تکلفی نے انھیں ایک دوسرے سے اور قریب کر دیا۔

اکتوبر ۱۹۳۵ء میں پانی پت میں مولانا حالی کی صد سالہ جوبلی منائی گئی۔ سر راس مسعود اس میں شرکت کے لیے پانی پت گئے اور (غالباً اٹھی کے ایما پر) علامہ اقبال نے بھی بعض احباب کے ہمراہ پانی پت کا سفر اختیار کیا۔ سر راس مسعود اپنی بے تکلفانہ افتاد طبع کی بنا پر کبھی کبھی علامہ اقبال سے بھی بے تکلفی کیا کرتے تھے۔ پانی پت میں قیام کے دوران میں ایک صبح اس طرح کا واقعہ پیش آیا۔ راس مسعود بیٹھے جامت بنا رہے تھے۔ شیو کے لیے منہ پر صابن ملا ہوا تھا۔ اقبال قریب ہی نیم دراز تھے۔ دوران گفتگو، راس مسعود، علامہ کے کسی شعر پر وجد میں آ گئے تو جھک کر علامہ اقبال کا منہ چوم لیا۔ اُن کا رخسار بھی صابن کے جھاگ سے لتھڑ گیا اور راس مسعود نے قہقہہ لگایا۔^{۱۶}

اقبال نے اپنے قیام بھوپال کے زمانے میں راس مسعود کو بہت قریب سے دیکھا اور انھیں ایک سچا دوست اور نہایت مخلص خیر خواہ پایا۔ دورہ افغانستان میں انھیں اندازہ ہو چکا تھا کہ ملک و ملت کی خیر خواہی میں وہ اپنے دادا کے اخلاص اور دردمندی کی روایت کے امین تھے۔ اس طرح ہندوستان میں اسلام اور مسلمانوں کے مستقبل کے حوالے سے دونوں کی دلچسپیاں مشترک تھیں۔ راس مسعود کے اسی اخلاص اور بے لوث محبت کی بنا پر اقبال نے ایک خط میں انھیں لکھا: ”میں آپ کو اپنا دوسرا Self خیال کرتا ہوں۔“^{۱۷}

بچوں کی پرورش اور حفاظت کے مسئلے پر اقبال نے ۷ جون ۱۹۳۷ء کے خط میں راس مسعود کو لکھا: ”میں اپنے حقیقی عزیزوں سے زیادہ تم پر بھروسہ رکھتا ہوں۔“^{۱۸}

راس مسعود پر اس اعتماد کا نتیجہ تھا کہ اقبال نے اپنے وصیت نامے میں ترمیم کرتے ہوئے، اپنے بھتیجے شیخ اعجاز احمد کی جگہ راس مسعود کو بچوں کا سرپرست (guardian) تجویز کیا۔^{۲۹} راس مسعود کا خیال تھا کہ گارڈین لاہور میں یا لاہور سے قریب تر ہو تو بہتر ہوگا تاہم وہ بچوں کی ۲۲ سال کی عمر تک ان کی ہر ممکن مدد کے لیے تیار ہوں گے بشرطیکہ وہ خود زندہ رہے۔ ۱۴ جون ۱۹۳۷ء کے خط میں انھوں نے اقبال کو ”نہایت پیارے اقبال“ کے الفاظ سے مخاطب کرتے ہوئے کہا:

ایک بڑی ذمہ داری میں اپنے اوپر اس عشق کے ثبوت میں لے رہا ہوں جو مجھے تم سے ہے۔۔۔ ضرورت پیش آئی تو یقین رکھو کہ تمہارے ان دونوں بچوں کے لیے، ان کی تعلیم کے مسئلے میں، وہی کروں گا جو اپنی اولاد کے لیے.....^{۳۰} مختصر یہ کہ بقول جلیل قدوائی: ”اپنی زندگی کے آخری ایام میں دونوں ایک دوسرے سے قریب ترین یعنی یک جان دو قالب ہو گئے تھے“۔^{۳۱}

مارچ ۱۹۳۷ء میں سر راس مسعود کے ہاں بچی پیدا ہوئی عام مسلم گھرانوں میں لڑکی کی ولادت پر ایک تاسف یا سردمہری کی کیفیت طاری ہو جاتی ہے مگر علامہ اقبال نے نبی اکرم صلی اللہ علیہ وسلم کے فرمان کے بموجب، اسے اللہ تعالیٰ کی عنایات کا حصہ سمجھتے ہوئے مسرت و شادمانی کا اظہار کیا۔ انھوں نے بچی کا نام نادرہ رکھا اور ایک تاریخی قطعہ بھی قلم بند کیا، اس کے دو شعر ہیں:

| | | | | |
|--------|-------|-----|-------|------------------|
| یاد | گار | سید | والا | گہر |
| نور | چشم | سید | محمود | ہے |
| خاندان | میں | ایک | لڑکی | کا |
| باعث | برکات | لا | محدود | ہے ^{۳۲} |

۵

جولائی ۱۹۳۷ء میں سر راس مسعود علیلیں ہو گئے۔ اقبال کو اطلاع ملی تو سخت پریشان ہوئے۔ ممنون حسن خاں کو لکھتے ہیں:

میں بہت متردد ہوں، بارہ دن کا ملیں یا اور اس پر مسلسل سردرد مجھے اندیشہ ہے کہ مسعود بہت کمزور ہو گئے ہوں گے۔ خدا تعالیٰ ان کو جلد صحت کامل عطا فرمائے۔ میرا یہ خط وصول کرتے ہی آپ ان کی خیر خیریت سے آگاہ کریں تاکہ تردد رفع ہو۔^{۳۳}

مگر قدرت کو کچھ اور ہی منظور تھا۔ ۳۰ جولائی کو وہ خالق حقیقی سے جا ملے اقبال نے لیڈی مسعود کے نام تعزیتی خط میں جو کچھ لکھا، اس سے راس مسعود کے ساتھ ان کے قلبی تعلق کی گہرائی کا اندازہ ہوتا ہے۔ یہ خط ایک طرح سے راس مسعود کو اقبال کا خراج تحسین بھی ہے۔ لکھتے ہیں:

میں آپ کو صبر و شکر کی تلقین کیوں کر کروں، جب کہ میرا دل تقدیر کی شکایتوں سے خود لبریز ہے۔ مرحوم سے جو میرے تعلقات تھے، ان کا حال آپ کو اچھی طرح معلوم ہے۔ اس بنا پر میں صرف یہ کہہ سکتا ہوں کہ جب تک میں زندہ ہوں، آپ کے دکھ درد میں شریک ہوں۔ غالباً مرحوم کے دوستوں میں سے کوئی بھی ایسا نہ ہوگا جس کے دل پر مرحوم نے اپنی دل نوازی، بلند نظری اور سیر چشمی کا گہرا تعلق نہ چھوڑا ہو۔

مسعود مرحوم اپنے باب دادا کے تمام اوصاف کا جامع تھا اس نے قدرت سے دادا کا دل اور باپ کا دماغ پایا تھا؛ اور جب تک جیا، اس دل و دماغ سے ملک و ملت کی خدمت کرتا رہا۔ خدا تعالیٰ اسے غریقِ رحمت کرے۔^{۳۴}

اس زمانے میں اقبال افسردگی اور رنج و الم کی ایک مسلسل کیفیت سے دوچار رہے۔ ممنون حسن کے نام ایک خط میں لکھا: ”مسعود کا غم باقی رہے گا، جب تک میں باقی ہوں“۔^{۳۵} دو ماہ بعد انھیں لکھتے ہیں: ”مسعود نہیں بھولتا“۔^{۳۶} درحقیقت راس مسعود نے جس خلوص اور والہانہ پن سے اقبال کی رفاقت و اعانت کی اور ان کی خیر خواہی کے لیے کوشاں رہے۔^{۳۷} اس کے پیش نظر اقبال کا اس قدر رنجیدہ ہونا فطری تھا۔

راس مسعود کا انتقال، ہندوستانی مسلمانوں کی تعلیمی اور تہذیبی زندگی کا ایک الم ناک سانحہ تھا۔ ای ایم فوسٹر نے غلط نہیں کہا تھا:

There never was anyone like him and there never will be anyone like him.³⁸

راس مسعود کے اوصافِ حمیدہ کی وجہ سے اقبال کو ان سے جس درجہ محبت تھی، اور ان کی جوانی سے اقبال کو جس درجہ صدمہ ہوا، اس کا ایک اظہار اس مرثیے سے بھی ہوتا ہے، جو ”مسعود مرحوم“ کے عنوان سے ارمغانِ حجاز میں شامل ہے: اس مرثیے میں (جس کے چند اشعار اس مضمون کی ابتدا میں نقل کیے جا چکے ہیں) اقبال نے حیات و ممات، خودی اور عشق کے موضوعات پر فلسفیانہ انداز میں اظہار خیال کیا ہے۔ اقبال کا اظہار رنج و غم صرف مرثیہ گوئی تک محدود نہ تھا، وہ راس مسعود کے پس ماندگان سے مسلسل رابطہ میں رہے، حتیٰ الوسع ان کی خیر خواہی کرتے رہے۔ راس مسعود کے بیٹے انورا مپیریل پولیس سروس میں جانے کے خواہش مند تھے، ان کی کامیابی کے لیے، اقبال کوشش و تدبیر میں لگے رہے۔^{۳۹}

علامہ اقبال نے اپنے کتبہ مزار کے لیے حسب ذیل فارسی رباعی کہہ رکھی تھی۔ راس مسعود کی وفات پر وہ رباعی ممنون حسن کو کتبہ مزار کے لیے لکھ بھیجی:

نہ پوستم دریں لستاں سرا دل
ز بند این و آں آزاده رتم
چو باد صبح گردیدم دم چند
گلاں را رنگ و آبه دادہ رتم

اور ساتھ ہی انھیں لکھا: ”رباعی کا مضمون مجھ سے زیادہ ان کی زندگی اور موت پر صادق آتا ہے“۔^{۴۰} علامہ اقبال سے تعلق خاطر کے سلسلے میں راس مسعود کے دو اقدامات ایسے ہیں جنہیں ان کے کارناموں میں شمار کرنا چاہیے:

اول: بھوپال میں اقبال کے برقی علاج کا اہتمام و انصرام

دوم: بھوپال سے اقبال کے لیے ماہانہ وظیفے کا اجرا

اس ضمن میں پروفیسر رشید احمد صدیقی لکھتے ہیں:

زندگی کے آخری عہد میں مرحوم کا تو سُل دربار بھوپال سے ہو گیا تھا۔ اس تعلق کے پیدا کرنے میں سرسید راس مسعود مرحوم کی کوششوں کا بڑا دخل تھا۔ اقبال کو جن دقتوں کا سامنا تھا، اب اُن سے نجات ہو گئی تھی۔ دور آخر کی بعض مشہور

نظمیں مرحوم نے بھوپال ہی میں لکھیں۔ بھوپال کا تنہا یہ کارنامہ میرے نزدیک اُن کارناموں میں سے ہے جن کو آئندہ آنے والی نسلیں کبھی فراموش نہ کر سکیں گی۔ اگر افراد کے مانند اداروں کی بھی کوئی معاد ہے تو اسی ایک نیک کام کے صلے میں بھوپال کی نجاتِ آخروی متیقن ہے۔^{۱۱}

ہمارے خیال میں علامہ اقبال کے دوست، احباب اور معاصرین میں دوسرا کوئی شخص نہیں ملتا، جس کے ساتھ ان کی دوستی اور قربت اس درجہ تعلق خاطر میں بدل گئی کہ اقبال اسے دوسرا self خیال کرنے لگے ہوں۔



حواشی و حوالہ جات

- ۱- علامہ محمد اقبال، ارمغان حجاز (کلیات اقبال، اردو)، شیخ غلام علی اینڈ سنز، لاہور، ۱۹۷۳ء، ص ۲۴۔
- ۲- بانگ درا (کلیات اقبال، اردو) ص ۲۲۶۔
- ۳- ناموران علی گڑھ، دوم، ص ۲۹۵۔
- ۴- ایضاً، ص ۲۹۶۔
- ۵- جلیل قدوائی (مرتب)، شعلہ مستعجل، راس مسعود ایجوکیشن اینڈ کلچر سوسائٹی آف پاکستان، کراچی، ۱۹۸۲ء، ص ۳۰۔
- ۶- ایضاً، ص ۱۷۲۔
- ۷- ایضاً، ص ۲۹۔
- ۸- ایضاً، ص ۳۱۔
- ۹- ایضاً، ص ۱۳۔
- ۱۰- فقیر سید وحید الدین، روزگار فقیر، دوم، لائن آرٹ پریس، کراچی، ۱۹۶۳ء، ص ۵۱؛ صہبا لکھنوی، اقبال اور بھوپال، اقبال اکادمی پاکستان، لاہور، ۲۰۰۰ء، ص ۹۰۔
- ۱۱- اصغر عباس، سر سید، اقبال اور علی گڑھ، ایجوکیشنل بک ہاؤس، علی گڑھ، ۱۹۸۷ء، ص ۳۱۔
- ۱۲- عبدالقوی دستوی، چند ہم عصر، اردو اکیڈمی سندھ، کراچی، ۱۹۵۹ء، ص ۱۹۶۔
- ۱۳- جلیل قدوائی (مرتب)، مرقع مسعود، راس مسعود ایجوکیشن اینڈ کلچر سوسائٹی آف پاکستان، کراچی، ۱۹۸۲ء، ص ۱۹۔
- ۱۴- ایضاً، ص ۱۹۶-۱۹۵۔
- ۱۵- شیخ عطاء اللہ (مرتب)، اقبال نامہ، اقبال اکادمی پاکستان، لاہور، ۲۰۰۵ء، ص ۲۱۶۔
- ۱۶- تفصیل کے لیے دیکھیے: علامہ سید سلیمان ندوی، سیر افغانستان، مجلس نشریات اسلام، کراچی۔
- ۱۷- تفصیل کے لیے دیکھیے: ڈاکٹر سید تقی عابدی، چو مرگ آید، اقبال اکادمی پاکستان، لاہور، ۲۰۰۷ء۔
- ۱۸- اختر جمال، فنون، مئی جون ۱۹۷۰ء، عبدالقوی دستوی، اقبال بھوپال میں، علوی پریس بھوپال، ۱۹۲۷ء، ص ۱۱۔
- ۱۹- ڈاکٹر اخلاق اثر (مرتب)، اقبال نامے، مدھیہ پردیش اقبال اکادمی، بھوپال، ۲۰۰۶ء، ص ۱۷۷۔
- ۲۰- ایضاً، ص ۱۷۸۔

- ۲۱- ایضاً، ص ۸۰۔
- ۲۲- ایضاً، ص ۱۷۴۔
- ۲۳- ایضاً، ص ۱۸۲-۱۸۱۔
- ۲۴- اقبال اور بھوپال، ص ۲۰۸ء۔
- ۲۵- فنون، مئی جون، ۱۹۷۰ء، ص؟
- ۲۶- مرقع مسعود، ص ۱۴۶؛ شعلہ مستعجل، ص ۶۰۔
- ۲۷- اقبال نامے، ص ۱۹۸۔
- ۲۸- ایضاً، ص ۲۱۲۔
- ۲۹- ایضاً، ص ۲۱۹-۲۱۸۔
- ۳۰- ایضاً، ص ۲۲۳۔
- ۳۱- شعلہ مستعجل، ص ۵۱۔
- ۳۲- روز گار فقیر، اول، ص ۱۶۴۔
- ۳۳- اقبال نامہ، ص ۲۴۷۔
- ۳۴- ایضاً، ص ۲۹۳-۲۹۲۔
- ۳۵- ایضاً، ص ۲۵۰۔
- ۳۶- ایضاً، ص ۲۵۳۔
- ۳۷- اقبال اور بھوپال، ص ۲۴۲۔
- ۳۸- بحوالہ شعلہ مستعجل، ص ۴۵۔
- ۳۹- اقبال اور بھوپال، ص ۲۹۵-۲۹۴۔
- ۴۰- اقبال نامہ، ص ۲۵۰۔
- ۴۱- رشید احمد صدیقی، اقبال: شخصیت اور شاعری، اقبال اکادمی پاکستان، لاہور، ۱۹۷۶ء، ص ۱۷-۱۶۔



اقبال اجداد کے دیس میں

ڈاکٹر ظفر حسین ظفر

۱

اسلامی تہذیب و تمدن کے قدیم مراکز کو اقبال اپنا ورثہ تصور کرتے تھے۔ بغداد، ہسپانیہ، قرطبہ، فلسطین، دلی اور حجاز مقدس کے تذکرے کلام اقبال میں موجود ہیں۔ عالم اسلام کے دیگر تہذیبی مراکز اقبال کے نطق و کلام کا جزو ہیں تو کشمیر کی حیثیت دو گونہ ہے کہ آپ نسلاً کشمیری تھے۔ کشمیر ہزاروں سال سے اسلامی تہذیب و تمدن کا مرکز رہا ہے۔ اسے اہل نظر نے ”ایران صغیر“ سے تعبیر کیا۔ غنی کشمیری، شاہ ہمدان، انور شاہ کاشمیری اور اپنے جد اعلیٰ بابا لول ج (جو سلسلہ ریشیاں سے وابستہ تھے) سے اقبال کی روحانی وابستگی تھی۔ آپ کے اجداد نے چودھویں یا پندرھویں صدی میں کشمیر سے ہجرت کی اور سیالکوٹ آکر آباد ہو گئے۔ صدیاں گزرنے کے بعد بھی کشمیر سے ان کی والہانہ محبت ان سے نہایت جذباتی اشعار کی تخلیق کا باعث بنتی نظر آتی ہے گویا وہ ابھی تک اپنے کالد خاکی کو کشمیر ہی کی گلزار آفریں خاک کا پتلا سمجھتے تھے۔!

تم گلے ز خیابان جنت کشمیر
دل از حریم حجاز و نواز شیراز است!

میراجسم تو کشمیر جنتِ نظیر کی کیاری/ کے باغ کا ایک پھول ہے جب کہ میرادل حجاز کا گھر اور میری نوا شیراز سے ہے۔
۲

اقبال وطنیت کے مغربی تصور کے سخت خلاف تھے۔ اس کے پیرہن کو مذہب کا کفن سمجھتے تھے۔ ”لیکن وہ اپنے قلب کی گہرائیوں میں اپنے آپ کو کشمیر ہی کے کنعان کا گم گشتہ یوسف سمجھتا تھا“، کشمیریوں کی داستان الم بھی بہت قدیم ہے۔ فطری حسن سے مالا مال یہ سرزمین ہمیشہ بیرونی جارحوں، غاصبوں اور لٹیروں کی زد میں رہی ہے۔ اس قوم کا حال و مستقبل ہمیشہ غیر یقینی کیفیات سے دوچار رہا ہے۔ اس کو تقدیر کا لکھا سمجھیں یا خود فراموشی.....؟ کشمیر کی پوری تاریخ کشمکش اور جدوجہد سے عبارت ہے۔ بیرونی حملہ آوروں نے آتش و آہن کے ذریعے یہاں کے مکینوں کے خون سے ہولی کھیلی۔ اہل کشمیر نے دل سے کبھی بیرونی جارحیت اور غلامی کو قبول نہ کیا۔ تاریخ کشمیر کے ہر دور میں حریت فکر کا چراغ روشن رہا اگرچہ اس کی روشنی مدہم رہی اور اندھیر نگری کا دور طویل ہوتا رہا۔ اقبال اگر نسلاً کشمیری نہ بھی ہوتے، پھر بھی حریت فکر اور خودی کے ترجمان کی حیثیت میں وہ اپنے مسلمان بھائیوں کے دکھ اور درد کو ضرور محسوس کرتے۔

یہ تو کشمیریوں کا بخت ہے کہ اس خاک سے اقبال کا خمیر اٹھا، جو عہد حاضر میں ”جہان شعر و ادب کا پیغمبر“ ٹھہرا۔ اقبال اور کشمیر ایک جذباتی اور روحانی موضوع ہے۔ اقبال کو کشمیر سے اور کشمیر کو اقبال سے علیحدہ نہیں کیا جا سکتا اس لیے کہ اقبال کی شخصیت کی تعمیر میں مولوی میر حسن کا فیضانِ نظر، گورنمنٹ کالج لاہور میں آرٹس کی صحبت، کیمبرج اور ہائیڈل برگ کی رومان پرور فضاؤں کا عمل دخل ضرور ہے ”لیکن ان کی شخصیت کی مجموعی تشکیل و تعمیر میں

ان سب چیزوں کے ساتھ ساتھ ان کے آباء و اجداد کے گونا گوں اثرات کا بھی دخل ہے، جن کا خون اقبال کی رگوں میں گردش کر رہا تھا،^{۱۰}

| | | | | |
|------|---------|-------|------|---------|
| میں | اصل | کا | خاص | سومنائی |
| آبا | مرے | لاقی | و | منائی |
| تو | سید | ہاشمی | کی | اولاد |
| میری | کفِ خاک | برہمن | زادے | |

اقبال کے جد اعلیٰ بابا لول حج برہمنوں کی ایک گوت ”سپرو“ سے تعلق رکھتے تھے۔ سپرو کی تفصیل اقبال نے محمد دین فوق کو ۱۶ جنوری ۱۹۳۴ء کے ایک خط میں لکھی:

جب مسلمانوں کا کشمیر میں دور دورہ ہوا تو براہمہ کشمیر مسلمانوں کے علوم و زبان کی طرف بوجہ قدامت پرستی یا کسی اور وجہ کے توجہ نہ کرتے تھے۔ اس قوم میں سے پہلے جس گروہ نے فارسی زبان وغیرہ کی طرف توجہ کی اور اس میں امتیاز حاصل کر کے حکومتِ اسلامیہ کا اعتماد حاصل کیا وہ ”سپرو“ کہلایا۔ اس لفظ کے معنی ہیں وہ شخص جو سب سے پہلے پڑھنا شروع کرے۔^{۱۱}

”سپرو“ ایک صفائی نام ہے جس کی خاندانِ اقبال کے ساتھ خاص نسبت قائم ہو گئی۔ پروفیسر چمن لعل سپرو، ”سپرو“ کو ایک خاندانی Nickname تسلیم کرتے ہیں:

سپرو، سہ+ پرو سے بنا ہے۔ اس کا مطلب ہے تین زبانوں کا جان کار۔ مسلم دورِ حکومت میں ہمارے خاندان کو اس بات کا شرف حاصل رہا ہے کہ ہم سنسکرت کے ساتھ عربی اور فارسی کے بھی عالم تھے اور یہ سلسلہ میرے دادا نارائن جُو سپرو تک قائم رہا۔ جس طرح دو، تین اور چار ویدوں کے عالم کو دو ویدی، ترویدی اور چتر ویدی کہتے ہیں اسی طرح تین زبانوں کے عالم کو سہ پرو کہا گیا، جو بعد میں سپرو مشہور ہو گیا۔^{۱۲}

محققین نے ”بابا لول حج کو سپرو خاندان کا پہلا نو مسلم قرار دیا ہے۔“^{۱۳} لول، لالہ یا لال کشمیری میں پیار و محبت کی علامات ہیں۔ آج بھی یہ لفظ انھی معنوں میں مستعمل ہے۔ محمد دین فوق، اقبال کے قریبی احباب میں سے تھے۔ فوق کے نام اقبال کے ۲۵ خطوط ہیں۔ فوق لکھتے ہیں:

سلطان زین العابدین بڈ شاہ کے زمانے (تخت نشینی ۸۲۶ھ وفات ۸۷۴ھ) میں حضرت شیخ العالم شیخ نور الدین ولی کے ارادت مندوں میں حضرت بابا نصر الدین ایک بہت بڑے بزرگ گزرے ہیں..... بابا نصر الدین کے مریدوں میں بابا لولی حاجی ایک بزرگ تھے جنہوں نے کئی حج کیے تھے اور بارہ سال تک کشمیر سے باہر سیر و سیاحت ہی میں رہے تھے۔^{۱۴}

اقبال کے جدِ اعلیٰ کب مسلمان ہوئے؟ اس پر مختلف آرا ہیں۔ ڈاکٹر جاوید اقبال کی تحقیق کے مطابق: ”اقبال کے جدِ اعلیٰ پندرہویں صدی عیسوی میں مسلمان ہوئے۔“^{۱۵} اقبال کے اجداد کی کشمیر سے پنجاب میں ہجرت کی کوئی متعین سامنے تاریخ نہیں آئی۔ ”قرائن“ یہ ہیں کہ اٹھارہویں صدی کے آخر یا انیسویں صدی کے ابتدائی سالوں میں یہ ہجرت ہوئی ہوگی۔“^{۱۶}

بہر حال اٹھارہویں صدی ختم ہو رہی تھی یا انیسویں شروع۔ شیخ محمد اکبر کے پوتے یا پڑپوتے شیخ جلال الدین تھے

ان کے چاروں بیٹے انھیں لے کر پہاڑوں سے نیچے اتر آئے۔ عبدالرحمن، محمد رمضان اور محمد رفیق سیالکوٹ میں آباد ہوئے۔ جب کہ سب سے چھوٹے عبداللہ نے موضع سیالکوٹ کے ضلع جھٹکے میں سکونت اختیار کی۔^{۱۴}

کشمیر پر رنجیت سنگھ نے ۱۸۲۹ء میں قبضہ کیا جو ۱۸۴۶ء تک جاری رہا۔ یہ افرائی، انارکی، جور و جبر اور ظلم کا عہد تھا۔ امکان ہے کہ مہاجرت اختیار کرنے والے سپرو خاندان کے یہ افراد سکھا شاہی کے ظلم سے تنگ آئے ہوں گے۔ اس بات پر اتفاق ہے کہ وادی گل رنگ سے مہاجر ہونے والا یہ قافلہ پہلے پہل براستا جموں سیالکوٹ میں داخل ہوا اور یہیں سکونت پذیر ہو گیا: ”اسی شہر کی خوابیدہ اور خاموش گلیوں میں اقبال کا بچپن گزرا۔“^{۱۵}

۲

اقبال نے کشمیر کے مرغزاروں اور پہاڑوں کے بجائے پنجاب کے میدانوں میں آنکھ کھولی۔ پنجاب کے آب و گل سے اقبال کو ایک نئے سانچے میں ڈھل جانا چاہیے تھا لیکن ایسا نہ ہوا..... کشت کشمیر کی خاک اقبال کی رگوں میں خون بن کر گردش کرنے لگی۔ ان کا جسم پنجاب کے میدانوں میں سرگرم عمل رہا جب کہ روح ان پہاڑوں میں محو ترنم رہی، جہاں سے ان کے اجداد اترے تھے۔ یہ مٹی کی محبت تھی یا بابا لول جج کی روحانی کشش..... اقبال کشمیر اور اہل کشمیر کی یاد سے کبھی غافل نہ رہے۔

کشمیر جنت نظیر سے اقبال کے وجود معنوی کو کچھ ایسا گہرا ربط ہے کہ اگر ہم اقبال کی شخصیت اور شاعری کو علامتی صورت میں دیکھنا چاہیں تو تخیل میں وادی کشمیر کے جلیل و جمیل نقوش ابھر آتے ہیں۔ اس کے برف پوش، پُر جلال کہسار، اقبال کے فکر روشن کی تاب ناک رفعتوں کے عکاس ہیں اور اس کی گل بہ داماں و پُر بہار وادیاں، کلام اقبال کی شعری اور فنی رنگینوں کی آئینہ دار۔ اقبال کی مفکرانہ شخصیت ہمیں ان مہاتماؤں کی یاد دلاتی ہے، جو ہمالیہ کے دامن میں دھونی رمائے، آسن جمائے، چپ چاپ گیان دھیان میں محو رہتے تھے اور اس کی شاعرانہ فطرت کو وادی کے باسیوں کے ذوق جمال، حسن آفرینی و ہنرمندی سے ایک نسبت خاص ہے..... اور کیوں نہ ہو کہ اقبال خود بھی اسی گلشن کا گل سرسبد ہے۔^{۱۶}

اقبال ستمبر ۱۸۹۵ء میں سیالکوٹ سے لاہور منتقل ہوئے۔ لاہور میں قیام کے دوران باقی مشاغل کے ساتھ اقبال ”مجلس کشمیری مسلمانان لاہور“ (قیام ۱۸۹۶ء) کے اجلاسوں میں اپنے دوست محمد دین فوق کے ساتھ شریک ہوتے تھے۔ اس مجلس کے قیام کے موقع پر اقبال نے اپنی طویل نظم ”فلاح قوم“ پڑھی، جو بعد میں رسالہ مجلس کشمیری مسلمانان لاہور میں شائع ہوئی۔ اقبال اس انجمن کے سیکریٹری بھی بنے اور کشمیری مسلمانوں کے فلاح و بہبود کے کاموں میں گہری دل چسپی لیتے رہے۔ اقبال قیام لاہور کے دوران ہی سیاحت کشمیر کی خواہش رکھتے تھے۔ فکر معاش، ازدواجی الجھنیں اور پھر اعلیٰ تعلیم کے لیے یورپ روانگی (۱۹۰۵ء تا ۱۹۰۸ء) جیسے کئی مسائل آڑے آتے رہے۔ چنانچہ یہ خواہش، خواہش ہی رہی۔ اپنی اس دیرینہ آرزو کا تذکرہ متون اقبال میں کئی مقامات پر ملتا ہے۔ ۲۱ مئی ۱۹۱۵ء کو مہاراجہ کشن پرشاد کو لکھتے ہیں:

لاہور کی گرمی سے سخت گھبرا رہا ہوں۔ جون کے مہینے میں اگر فرصت کے دو ہفتے مل گئے تو کشمیر چلا جاؤں گا۔ آج کل وہاں کا موسم نہایت دل فریب ہے..... معلوم نہیں آپ نے کبھی کشمیر کی سیر کی یا نہیں۔^{۱۷}

جون ۱۹۱۵ء، جولائی ۱۹۱۵ء کے خطوط بھی مہاراجہ کے نام ہیں اور ان میں یہی آرزو مچلتی ہے: ”گرمی کے موسم میں کشمیر کی سیر ہو اور آپ کے ہم رکاب تو اس سے بڑھ کر اور کیا مسرت ہو سکتی ہے؟ خدا نے چاہا تو یہ موقع بھی

آجائے گا۔“ ۱۸

۱۱ ستمبر ۱۹۱۶ء محمد نیاز الدین خان اور ۲۸ جون ۱۹۱۷ء مولانا گرامی کے نام لکھے گئے خطوط میں بھی ارادے بنتے اور پھر ٹوٹ جاتے ہیں لیکن عزم کی چنگاری ہے کہ سرد نہیں ہوتی۔

ع کبھی چھوڑی ہوئی منزل بھی یاد آتی ہے راہی کو ۱۹

مولانا گرامی کو لکھتے ہیں: ”کشمیر کی سیر کا آپ کی معیت میں لطف ہے۔ غنی کشمیری کی روح خوش ہوگی کہ گرامی جالندھری اس کے مزار پر آئے ہیں“ ۱۹ محمد الدین فوق کا رسالہ ”دہنمائے کشمیر“ نظر سے گزرا تو ۸ جون ۱۹۱۷ء کو فوق کے نام لکھتے ہیں: ”افسوس کہ میں نے آج تک کشمیر کی سیر نہیں کی لیکن امسال ممکن ہے کہ آپ کا رسالہ مجھے بھی ادھر کھینچے۔“ ۲۰ اقبال سیاحت کشمیر کا جب بھی ارادہ باندھتے وہ تشنہ تکمیل رہتا۔ ہر بار کیفیت یہ ہوتی ہوگی:

ع جو مشکل اب ہے یا رب پھر وہی مشکل نہ بن جائے ۲۱

شاید اقبال اپنے دل کو ڈھارس دیتے ہوں گے:

نالہ ہے بلبلِ شوریدہ ترا خام ابھی

اپنے سینے میں اسے اور ذرا تھام ابھی ۲۲

بالآخر اس نالہ خام کو کاتب تقدیر نے شرف باریابی بخشا اور جون ۱۹۲۱ء میں اقبال لاہور سے راولپنڈی روانہ ہوئے۔ براستامری، کوہالہ مظفرآباد سے ہوتے ہوئے سری نگر پہنچے۔ راولپنڈی اور سری نگر کے درمیان ۲۰۰ میل لمبی سڑک پر تباہ سنگھ (۱۹۲۵ء-۱۸۸۵ء) کے دور میں شروع ہوئی۔ کوہالہ سے راولپنڈی تک ۶۳ میل کا علاقہ پاکستان کی حدود میں ہے۔ جب کہ کوہالہ سے سری نگر ۱۳۳ میل کے لگ بھگ ہے۔ آج یہ پوری سڑک (راولپنڈی تا سری نگر) دو روہ ہے۔ گاڑیاں برق رفتار ہیں۔ جب کہ جون ۱۹۲۱ء میں کیفیت اس کے برعکس تھی۔ ”اس زمانے میں ٹھوس ٹائروں والی گاڑی چلتی تھی جو آرام دہ نہیں تھی“۔ ۲۳

تب راولپنڈی اور کشمیر کے درمیان ”تانگہ کمپنی“ بھی چلتی تھی۔ اس کے علاوہ ”ایمپیریل کیرنگ کمپنی“ اور این دی ہری رام اینڈ برادرز جیسی کمپنیوں کے پاس لاری اڈوں کے ٹھیکے تھے۔ ۱۹۲۷ء کے زمانے میں راولپنڈی سے سری نگر نندہ بس اور الائیڈ چراغ دین اور آرائس ٹی چلتی تھی۔ ۲۴

اقبال نے یہ طویل اور تھکا دینے والا سفر کتنے دنوں میں مکمل کیا۔ راستے میں کہاں کہاں پڑاؤ ڈالا؟ اس حوالے سے کوئی شواہد موجود نہیں ہے۔ البتہ قیاس ہے کہ اقبال سری نگر اور کوہالہ کے درمیان کسی مقام پر ضرور رکے ہوں گے۔ اس شاعر فطرت شناس کی نگاہیں قدرتی حسن سے مالا مال اس گزرگاہ پر کئی بار اٹکی ہوں گی:

فضا نیلی نیلی نیلی ہووا میں سرور

ٹھہرتے نہیں آشیاں میں طیور ۲۵

ملکہ کوسہار مری کے دلفریب مناظر، کوہالہ سے مظفرآباد تک کنارہ جہلم سفر اور اس جوئے آب کا اچھلنا، سنبھلنا، سرکنا، چکنا، بل کھانا یقیناً اقبال کے لیے خوشی اور فرحت کا باعث ہوا ہوگا۔ جون کے مہینے میں یہ آب جو اپنے جوہن پر ہوتی ہے۔ پہاڑوں کے دل چیرتی ہے۔ کناروں سے سرمارتی ہے اور اپنی منزل کی جانب سبک رفتاری سے رواں دواں ہوتی ہے۔ شاید اقبال کو اس سفر میں ہائیڈل برگ اور دریائے نیلر کی رومان پرور یادیں بھی عود کر آئی ہوں۔ یہ

سب قیاسات ہیں لیکن اس سڑک پر جس نے بھی سفر کیا اس کی طبیعت فطرت سے ہم آغوش ضرور ہوئی۔ اقبال اپنے فرزند جاوید اقبال سے کہتے ہیں کہ

خدا اگر دل فطرت شناس دے تجھ کو
سکوتِ لالہ و گل سے کلام پیدا کرے

اس کی روشنی میں کیا یہ قیاس حقیقت کے قریب نہیں ہے کہ اس دل فریب سفر کے دوران لالہ و گل کا سکوت ٹوٹا ہوگا اور اقبال ان سے ہم کلام ہوئے ہوں گے۔ پھر بارہ مولہ سے سری نگر تک ۳۴ میل کا بالکل ہموار کشادہ اور دو روپہ سایہ دار دیوبیکل چناروں سے ڈھکا ہوا سفر کس قدر رومان انگیز ہوا ہوگا؟ مسٹر نائٹ برطانوی فوجی افسر تھا اُس نے ۱۸۸۱ء میں کشمیر کا دورہ کیا وہ ڈیڑھ مہینہ کشمیر میں مقیم رہا۔ بھمبر کے راستے داخل ہوا اور مظفر آباد کے راستے واپس آیا۔ اُس نے اس (بارہ مولہ تا سری نگر) ۳۴ کلومیٹر سڑک کے ٹکڑے کے بارے میں کہا ہے کہ ”یہ دنیا کی خوبصورت ترین سڑکوں میں سے ایک ہے۔“^{۲۸}

اقبال نے یہ سفر شوق نندہ بس سروس یا کسی دوسری ٹرانسپورٹ سروس کے ذریعے کیا ہوگا۔ اس بات کا بھی امکان ہے کہ سیٹھ محمد بخش نے اقبال کے لیے الگ سواری کا انتظام کیا ہو۔ بقول ڈاکٹر رفیع الدین ہاشمی اقبال کے سفر کے حوالے سے یہ بھی قیاس کیا جاسکتا ہے کہ اقبال کے سفر کے لیے سیٹھ صاحبان نے پرائیویٹ سواری کا انتظام کیا ہو؟ راستے میں مسافروں کے قیام و طعام کا انتظام اس شاہراہ پر اس دور میں موجود ہوتا تھا۔ اقبال اس طویل سفر کے دوران لازماً ضرورت کے مطابق رکے ہوں گے لیکن تفصیلات موجود نہیں ہیں۔ کشمیر سے خاص نسبت کے باعث اقبال کے اس سفر میں جوش و ولولہ، حسرت دید اور والہانہ پن فطری تھا۔ یقیناً وہ منزل پر پہنچنے کے لیے بے تاب ہوئے ہوں گے۔ ”ساقی نامہ“ بال جبریل کے یہ اشعار آپ کے قلب و روح کی کیفیت کے عکاس ہیں:

مجھے عشق کے پر لگا کر اڑا
مری خاک جگنو بنا کر اڑا

جگر سے وہی تیر پھر پار کر
تمنا کو سینوں میں بیدار کر^{۲۹}

اقبال نے یہ سفر ۴۴ سال کی عمر میں کیا۔ سفر کا سبب ایک مقدمہ بنا۔ مولوی احمد دین وکیل اور منشی شیخ طاہر دین آپ کے ہم رکاب تھے۔ آپ نے دو ہفتے کشمیر میں قیام کیا۔ اس حوالے سے بھی متضاد بیانات ہیں۔ صحیح تاریخ کا تعین بھی نہیں ہے۔ ۱۹۲۱ء ریاست شخصی حکومت کی مطلق العنانیت کا شکار تھی۔ ۱۸۴۶ء کے بیچ نامہ امرتسر کے بعد کشمیر اپنے مکینوں سمیت ایک شخص کی ذاتی جاگیر تھی۔ بے پناہ قدرتی حسن اور وسائل سے مالا مال اس خطہ جنت نظیر کو گلاب سنگھ کی ذریت اپنی ذاتی ملکیت اور اس کے ذہین و فطین فرزندوں کو اپنا مزارع اور زر خرید غلام تصور کرتی تھی۔ اقبال تاریخ کشمیر کے نشیب و فراز سے واقف تھے۔ کشمیریوں کے حال و مستقبل کے بارے میں اقبال کی پریشانی تاریخ کا ایک حصہ ہے۔ پل پل کی خبر نہ سہی (یہ ان کے لیے ممکن بھی نہ تھا) لیکن عمومی معاملات اور مسائل اقبال کی نگاہ میں تھے۔ سیاحت کشمیر سے اس شاعر فطرت نے ضرور حظ اٹھایا ہوگا لیکن سیدہ چاکان چمن کی حالت زار سے وہ بہت بیزار اور مضطرب ہوئے۔ آپ کے قلب و ذہن پر اہل کشمیر کی مجبوری اور مقہوری اور ان کے طرز عمل نے

بہت اثرات ڈالے۔ گل لالہ کی سرخی سے اقبال نے اپنے دل کو تشبیہ دیتے ہوئے فرمایا:

حاجت نہیں اے خطِ گل شرح و بیاں کی
تصویر ہمارے دل پُرخوں کی ہے لالہؔ

حضرت اقبال کشمیر پہنچے تو ان کی مصروفیت کے کئی دائرے اور ابعاد تھے۔ پیشہ ورانہ طور پر انھیں سیٹھ شیخ محمد بخش اور سیٹھ کریم بخش کے مقدمے کی پیروی کرنا تھی۔ مقدمہ اے ڈی حکیم سیشن جج کی عدالت میں تھا۔ مقدمے کا فیصلہ اقبال کی واپسی لاہور کے بعد ہوا۔ فیصلہ حسبِ منشا نہ ہوا جس کا اقبال کو قلق رہا۔ اس دوران اقبال کو قتل کا ایک اور مقدمہ ملا۔ رحمن راہ ایک کشمیری مقدمہ قتل میں گرفتار تھا۔ آپ نے پیروی کی تو مقدمے کی سزا عمر قید میں بدل گئی۔ ۲۰ اپریل ۱۹۲۲ء کو منشی سراج الدین کے نام لکھا:

افسوس کہ رحمان راہ کامل طور پر نہ بچا گو چھانی سے بچ گیا۔ اگر رحمان راہ کے وارثوں کا ارادہ اپیل کرنے کا مصمم ہو تو میں بغیر کسی مزید فیس کے ان کی اپیل لکھ دوں گا۔ آپ یہ امر ان کے گوش گزار کر دیں۔^{۳۱}

اس سے واضح ہوتا ہے کہ اقبال نے ہر دو مقدمات کے لیے مناسب فیس وصول کی تھی۔ اقبال محض قانونی مویشگان فیوں میں الجھے ہوئے وکیل نہ تھے بلکہ ایک ”پرسوز نغمہ خواں“ شاعر فطرت تھے۔ قانونی امور سے فراغت کے بعد اقبال سربہ فلک برف پوش چوٹیوں، بکھری بکھری شاداب جھاڑیوں، ڈل کے حسین اور شوخ جھرنوں، ڈل کے پانی پر تیرتے ہوئے ان گنت شکاروں کی دوڑ دھوپ اور نشاط باغ کے سایہ دار چناروں کی رعنائیوں سے لطف اٹھاتے رہے۔

۳

اقبال کے دل فطرت شناس نے نشاط باغ^{۳۲} اور شالامار باغ^{۳۳} کے خاموش سبزہ زاروں کو ساقی نامہ پیام مشرق اور ارمغان حجاز کی نظموں میں نطق و کلام عطا کیا ہے۔ دنیائے رنگ و بو کی یہ بے مثال وادی کشمیر اقبال کے اجداد کی سرزمین تھی۔ قدرت نے اقبال کو صرف ایک ہی بار اس کے نظر کش نظاروں کو اپنے قلب و روح میں اتارنے کا موقع فراہم کیا وگرنہ اپنی عمر کے آخری حصے تک اقبال نیکی فطرت کی اس تفسیر کو دیکھنے کی خواہش رکھے ہوئے تھے۔ صاحبزادہ محمد عمر کشمیری^{۳۴} کے مطابق:

ان ناقابل فراموش ایام (اقبال کے قیام سری نگر) میں ایک دن جناب مولوی احمد الدین مرحوم وکیل لاہور، منشی نور الہی مرحوم (میرے ازلی شریک کار) اور اس خاکسار نے بڑی جدوجہد کے بعد حضرت والا کو جھیل ڈل کی سیر پر مجبور کیا۔ جنھیں آنحضرت کا شرف قرب حاصل ہے ان پر مخفی نہیں کہ آپ کو کسی جگہ تشریف ارزانی فرمانے پر آمادہ کرنا کس قدر مشکل مہم تھی۔ موٹر کے ذریعے نشاط باغ جا کر ڈل کی بہار دیکھنا آپ نے مصنوعی (خلاف فطرت) قرار دیا اور ہم تینوں آنحضرت کے ساتھ شکارے (ایک ہلکی سی کشتی) میں بیٹھ کر ڈل کی طرف روانہ ہوئے۔ شالامار، نسیم اور نشاط باغ کو پسند کیا اور ”زہد شکن“ کا خطاب عطا کیا۔ کیا جامع تعریف ہے۔ واپس ہوئے تو دونوں وقت مل رہے تھے۔ آفتاب آخر منزل پر پہنچ رہا تھا، شفق پھول رہی تھی اور یہ منظر سالم کا سالم ڈل کے شفاف پانی میں تیر رہا تھا۔ تھوڑی دیر تک صحیفہ قدرت کے اس سنہری ورق کا خاموشی سے مطالعہ کرنے کے بعد خلاق معانی بحر فکر میں غوطہ زن ہوئے اور وہ در شہوار نکال لائے۔ جناب (اقبال) کا ارادہ انھیں ایک نظم میں منسلک کرنے کا تھا مگر طبیعت کا رجحان کسی اور طرف ہو گیا اور یہ دو اشعار میرے پاس پڑے رہے جو امانت آج میں آج کل [ماہنامہ دہلی سے شائع ہوتا تھا] کے حوالے کرتا

تماشائے ڈل گُن کے ہنگامِ شام
دہد شعلہ را آشیاں زیرِ آب
بشوید ز تن تاغبارِ سفر
زند غوطہ در آبِ ڈل آفتاب

(شام کے وقت ڈل کا تماشا تو کیجئے (کیوں کہ اس وقت) ڈل شعلہ کو پانی کی تہہ میں آشیاں دیتا ہے۔ بدن سے سفر کی گرد دھو ڈالنے کی غرض سے سورج جھیل ڈل میں غوطہ زن ہوتا ہے۔)
ڈل کی سیر کے دوران ہی ان کے پاس بعض کشمیری بچے ایک شکارے میں ”ترانہ ہندی“ گاتے جا رہے تھے۔ اس غیر متوقع چیز کو دیکھ کر اقبال بے حد خوش ہوئے۔“ ۳۶

جھیل ڈل کے نشاطِ باغ کے قدموں میں ہے۔ دونوں کے درمیان بس ایک سڑک حائل ہے۔ نشاط اور شالیماں باغ جھیل کے مشرق میں بالکل اس کے سر پر ہیں۔ لگتا ہے اس کی تاج پوشی پر مقرر ہیں جب کہ نسیم باغ مغرب میں (قدموں میں) قدم بوسی پر مامور ہے۔ نشاط یا شالیماں کی بارہ دری سے غروب آفتاب کے وقت جھیل ڈل کا نظارہ ایسا ہے ”جیسے ایک دلہن حیا سے تہمتا تے ہوئے چہرے کے ساتھ آئینے پر ایک آخری نظر ڈال کر، شب وصل کے لیے جا رہی ہو۔“ ۳۸

اقبال بھی لطیف ہواؤں کے ملائم جھونکوں کے درمیان موسم بہار (جون) کے جوہن پر نشاطِ باغ کی بارہ دری سے حیرت انگیز رنگینیوں سے ہم کلام ہوئے اور اپنے جذبوں کو ”ساقی نامہ“ کی صورت نظم کر دیا۔ پھولوں، دریاؤں اور جھیلوں کی اس سرزمین کے بے پناہ حسن کو حضرت اقبال سمیت ان گنت شعراء اور ادیبوں نے لفظوں کا تقدس عطا کیا جب کہ مغلوں نے فنِ تعمیر کے بے مثال نقش اس خاک پر چھوڑے ہیں۔ شاعر نے درست ہی کہا ہے کہ:

اک سبق دیتی ہیں تعمیریں پرانی ہی سہی
نقش باقی ہے، ہمارا نفس فانی ہی سہی ۳۹

اقبال محض شاعر نہ تھے۔ وہ بیسویں صدی کی عالمی اسلامی احيائی تحریک کے پر جوش داعی بھی تھے۔ خطہ کشمیر کے قدرتی مناظر سے وہ متاثر ضرور ہوئے لیکن ڈوگروں کی شخصی حکومت کے استبداد اور کشمیریوں کی خوئے غلامی نے بھی اقبال کو بہت بے چین رکھا۔ کشمیر میں قیام کے دوران اور اس کے بعد آپ نے کشمیر سے متعلق جو کچھ لکھا اس میں اپنے بنیادی مقصد سے انحراف نہ کیا۔ اقبال کی شاعری ملت کے لیے ایک نئے دور نشاط انگیز کی نوید تھی۔ عرفانِ خودی، یاد ایامِ سلف، جہانگیری و جہانبانی کے ساتھ ساتھ اقبال شخصی اور قومی آزادی کے علمبردار تھے۔ محکومی اور غلامی کی ہر ادا اور انداز سے اقبال کو نفرت تھی۔ استعماری، سامراجی اور چنگیزی طرز حکومت کے خلاف تو آپ تھے ہی، اس نظام پر راضی رہنے والے یا اس کے خلاف بغاوت نہ کرنے والوں کو بھی اقبال کو ستے ہیں۔ اقبال کا مردِ مومن: ”ع ”دریاؤں کے دل جس سے دہل جائیں وہ طوفان“ کی مانند ہوتا ہے۔ ایسے مردانِ حُر اقبال کو کشمیر میں نظر نہ آئے۔ اقبال کی خواہش ہوگی کہ کشمیری نوجوانوں میں بیداری اور خودی کا جذبہ پروان چڑھے تاکہ وہ شخصی استبداد کے خلاف صف بستہ ہوں اور دریائے جہلم کی شوریدہ سرلہریں ان کے وجود سے لرز جائیں۔ حریت فکر اور جدت فکر کا یہ نمائندہ شاعر جب کشمیریوں کی حالت زار دیکھتا ہے جن میں جوشِ عمل کا فقدان ہے تو تڑپ اٹھتا ہے۔ ”ساقی نامہ“ میں

اقبال نے اہل کشمیر کی مفلوک الحالی، استحصال، توہم پرستی، تنگ نظری اور جہالت کا مکمل نقشہ کھینچا ہے۔ ”پہلے دس اشعار میں کشمیر کے حسین قدرتی مناظر کی تصویر کشی کی گئی ہے:

تو گوئی کہ یزداں بہشت بریں را
نہاد است در دامن کوہسارے
کہ تا رحمتش آدمی زادگاں را
رہا سازد از محنت انتظارے^{۲۲}

(یہ قدرتی مناظر دیکھ کر) یوں لگتا ہے جیسے خدا تعالیٰ نے بہشت بریں کو نیچے لا کر پہاڑ کے دامن میں رکھ دیا ہے (یہ مناظر بے حد دلکش اور روح افزا ہیں) تاکہ اس ذات اقدس کی رحمت انسانوں کو انتظار کی محنت/اذیت سے نجات دلا دے۔ یعنی اصل بہشت تو قیامت کے بعد ہی ملے گی لیکن خدا کی رحمت نے انسان کے لیے اسے زمین پر رکھ دیا ہے تاکہ وہ (انسان) یہیں اس میں گھومے پھرے اور زندگی کا لطف اٹھائے۔^{۲۲}

اقبال سے تین سو سال پہلے مغل بادشاہ جہانگیر نے بھی اس جنت نشاں کو دیکھ کر بے ساختہ کہا تھا:

گر فردوس بر روئے زمیں است
ہمیں است و ہمیں است و ہمیں است
(اگر زمین پر کوئی بہشت ہے تو وہ یہی ہے، وہ یہی ہے، وہ یہی ہے)

”ساقی نامہ“ کے آخری دس اشعار میں علامہ نے کشمیریوں کی غلامی اور ان کی معاشی صورت حال پر دکھ اور افسوس کا اظہار کیا ہے۔ اقبال ساقی (اللہ تعالیٰ) کے حضور ملتجی ہیں کہ کشمیریوں کی حالت زار بدل دے اور ان میں احساسِ زیاں، خودی اور آزادی کی تڑپ پیدا کر دے۔

بریشم قبا خواجہ از محنتِ او
نصیب تنش جامہٴ تار تارے
نہ در دیدہٴ او فروغِ نگاہے
نہ در سینہٴ او دل بے قرارے
ارزاں مے فشائِ قطرہٴ بر کشیری
کہ خاکسترش آفریند شرارے^{۲۳}

(اس کی محنت کی بدولت اس کے آقاؤں کا لباس تو ریشم کا یعنی بہت قیمتی ہے جب کہ اس کے اپنے جسم کے مقدر میں پھٹا پرانا لباس ہے۔ اسے محنت مزدوری کا معمولی صلہ ملتا ہے جب کہ کارخانوں وغیرہ کے مالک خوب دولت کما رہے ہیں۔ اس (کشمیری) کی آنکھوں میں نہ تو نگاہ کی چمک روشنی ہے اور نہ اس کے سینے میں بے قرار دل ہی ہے۔ یعنی مسلسل غلامی کے باعث اس کا دل سوز و جذبہ سے خالی ہو چکا ہے اور وہ پوری طرح بے حس ہو کر اس طرح کی ذلت بھری زندگی کو قبول کیے ہوئے ہے۔ اے ساقی تو اس شراب کا قطرہ کشمیری کے دل پر گرا جس سے اس کی گیلی مٹی (بے حس جان) سے شرارے پیدا ہوں۔ ان میں ایسا سوز و جذبہ اور ولولہ پیدا ہو کہ وہ اپنی آزادی اور سر بلندی کے لیے جدوجہد کر کے موجودہ ذلت کی زندگی سے نجات پا جائیں۔)^{۲۳}

ارمغانِ حجاز میں اقبال نے کشمیری مزدوروں کی حالت کا نقشہ اس انداز سے کھینچا ہے:

سرما کی ہواؤں میں ہے عریاں بدن اس کا
دیتا ہے ہنر جس کا امیروں کو دو شالہ^{۵۵}

اقبال، خضر کو استعارے کے طور پر استعمال کرتے ہوئے کہتے ہیں کہ ہمالہ کے دامن میں آباد قومیں کب خواب سے بیدار ہوں گی:

ہمالہ کے چشمے ابلتے ہیں کب تک
خضر سوچتا ہے وُلر کے کنارے^{۵۶}

جھیل ڈل کی مشرقی سمت پر چشمہ شاہی^{۵۷}، شالیماں باغ، نشاط باغ اور ہارون ہے۔ ان باغات اور سیرگاہوں کی پشت پر زبربن کا پہاڑ ہے۔ اقبال نے پیامِ مشرق میں ”کشمیر“ کے عنوان سے ایک اور نظم لکھی اُس میں بھی اس جنت نشاں کے حسن کا دلکش تذکرہ ہے۔ نظم کے دوسرے شعر کے حوالے سے ایک الجھن باقی ہے:

باد بہار موج موج، مرغ بہار فوج فوج
صلصل و سار زوج، زوج برسرِ نارون نگر^{۵۸}

(موسم بہار کی ہوا گویا موجوں کی صورت میں یعنی بہت چل رہی ہے۔) (جودل کی کشادگی کا باعث بن رہی ہے) بہار کے پرندے فوج در فوج/بکثرت اڑ رہے ہیں۔ فاختاؤں اور سارسوں کو جوڑوں کی صورت میں یعنی بکثرت نارون کے درخت پر بیٹھے اور چہچہاتے دیکھ)

کلامِ اقبال کی جملہ شرحوں میں ”نارون“ کو ایک گھنے درخت سے تعبیر کیا گیا ہے۔ یہ لفظ مزید تحقیق کا طالب ہے۔ نشاط، شالیماں اور ہارون میں نارون کا کوئی درخت نہیں ہے۔ چناروں کے دیو ہیکل درخت ہیں، جن کا اقبال نے ذکر کیا ہے۔ ممتاز اقبال شناس ڈاکٹر بشیر احمد نحوی (ڈائریکٹر اقبال انسٹیٹیوٹ کشمیر پونی ورٹی سری نگر) نے بھی اس بات سے اتفاق کیا کہ یہ لفظ نارون نہیں بلکہ ہارون ہے۔ کتابت کی غلطی سے یہ اب غلط العام ہے۔ نارون بروزن ہارون غلطی کا امکان تو ہے۔

”ساقی نامہ“ کے علاوہ اقبال نے جاوید نامہ میں حضرت امیر کبیر سید علی ہمدانی اور غنی کشمیری سے اپنی ملاقات کو منظوم کیا ہے۔ ان ملاقاتوں میں بھی کشمیر اور اہل کشمیر کی غلامی اور جدوجہد آزادی زیر بحث ہیں۔ ”آنسوئے افلاک“ میں بھی وطن کے احوال ہیں۔ اقبال رجائیت پسند تھے۔ مایوسی اور پریشانی کے باعث اگر طبیعت کبھی مکدر ہوئی بھی تو عارضی، وہ تو ملت کی نئی شیرازہ بندی کی تعلیم دیتے ہیں:

اٹھ کہ خورشید کا سامان سفر تازہ کریں
نفس سوختہٗ شام و سحر تازہ کریں^{۵۹}

اقبال ایک جداگانہ اور منفرد پیغام کے داعی تھے۔ وہ کارگاہِ حیات میں ”محشر اٹھانے“ کی بات کرتا ہیں۔

ع: زمانہ دیکھے گا جب میرے دل سے محشر اٹھے گا گفتگو کا^{۶۰}

مایوسی، قنوطیت اور محکومی کی زندگی گزارنے والوں کو اقبال خوش خبری دیتے ہیں کہ:

گزر گیا اب وہ دور ساقی کہ پھپ کے پیٹے تھے پینے والے

بنے گا سارا جہان سے خانہ ہر کوئی بادہ خوار ہو گا

نکل کے صحرا سے جس نے روما کی سلطنت کو الٹ دیا تھا
سنا ہے یہ قدسیوں سے میں نے وہ شیر پھر ہوشیار ہو گا

اقبال پختہ یقین رکھتے تھے کہ استعماری اور سامراجی تسلط عارضی ہے اور ملت اسلامیہ کی نشاۃ ثانیہ کا خواب شرمندہ تعبیر ہوگا۔ اس مقصد کے لیے وہ ملت کی نئے اطوار پر تعمیر اور شیرازہ بندی کے قائل تھے۔ مسلمان نوجوانوں میں تن آسانی کے بجائے سخت کوشی کی صفت دیکھنا چاہتے تھے۔ محکومی اور غلامی کے مقابلے میں بہادری کے ساتھ آزادی اور حریت کا پرچم سر بلند رکھنا ان کی آرزو تھی۔ شیشہ گران فرنگ سے انھیں نفرت تھی۔ ہندو بیٹے کی شاطرانہ چالوں سے وہ واقف تھے۔ بلاد اسلامیہ، جو استعماری شکنجے میں تھے ان کی آزادی اقبال کا خواب تھا۔ اس تسلسل میں وہ کشمیریوں کی محکومی پر دل گرفتہ تھے لیکن انھیں کشمیریوں کی حالت اور طرز عمل بھی ناپسند تھا۔ کشمیری غلامی کو مکافات عمل سمجھ کر قبول کر چکے تھے۔ ان کی زندگی جدوجہد اور تنگ و دو سے خالی تھی۔ اقبال کو یہ روش پسند نہ تھی۔ اس لیے اقبال آرزو کرتے ہیں کہ کشمیریوں میں کوئی ایسا دیدہ ور پیدا ہو جائے جو انھیں: ”حاضر و موجود سے بیزار کرے“ ۵۲

دے کے احساس زیاں تیرا لہو گرمادے

فقر کی سان چڑھا کر تجھے تلوار کرے ۵۳

صدیوں کی پیچ در پیچ غلامی کے باعث یہ کوئی سہل کام نہ تھا۔ ”ملا زادہ“ ضغم لولابی کشمیری کی بیاض“ کو استعارہ بنا کر اپنے وطن کے ایلنے ہوئے چشموں کی سیہابی کو موضوع بناتے ہیں اور کسی مرد درویش کی تلاش میں ہیں، جو اس مظلوم قوم کی کشتی کو شرمندہ ساحل کر دے۔

بیدار ہوں دل جس کی فغان سحری سے

اس قوم میں مدت سے وہ درویش ہے نایاب

اے وادی لولاب ۵۴

اقبال نے بیسویں صدی کی تیسری اور چوتھی دہائی میں کشمیری مسلمانوں کے لیے آزادی کی جدوجہد کرنے کی آرزو کی ہے۔ حیات اقبال ہی میں کشمیر میں بیداری اور جدوجہد کا سلسلہ شروع ہو گیا تھا۔ ۱۳ جولائی ۱۹۳۱ء کشمیری مسلمانوں کا ایک جم غفیر سامراجی جبر کے سامنے ڈٹ گیا اور ۲۲ مسلمانوں نے شہادت کا جام پیا۔ بیسویں صدی کے اختتام پر کشمیریوں کی جدوجہد آزادی نے ایک نیا رخ اختیار کیا۔ غلامی اور غلامی کے ہر نشان کو مٹانے کے لیے کشمیر میں ایک زبردست عوامی تحریک برپا ہوئی۔ جس نے ریاست کی تہذیب، کلچر اور انداز فکر کو بدل کر رکھ دیا ہے۔ علامہ نے فرمایا تھا کہ ”برہنہ پائی وہی رہے گی، مگر نیا خازن ہوگا“، ۵۵ گویا آج کا کشمیر ۱۹۲۱ء سے یکسر مختلف ہے۔ آتش اور آہن کی بارش آج بھی جاری ہے لیکن لمحہ موجود میں شیخ محمد اقبال کے کشمیر کی نسل غلامی اور محکومی کو مکافات عمل اور تقدیر کا لکھا نہیں سمجھتی بلکہ آج کی نسل اقبال کے اس شعر کی تفسیر ہے:

گرم ہو جاتا ہے جب محکوم قوموں کا لہو

تھر تھراتا ہے جہان چار سو و رنگ و بو ۵۶

البتہ تنظیم، باہمی اعتماد اور کسی متفقہ قیادت کے فقدان کے باعث یہ جدوجہد فیصلہ کن مرحلے میں داخل نہیں ہو سکی ہے لیکن یقین ہے کہ شاعر مشرق کی یہ حکیمانہ پیشین گوئی بھی پوری ہوگی کہ

چھپے رہیں گے زمانے کی آنکھ سے کب تک
گہر ہیں آب و لر کے تمام یک دانہ

”آتش چنار“ کی تپش کشمیریوں کا لہو گرماتی رہے گی اور آب و لر کے موتیوں کی مانند بکھرے ہوئے تردماغ اور
جرب دست کشمیری ایک مالا کا روپ دھار لیں گے۔ غلامی اور محکومی کا جو ان کی گردنوں سے اتر جائے گا۔ تب بادشاہی
مسجد کے پہلو میں آسودہ خاک ایک کشمیری سپرو کی روح کس قدر اطمینان محسوس کرے گی؟

۴

سری نگر دو ہفتے کے قیام کے بعد اقبال جولائی کے پہلے عشرے میں براستہ مظفر آباد واپس لاہور آئے۔ اقبال کی
واپسی کی تفصیلات سواری، طعام و قیام کے حوالے سے معلومات موجود نہیں، بس ۱۱ جولائی ۱۹۳۱ء کے خط بنام منشی
سراج الدین، اقبال خود بتاتے ہیں کہ ”آپ سے رخصت ہو کر پانچ بجے شام راولپنڈی پہنچ گئے اور چھ بجے شام کی
ٹرین بھی مل گئی۔“ ۱۵۸ اس سے اندازہ کیا جاسکتا ہے کہ اقبال سری نگر سے صبح ہی چلے ہوں گے۔ پانچ بجے راولپنڈی
پہنچے۔ واپسی پر ۱۲ جولائی کو اقبال نے مولانا گرامی کو لکھا کہ ”کشمیر سے بیمار واپس آیا۔ ٹانگ میں درد ہے جس کی وجہ
سے چلنے پھرنے میں دقت ہے۔“ ۱۵۹

اقبال ایک ہی بار کشمیر گئے۔ اگرچہ وطن مالوف جانے کی خواہش اور تڑپ دم آخریں تک برقرار رہی۔ ۱۹۳۳ء میں
اقبال آل انڈیا مسلم کشمیر کمیٹی کے صدر منتخب ہوئے تو انھوں نے کشمیر جانے کا قصد باندھا لیکن مہاراجہ کی شخصی حکومت نے
اقبال کے ریاست میں داخلے پر پابندی لگا دی۔ ڈاکٹر جاوید اقبال کے مطابق:

جولائی ۱۹۳۷ء کے اوائل میں اقبال نے گرمیوں کے چند ماہ کشمیر میں گزارنے کا ارادہ کیا۔ خیال تھا کہ موسم گرما کی
تعطیلات کے لیے راقم کا اسکول بند ہونے پر (راقم ان ایام میں سنٹرل ماڈل اسکول میں پڑھاتا تھا) ۱۲ جولائی
۱۹۳۷ء کے بعد سری نگر روانہ ہوا جائے۔ اقبال کے ایک عقیدت مند سید مراتب علی نے سفر کے لیے اپنی اسٹیشن ویگن
جس میں سات آٹھ آدمی بیٹھ سکتے تھے دینے کا وعدہ کیا تھا لیکن کشمیر میں اقبال کا داخلہ تحریک کشمیر کے ایام سے ممنوع
تھا۔ چنانچہ ریاستی حکام سے اس سلسلہ میں اجازت حاصل کرنے کے لیے خط و کتابت کی گئی۔ پہلے تو خاصی مدت
تک اقبال کو کوئی جواب موصول نہ ہوا۔ مگر بالآخر جب ریاستی حکام نے سفر کشمیر کی اجازت دی تو موسم گرما گزر چکا تھا۔
یوں وہ زندگی میں آخری بار اپنے آبائی وطن کی زیارت کرنے سے بھی محروم رہے۔^{۱۶۰}

اقبال کے کشمیر میں داخلے پر پابندی ۱۹۳۷ء تک برقرار رہی۔ ۱۹۳۳ء کے بعد اقبال کی صحت کے بدستور خراب
رہنے کے باعث کشمیر جانے کی دوبارہ خواہش تشنہ تکمیل رہی لیکن جس طرح رموز بے خودی (۱۹۱۸ء ص ۱۷۰) میں
بیان کردہ ان کی یہ تمنا پوری نہ ہوئی کہ: ”آرزو دارم کہ میرم در حجاز“ (میری آرزو ہے کہ مجھے موت آئے تو سرزمین
حجاز میں) اسی طرح ”تم گلے ز خیابان جنت کشمیر“ (میرا بدن خیابان کشمیر کا پھول ہے) کہنے والا اقبال جس باغ کا
پھول تھا اس سے دوبارہ ہم دوش نہ ہوسکا۔ اور ۲۱ اپریل ۱۹۳۸ء کو عالم جاودانی کے سفر پر روانہ ہو گیا۔ اس آفاقی
شاعر کی موت، موت العالم کے مصداق تھی۔ پنجاب اور لاہور کی سرزمین میں تو کبرام بپا ہونا ہی تھا۔ پورے عالم
اسلام میں صف ماتم بچھ گئی۔ کشمیر میں جب یہ اندوہناک خبر پہنچی تو ماحول پر تاریکی اور سناٹا اور گہرا ہو گیا۔ کیوں نہ ہوتا
کہ صدیوں کے بعد کشمیر کے لالہ زاروں سے ایک رومی (اقبال رومی کو مرشد معنوی تصور کرتے تھے) اٹھا تھا جس نے
آب و گل کشمیر سے غلامی کے ہر نشان کو مٹانے کے لیے خون جگر کی روشنائی سے فکر تازہ پیش کی تھی۔

اقبال کے انتقال پر ملال کی دل گداز خبر جو نبی سری نگر پہنچی تو یہاں صفِ ماتم بچھ گئی۔ پروفیسر غلام نبی فراق نے اپنے ایک کشمیری مقالہ میں لکھا ہے کہ وہ ان ایام میں اسلامیہ ہائی سکول گوجوارہ سری نگر میں زیرِ تعلیم تھے۔ اقبال کے فوت ہونے کی خبر پہنچتے ہی سکول بند ہو گیا۔ ساری دکانیں فوری بند کر دی گئیں اور رات گئے تک ہر کشمیری گھر میں اس محسن کشمیر کے چرچے رہے۔^{۶۲}



حواشی و حوالہ جات

- ۱- ڈاکٹر خلیفہ عبدالکحیم، فکر اقبال، بزم اقبال لاہور ۲۰۰۵ء، ص ۵۵۔
- ۲- کلیات اقبال (فارسی)، شیخ غلام علی اینڈ سنز لاہور، ۱۹۷۳ء، ص ۳۲۸۔
- ۳- عبدالحمید یزدانی، شرح پیام مشرق، سنگ میل پبلی کیشنز لاہور، ۲۰۰۲ء، ص ۲۳۷-۲۳۶۔
- ۴- فکر اقبال، ص ۵۵۔
- ۵- جگن ناتھ آزاد، اقبال اور کشمیر، مکتبہ علم و دانش مزنگ لاہور، ص ۹۔
- ۶- ڈاکٹر رفیع الدین ہاشمی، علامہ اقبال: شخصیت اور فن، اکادمی ادبیات پاکستان، اسلام آباد، ۲۰۰۸ء، ص ۱۵۔
- ۷- کلیات اقبال (اردو)، اقبال اکادمی پاکستان، طبع ہشتم، ۲۰۰۷ء، ص ۵۳۰۔
- ۸- بشیر احمد ڈار، (مرتب)، انوار اقبال، اقبال اکادمی پاکستان کراچی، بار اول، ۱۹۸۷ء، ص ۶۔
- ۹- ”اقبال کے آبا و اجداد..... بعض مباحث“، ماہنامہ شمیرازہ، جموں اینڈ کشمیر کلچرل اکیڈمی، جلد ۳۴، شمارہ ۴-۵، ۲۰۰۳ء، ص ۱۷۴-۱۷۵۔
- ۱۰- عروج اقبال، بزم اقبال، کلب روڈ، لاہور، بار اول، ۱۹۸۷ء، ص ۳۔
- ۱۱- ڈاکٹر جاوید اقبال، زندہ رود (حیات اقبال کا اختتامی دور)، شیخ غلام علی اینڈ سنز لاہور، ۱۹۸۷ء، ص ۳۔
- ۱۲- زندہ رود، ص ۶۔
- ۱۳- ایضاً، ص ۱۱۔
- ۱۴- ایضاً، ص ۱۱۔
- ۱۵- علامہ اقبال: کی شخصیت اور فن، ص ۱۵۔
- ۱۶- عروج اقبال، ص ۳۔
- ۱۷- محمد عبداللہ قریشی، روح مکاتیب اقبال، اقبال اکادمی پاکستان، ۱۹۷۷ء، ص ۱۲۲۔
- ۱۸- ایضاً، ص ۱۲۵۔
- ۱۹- کلیات اقبال، ص ۳۵۰۔
- ۲۰- محمد عبداللہ قریشی، روح مکاتیب اقبال، ص ۱۷۶۔
- ۲۱- ایضاً، ص ۱۷۵۔

- ۲۲- کلیات اقبال (اردو)، اقبال اکادمی پاکستان طبع ہشتم ۲۰۰۷ء، ص ۳۵۰۔
- ۲۳- ایضاً، ص ۳۱۰۔
- ۲۴- ڈاکٹر صابر آفاقی، مظفر آباد، مقبول اکیڈمی لاہور، ۲۰۰۹ء، ص ۸۸۔
- ۲۵- ایضاً، ص ۸۹۔
- ۲۶- کلیات اقبال (اردو)، ص ۴۵۰۔
- ۲۷- ایضاً، ص ۴۷۔
- ۲۸- شیرازہ، جلد نمبر ۶، شمارہ نمبر ۱۱، ص ۳۲۱ تا ۳۲۹۔
- ۲۹- کلیات اقبال (اردو)، ص ۴۵۲۔
- ۳۰- ایضاً، ص ۷۵۰۔
- ۳۱- روح مکاتیب اقبال، ص ۲۸۹۔
- ۳۲- **نشاط باغ**: شالیمار سے 3.2 کلومیٹر دور ہے۔ یہ بھی ڈل کے کنارے ہے اور اس کی پشت پر بھی زبر بن پہاڑ ہے۔ اس باغ کو 1633ء میں بیگم نور جہاں کے بھائی آصف خان نے تعمیر کرایا تھا۔ باغ کے دس Terraces ہیں جو ایک دوسرے کے بعد آتے ہیں۔ درمیان میں ایک نہر ہے جو ہر Terrace میں ایک چھوٹی سی آبشار کی صورت گرتی ہے۔
- ۳۳- **شالیمار باغ**: زبر بن پہاڑ کے دامن میں چار روشوں (Terraces) میں منقسم ہے۔ درمیان سے نہر بہتی ہے۔ جس کا پانی مین گیٹ کے ساتھ ایک چھوٹی سے آبشار کی مانند سڑک کے ساتھ چھوٹے سے تالاب میں گرتا ہے جس کی آخری منزل جمیل ڈل ہے۔ باغ کی لمبائی چوڑائی 182m x 539m ہے۔ شالیمار باغ مغل بادشاہ جہانگیر نے اپنی بیگم نور جہاں کی فرمائش پر بنوایا تھا۔ جہانگیر نے خود ۱۱ مرتبہ کشمیر کا سفر کیا بلکہ وہ سفر کشمیر کے دوران راستے میں فوت ہوا۔
- ۳۴- **محمد عمر**: محمد عمر جموں کے اہل قلم تھے۔ آپ نے اپنے وقت میں دل پسند ڈرامے لکھے اور ڈراموں کے متعلق مقالے بھی لکھے۔ جموں میں آپ اسٹنٹ کمشنر تھے۔ نور الہی اس زمانے میں جموں کے ڈپٹی کمشنر تھے۔ دونوں دوست تھے بلکہ یک جان دو قالب کی مثال تھے۔ اس کا ایک ثبوت یہ ہے کہ محمد عمر اپنی ادبی تحریروں میں ہمیشہ اپنے نام کے ساتھ نور الہی کا نام بھی بالالتزام لکھا کرتے تھے۔ چنانچہ ادبی دنیا میں محمد عمر ”محمد عمر نور الہی“ کے نام سے مشہور ہو گئے۔ (جگن ناتھ آزاد، اقبال اور کشمیر، ص ۱۰۸)۔
- ۳۵- ڈاکٹر بدر الدین بٹ، جامعہ کشمیر اور اقبالیات، اقبال انسٹیٹیوٹ آف کلچر اینڈ فلاسفی سری نگر، ۲۰۰۹ء، ص ۵۹-۶۰۔
- ۳۶- ماہنامہ آج کل، اکتوبر ۱۹۴۵ء، منقول از جگن ناتھ آزاد ص ۱۰۸-۱۰۹۔
- ۳۷- **جمیل ڈل**: 8 کلومیٹر لمبی اور 4 کلومیٹر چوڑی جمیل ہے۔ اس کے مشرق میں چشمہ شاہی، شالیمار باغ، نشاط باغ اور ہارون ہیں۔ جب کہ مغرب کی طرف نسیم باغ، یونیورسٹی آف کشمیر، حضرت بل واقع ہیں۔ جمیل کے اندر ایک جزیرہ نما ہے جس میں چار چنار ایستادہ ہیں اسے ”چار چناری“ کہتے ہیں۔ یہ صدیوں پرانے درخت ہیں۔ جن کے درمیان ایک چھوٹا سا پارک ہے۔ اس کے علاوہ جمیل کے اندر نہرو پارک بھی ہے۔ جمیل کی سطح پر کنول کھلتے ہیں۔ کناروں پر مستقل ”ہاؤس بوٹ“ ہیں۔ جمیل کے درمیان میں بھی ہاؤس بوٹ ہیں۔ کناروں پر سبزی کے کھیت ہیں۔ جمیل کے اوپر ہی ہاؤس بوٹ مارکیٹیں ہیں، جہاں ضروریات زندگی کی تمام چیزیں دستیاب ہیں۔ جمیل سے خشکی تک رابطے کا ذریعہ شکارا (چھوٹی کشتی) ہے۔ ہاؤس بوٹ صدیوں پہلے کسی انگریز کی ذہن رسا کی خوب صورت اختراع ہے۔
- ۳۸- یوسف ٹیک، (مرتب)، طامس مور، چنار رنگ، جموں و کشمیر کلچرل اکیڈمی سری نگر، ۱۹۷۷ء، ص ۲۰۔
- ۳۹- ایضاً، ص ۱۵۵۔
- ۴۰- غلام نبی خیال، اقبال اور کشمیر، اقبال اکادمی پاکستان ۱۹۹۹ء، ص ۹۶۔
- ۴۱- کلیات اقبال فارسی، ص ۲۸۵۔
- ۴۲- عبدالحمید یزدانی، شرح پیام مشرق، ص ۱۳۵۔

- ۴۳- کلیاتِ اقبال (فارسی)، ص ۲۸۶۔
- ۴۴- شرح پیام مشرق، ص ۱۳۷۔
- ۴۵- کلیاتِ اقبال (اردو)، ص ۷۵۰۔
- ۴۶- کلیاتِ اقبال، ص ۷۴۶۔
- ۴۷- چشمہ شاہی: سری نگر شہر سے 8.8 کلومیٹر فاصلے پر ہے۔ جمیل ڈل کے مشرقی کنارے پر اور گورنر ہاؤس کے قریب ہے۔ عقب میں زبربن کی پہاڑی ہے۔ چنار کے دیوہیکل درختوں نے اس باغ کو گھیرا ہوا ہے۔ مغل بادشاہ شاہ جہان نے اسے بنایا تھا۔ اس کا پانی طبی نقطہ نظر سے مشہور ہے۔ سید گزٹ ہے کہ جواہر لعل نہرو اس کا پانی پینے کے لیے منگواتے تھے اور مہاراجا ہری سنگھ بھی خصوصی موقع پر یہی پانی نوش فرماتے تھے۔
- ۴۸- کلیاتِ اقبال فارسی، ص ۳۰۲۔
- ۴۹- کلیاتِ اقبال (اردو)، ص ۳۲۷۔
- ۵۰- ایضاً، ص ۱۶۲۔
- ۵۱- ایضاً، ص ۱۶۷، ۱۶۶۔
- ۵۲- ایضاً، ص ۵۶۲۔
- ۵۳- ایضاً، ص ۵۶۳۔
- ۵۴- ایضاً، ص ۷۳۸۔
- ۵۵- ایضاً، ص ۱۶۶۔
- ۵۶- ایضاً، ص ۷۲۹۔
- ۵۷- ایضاً، ص ۷۲۵۔
- ۵۸- روحِ مکتائبِ اقبال، ص ۲۶۳۔
- ۵۹- ایضاً، ص ۲۶۴۔
- ۶۰- ڈاکٹر جاوید اقبال، زندہ رود (حیاتِ اقبال کا اختتامی دور)، ص ۶۱۱۔
- ۶۱- کلیاتِ اقبال (اردو)، ص ۶۷۴۔
- ۶۲- شیرازہ (کشمیر خصوصی اشاعت) جلد ۱۳، شمارہ ۴، ۱۹۷۷ء، ص ۷۶۹۔



عبدالہادی داوی — پیام مشرق کا اولین افغان مبصر

ڈاکٹر عبدالرؤف خان رفیقی

یکم مئی ۱۹۲۳ء کو پیام مشرق کی اشاعت کے بعد جہاں علم و ادب کو فکر اقبال کے نئے گوشوں کا پتا چلا وہاں اقبال کی فکری و معنوی جہتوں کو نئے زاویوں سے دیکھنے والے ارباب علم و دانش کو نئے موضوعات ملے۔ چنانچہ پیام مشرق کے مضمولات اور موضوعات پر فنی و فکری حوالوں سے تبصروں کا سلسلہ شروع ہوا۔

افغانستان میں اس وقت کے موقر جریدے امان افغان کا بل کے شمارہ ۹، ۱۰، ۱۱، ۱۲، ۱۳، ۱۴، میں پیام مشرق پر ایک مفصل تبصرہ شائع ہوا۔ ہمیں امان افغان کے متعلقہ شمارے تو نہیں ملے مگر یہی تبصرہ ایک اور ماخذ صدیق، رہیوکی مرتبہ افغانستان و اقبال میں مل گیا۔ لیکن یہاں تبصرہ نگار کا نام ذکر نہیں کیا گیا۔ اس مقالے کو راقم الحروف نے اپنی تالیف سیر اقبال شناسی در افغانستان میں شائع کیا۔^۱

۱۹۵۵ء میں قاضی احمد میاں اختر جو ناگڑھی نے اقبالیات کا تنقیدی جائزہ میں اس تبصرے کو آغا ہادی حسن سے منسوب کیا ہے۔ وہ لکھتے ہیں:

آغا ہادی حسن صاحب، وزیر تجارت نے جو پہلے انگلستان میں افغانستان کے سفیر تھے امان افغان کا بل میں پیام مشرق پر تبصرہ کے طور پر مضامین کا ایک سلسلہ تحریر کیا تھا جو کئی نمبروں میں چھپا۔^۲

اس تبصرے کے حوالے سے جو ناگڑھی صاحب کے الفاظ کو ذرا ترمیم کے ساتھ ڈاکٹر محمد عبداللہ چغتائی نے یوں نوٹ کیا ہے:

امان افغان کا بل میں جناب آغا ہادی حسن صاحب وزیر تجارت جو پہلے افغانستان کی طرف سے سفیر تھے ایک سلسلہ مضامین پیام مشرق پر بطور تبصرہ لکھا تھا جو کئی نمبروں میں شائع ہوا۔^۳

متعلقہ تبصرہ افغانستان میں اقبال شناسی کے حوالے سے ابتدائی تحریرات میں شمار ہوتا ہے جبکہ استاد محترم جناب ڈاکٹر محمد ریاض مرحوم اپنے تحقیقی مقالے ”افغانستان اور ایران میں اقبال پر مقالات اور کتب“ میں اس اہم تحریر کے حوالے سے خاموش ہیں۔^۴

آغا ہادی حسن کے نام سے فطری طور پر ذہن معروف و مشہور دانشور جناب پروفیسر آغا ہادی حسن کی جانب جاتا ہے، جو اقبال کے معاصر، سفر افغانستان کے دوران ان کے ہمراہ اور فارسی ادب کے معروف سکالر تھے۔ ”آپ نواب محسن الملک کے بھتیجے اور مسلم یونیورسٹی علی گڑھ میں سائنس کے استاد تھے۔ سر اس مسعود کے ساتھ آپ بطور سیکریٹری افغانستان گئے تھے۔“^۵

پروفیسر ہادی حسن سے متعلق سید سلیمان ندوی لکھتے ہیں:

پروفیسر ہادی حسن میرے پرانے دوست ہیں۔ ان سے بارہ برس کی ملاقات ہے نواب محسن الملک کے بھتیجے ہیں۔ پہلے سائنس میں ڈگری لینے کے لیے انگلستان گئے تھے پھر واپس آ کر جامعہ ملیہ میں رہے وہاں سائنس کلاس کو ترقی دی۔

پھر مسلم یونیورسٹی چلے گئے فارسی ایک حیثیت سے ان کی مادری زبان ہے اور ایرانی فارسی ایرانی لب و لہجہ میں اچھی بولتے ہیں۔ اور ماشاء اللہ مردانہ حسن و صورت اور اعتدال قامت سے بھی سرفراز ہیں۔ فارسی میں اب جا کر پنی ایچ ڈی کی ڈگری لندن سے حاصل کی ہے اور ایرانی جہاز رانی پرائگریزی میں ایک کتاب بھی لکھی ہے۔^۸

ان بیانات کی روشنی میں یہ بات واضح ہوتی ہے کہ افغانستان میں پیام مشرق کے اولین مبصر آغا ہادی حسن نہیں بلکہ افغانستان کے سابق سفیر اور وزیر تجارت عبدالہادی خاں داوی تھے۔ عبدالہادی داوی علمی، سیاسی پس منظر کے حامل فرد تھے۔ افغانستان میں ان کی خدمات بہت معروف ہیں۔

یہ ابہام اس وقت اپنے منطقی انجام کو پہنچ گیا جب حضرت علامہ کے صد سالہ جشن ولادت کی تقریبات کے سلسلے میں افغانستان میں مشہور افغان اقبال شناس جناب عبدالہادی داوی کی آثار اردوی اقبال زیور طبع سے آراستہ ہوئی۔ عبدالہادی داوی اپنی تحریر کسی اور سے منسوب دیکھ کر قاضی احمد میاں اختر جونا گڑھی کے ”اقبالیات کا تنقیدی جائزہ“ میں عبدالہادی خاں کے بجائے آغا ہادی حسن لکھنا ان کا سہو قرار دیتے ہیں اور وضاحت کرتے ہیں کہ یہ مقالہ آغا ہادی حسن کا لکھا ہوا نہیں بلکہ عبدالہادی خاں داوی کا ہے۔ لکھتے ہیں:

بندہ از مدت با قبل با آثار دردی علامہ علاقہ پیدا کرد، بوم چنانچہ در امان افغان نام جرجلہ سابقہ مقالاتی عاید یہ علامہ اقبال و آثار او نوشتہ بوم ولی مجمل و مختصر چنانچہ مؤلف کتاب ”جائزہ تنقیدی اقبال“ غفر اللہ لہ کہ از طرف (اکادی اقبال) بہ زبان اردو در سنہ ۱۹۶۵ء طبع شدہ است این مقالات مراد کروی نام مراد سہو نمودہ است۔^۹

جناب عبدالہادی داوی متذکرہ بالا تحریر کے حاشیے میں لکھتے ہیں:

در کتاب مذکور صفحہ ۳۵ نام مرا آغا ہادی حسن نوشتہ اند غالباً نوشتہ کی کہ بمولف مذکور رسیدہ، بحکله شکستہ مغشوشی بودہ کہ کلمہ ”عبد“ را آغا و ”خان“ را حسن خواندہ است زیرا باین نام شخصی در محیط ماموجود نیست و نہ مقالہ در امان افغان نوشتہ است بلکہ ترکیب این نام در وطن مامروج نیست۔ البتہ وظائف رسمید مراد صحیح در کتاب مذکور کردہ است کہ وزیر تجارت و قبل از آن سفیر افغانستان در لندن بودم۔^{۱۰}

عبدالہادی خان داوی کا بنیادی تعلق کندھار سے تھا۔ ان کے والد گرامی عبدالاحد خان کندھار کے مشہور اطباء میں سے تھے۔ امیر عبدالرحمان خان نے انھیں کابل بلا کر درباری اطباء میں شامل کر لیا تھا۔^{۱۱}

عبدالہادی داوی کابل کے باغ علی مردان میں ۱۳۱۳ھ ق ۱۲ جمادی الاول بمطابق ۱۲۷۲ھ ش ۱۸۹۵ء پیدا ہوئے۔ ۱۲۷۹ھ ش میں کابل کے حبیبیہ لیسہ میں داخل ہوئے۔ ۱۲۹۰ھ ش میں یہاں سے سند فراغت لی۔ یہاں پر آپ مولوی عبدالرب اور مولوی محمد آصف کے حلقہ تلامذہ میں رہے۔ جن کی خصوصی توجہ سے آپ کی سیاسی فکر کو تقویت ملی۔ علاوہ ازیں یہاں پر فارسی کے اساتذہ ملک الشعراء قاری عبدالرشید اور عبدالغفور ندیم کی صحبت میں ادبی ذوق کو جلا نصیب ہوئی۔ مولوی محمد ظفر اور مولوی محمد حسین خان نے آپ کے سیاسی اور مجموعی ذوق کو پروان چڑھایا۔ انھی اساتذہ کی بدولت اردو زبان سے آشنائی ہوئی۔

۱۲۹۰ھ ش میں افغانستان میں صحافت کے بانی علامہ محمود طرزی کے بلانے پر سراج الاخبار افغانیہ“ سے منسلک ہوئے۔ یہاں پر کابل میں شعبہ حزب کے مدیر علی آفندی سے ترکی زبان سیکھی۔ عربی صرف و نحو تو طالب علمی میں پڑھی تھیں۔ لیکن شام اور مصر کی جدید عربی سے جناب محمود طرزی کے ذریعے سے شناسائی حاصل ہوئی جو عربی کے بہت بڑے ماہر اور افغان دانشور تھے۔^{۱۲} محمود طرزی شاہ افغانستان امان اللہ شاہ غازی کے سر تھے۔

۱۲۹۶ھ ش میں امیر حبیب اللہ خان پر قاتلانہ حملہ ہوا۔ داوی اس پاداش میں سات مہینے تک جیل میں رہے۔ آپ ابھی نظر بند ہی تھے کہ امیر حبیب اللہ خان ایک اور قاتلانہ حملے میں مارے گئے۔ جیل سے رہائی کے بعد سراج الاخبار افغانستانیہ جس کا نام اس وقت امان افغان رکھا گیا تھا کے مدیر مسئول مقرر ہوئے۔

۱۳۰۰ھ ش میں افغانستان میں وزارت خارجہ کے ہندوستان اور یورپی شعبے کے مدیر مقرر ہوئے۔ اس دوران افغانستان کی مستقل آزادی اور خود مختاری کے لیے علامہ محمود طرزی کی قیادت میں ایک وفد برطانیہ بھیجا گیا۔ اس خصوصی وفد میں عبدالہادی داوی بھی شامل تھے۔

۱۳۰۱ھ ش میں افغان خارجہ امور میں مشاور دوم کی حیثیت سے تعیناتی عمل میں آئی۔

۱۳۰۲ھ ش حکومت افغانستان کی جانب سے بخارا میں سفیر مقرر ہوئے۔ ۱۹۲۰ء کے اواخر تک بخارا میں رہے۔ افغان اور برطانوی حکومتوں کے مذاکرات کے نتیجے میں انگریزوں نے افغانستان کی آزاد حیثیت تسلیم کر لی تو ۱۳۰۲ھ ش میں عبدالہادی خان داوی افغانستان کے سب سے پہلے وزیر مختار کی حیثیت سے لندن میں تعینات ہوئے۔^۳

۱۳۰۵ھ ش میں وہاں سے مستعفی ہونے کے بعد افغانستان کے وزیر تجارت کی حیثیت سے خدمات انجام دیتے رہے۔ اس دوران افغانستان میں بچہ سقہ کا انقلاب (۱۹۲۹ء) برپا ہوا۔ عبدالہادی خان داوی کچھ عرصہ کے لیے جیل بھیج دیے گئے۔ رہائی کے بعد سقوی حکومت کے خلاف محاذ آرائی شروع کی۔ اس سلسلے میں قندہار، قلات اور شاہ جوئی کے سفر کیے لیکن نامساعد حالات سے مجبور ہو کر بمبئی چلے گئے۔ اقتصادی بحران کی وجہ سے کراچی آئے اور افغان ملت کے لیے سیاسی سرگرمیوں میں بڑھ چڑھ کر حصہ لینے لگے۔ لاہور سے افغانستان کے نام سے ایک فارسی جریدے کا اجرا کیا۔ اسی نام سے مصر سے عربی جریدے کا بھی اجرا کیا۔

۱۳۰۸ھ ش میں افغانستان میں نادر شاہ کی حکومت کی بحالی کے بعد دوبارہ آپ کو کابل بلایا گیا اور جرمنی میں وزیر مقرر کیے گئے۔ ایک سال وہاں رہنے کے بعد حج کی سعادت حاصل کر کے وطن واپس آئے۔

۱۳۱۱ھ ش میں افغانستان کی انجمن ادبی کے اعزازی رکن منتخب ہوئے۔

۱۳۱۲ھ ش میں حضرت علامہ اقبال اور ان کے علمی رفقاء سر اس مسعود اور سید سلیمان ندوی نے افغانستان کا علمی دورہ کیا اور انجمن ادبی افغانستان کو ان زعماء کی میزبانی کا شرف حاصل رہا۔^۴ اس سال اعلیٰ حضرت محمد نادر شاہ کی شہادت کا واقعہ پیش آیا۔ اور عبدالہادی داوی کو تیرہ سال تک جیل کی صعوبتیں برداشت کرنی پڑیں۔^۵ ۲۵ قوس ۱۳۲۵ھ ش جیل سے رہائی ملی۔

۱۳۲۷ھ ش المتوکل علی اللہ محمد ظاہر شاہ کے دربار سے منسلک ہوئے۔

۱۳۲۸ھ ش ”دہ سبز“ کے عوام کی جانب سے افغانستان کی ملی شوریٰ (پارلیمنٹ) کے رکن منتخب ہوئے۔ ملی شوریٰ میں ”نمائندگان شوریٰ“ کی جانب سے ملی شوریٰ کے رئیس منتخب ہوئے۔

۱۳۳۲ھ ش میں افغانستان کے سفیر کی حیثیت سے مصر تشریف لے گئے۔

۱۳۳۲ھ ش میں افغان سفیر کی حیثیت سے انڈونیشیا تبادلہ ہوا۔ چار سال تک وہاں رہنے کے بعد خرابی صحت کی بنا پر وطن واپس آئے۔^۶

۱۳۴۴ھ میں کابل میں ”مشران جرگہ“ کے ممبر اور بعد میں اس جرگہ کے رئیس منتخب ہوئے۔ چار سال تک یہی خدمات انجام دیتے رہے۔ اس دوران جسمانی معذوری لاحق ہوئی۔ قوت سامعہ جواب دے گئی۔ تحریر اور اشاروں سے باتیں کرتے رہے۔

۱۳۶۰ھ میں ضعف اور معذوری کے باوجود ”پلار وطنہ ملی جبہ“ کانفرنس میں شرکت کی۔ ۱۲۷/۱۳۶۱ھ ش ۱۴۰۲ھ ق ۱۹۸۲ء کو کابل میں وفات پائی اور اگلے روز پورے اعزاز و تکریم کے ساتھ کابل کے شہدائے صالحین میں سپرد خاک کیے گئے۔

پشتو اور فارسی کے اس مقتدر اہل قلم نے سیکڑوں موضوعات پر مقالات تحریر کیے۔ مقالہ نگاری کے علاوہ کئی مستقل آثار و تالیفات منصفہ شہود پر آئیں۔

۱- زما پاک رسول (عبدالحمید قریشی کی اردو کتاب پیغمبر اسلام کا پشتو نثر میں ترجمہ) مطبوعہ لاہور ۱۳۳۸ھ ش۔

۲- تجارت ما با س۔ س۔ س۔ ر۔ (فارسی) مطبوعہ انیس کابل ۱۹۲۲ء۔

۳- غیاصہ (منظوم پشتو) ۱۳۶۵ھ ش۔

۴- گل خانہ یا مجموعہ پریشان (منظوم) اس میں بعض متاخرین اور متقدمین شعراء کا کلام شامل ہے۔

۵- نغمہ (منظوم)۔

۶- رجال وطن (تذکرہ) افغانستان کے بعض مشاہیر ادباء و شعراء کا تذکرہ۔

۷- لالی ریختہ (شاعر مشرق حضرت علامہ اقبال کی اردو کلام کا منظوم فارسی ترجمہ)۔

۸- آثار اردوی اقبال (افغانستان میں حضرت علامہ کے صد سالہ جشن ولادت کی تقریبات کے حوالے سے شائع شدہ، کابل ۱۹۷۷ء (۲ جلد)۔^{۱۸}

جناب عبدالہادی خان داوی کے متذکرہ سوانحی نوٹ اور منقولہ بالا حوالہ جس میں مورخین نے عبدالہادی داوی کو ہادی حسن نقل کیا ہے کے علمی، ادبی و تاریخی انکشاف کے بعد اس حقیقت میں کوئی گنجائش باقی نہیں رہی کہ یہ پیام مشرق پر تبصرہ جو امان افغان کابل میں شائع ہوا تھا عبدالہادی داوی کا تحریر کردہ ہے نہ کہ آغا ہادی حسن کا ویسے بھی عبدالہادی خان داوی کو افغانستان میں پہلے اقبال شناس کا اعزاز حاصل ہے جنہوں نے حیات اقبال ہی میں نہ صرف علامہ کے فن و شخصیت پر لکھا بلکہ ان کے اردو کلام کا منظوم فارسی ترجمہ کیا۔ نہ صرف یہ بلکہ ان کی اقبالیاتی خدمات میں علامہ پر مستقل تصانیف بھی ہیں۔

- لالی ریختہ (علامہ اقبال کے اردو کلام کا منظوم فارسی ترجمہ) غیر مطبوعہ۔

- آثار اردو اقبال (فارسی) ۲ جلدیں۔ مطبوعہ کابل ۱۹۷۷ء۔

عبدالہادی خان داوی نے حضرت علامہ کو فارسی میں منظوم خراج تحسین بھی پیش کیا ہے۔

”خطاب بہ اقبال“

صبا گویٰ بہ اقبال خوش بیان از من کلام تست کہ سرتا بہ پای آن اثر است

صدای زندگی از سر زمین مرده خوش
 که ناله هائی اسیران ز سوزش جگر است
 است

عجب نباشد اگر سرزده است از ظلمات
 که آب چشمه حیوان و کوکب سحر است
 چگونه ظلمت آفاق را سخن ندارد
 که از سپیده مجزا "امید" منجر است
 چرا خراب نسازد چگونه در ندهد
 چوسیل تند و چون صهیلی ناب شعله در
 است

چرا زمین دل آسیا نخندا اند
 کذاب دیده ابر بهار پاکتر است
 جز در جامعه را آب میدهد جودت
 هم آن فروغ گرا نمایه را سروثمر است
 شعار نظم تو تریاق سم استعمار
 نظام نثر تو اہسام ظلم را سپر است
 چو تیشہ تو زبان شناسی کوبسار است
 بہ گوش کاہن مانیز گرم و پرشر است
 تو بہ تو بہ این ملت بلند خیال
 ز روشنای قلب و ز پاکی گہر است
 خطابہ تو بہ عنوان "ای جوان عجم"
 بہشت گوش پریشان سرمہ بصر است
 دل و دماغ منور کجاست تا داند
 چه تپش گوی صادق چه کشف معتبر است^{۱۹}



حواشی و حوالہ جات

- 1- Khuram Ali Shafique, *Iqbal an Illustrated Biography*, Iqbal Acadmy Pakistan, 2005, P.206.
- ۲- صدیق ربپو (مرتب)، افغانستان و اقبال، وزارت اطلاعات و کلتور موسسہ انتشارات تبہتی کابل، ۱۳۵۶ھ ش ۱۹۷۷ء، ص ۱۔
- ۳- ڈاکٹر عبدالرؤف رفیقی (مرتب)، سیر اقبال شناسی در افغانستان، اقبال اکادمی پاکستان، لاہور ۲۰۰۴ء ص ۱۴۸-۱۶۶۔
- ۴- قاضی احمد میاں اختر جوناگڑھی، اقبالیات کا تنقیدی جائزہ، اقبال اکادمی پاکستان، کراچی، ۱۹۵۵ء، ص ۴۴۔
- ۵- ڈاکٹر محمد عبداللہ چغتائی، اقبال کی صحبت میں، مجلس ترقی ادب، لاہور، ۱۹۷۷ء، ص ۱۸۳۔

- ۶- ڈاکٹر سلیم اختر (مرتب)، اقبال محمود وح عالم، بزم اقبال، لاہور، ۱۹۷۷ء، ص ۲۸۳-۳۰۵۔
- ۷- اقبال ریویو، اقبال اکادمی پاکستان، جنوری ۱۹۷۶ء، ص ۳۹۔
- ۸- سید سلیمان ندوی، سیر افغانستان، شیخ غلام علی اینڈ سنز، لاہور، س۔ن، ص ۷۔
- ۹- عبدالہادی داوی، آثار اردوی اقبال، جلد اول، وزارت اطلاعات و کثور مؤسسہ انتشارات بہتقی کابل ۱۳۵۶ھ، ص ۸۔
- ۱۰- ایضاً، ص ۸۔
- ۱۱- زرین انزور، دا افغانستان و ژور نالیزم مخکشان، مطبع دولتی کابل ۱۳۶۵ھ، ص ۶۶۔
- ۱۲- عبدالرؤف بیوا، اوسنی لیکوال، جلد اول، مطبع دولتی کابل، ۱۳۴۰ھ، ص ۳۶۸-۳۸۳۔
- ۱۳- افغانستان کالنی، مطبع دولتی کابل، ۱۳۵۰ھ، ص ۲۲۰۔
- ۱۴- سیر افغانستان، ص ۸۔
- ۱۵- اوسنی لیکوال، جلد اول، ص ۳۷۳۔
- ۱۶- ایضاً، ص ۳۷۳۔
- ۱۷- عبداللہ بختانی خدمت گار، پشتا نہ شعراء، جلد ۵، اکادمی علوم افغانستان کابل، ۱۹۸۸ء، ص ۳۲۲۔
- ۱۸- ایضاً، ص ۳۲۷-۳۲۸۔
- ۱۹- د افغانستان کالنی، شمارہ، مسلسل، ۲۵-۲۶، ۱۳۵۹ھ، مطبوعہ کابل، ص ۱۰۰۸۔



سابق سوویت یونین میں اقبال اور اقبالیات

(ایک مختصر جائزہ)

طاش مرزا

تاشقند سابق سوویت یونین میں علامہ محمد اقبال پر کام زیادہ تر تین ریاستوں: روس، ازبکستان اور تاجکستان میں ہوا۔ جس میں بنیادی کردار ماسکو نے ادا کیا۔

تاجکستان میں علامہ سے متعلق کام زیادہ تر اُن کے فارسی کلام کی نشر و اشاعت سے متعلق ہے، جو مختلف رسائل اور اخباروں میں شائع ہوتا رہا۔ علامہ کا ایک مجموعہ کلام پیام مشرق دوشنبہ سے تاجکی زبان میں شائع ہوا۔ سعید عبدالودود کی *Iqbal, his Works & Thinking* کا ترجمہ بھی شائع ہوا۔ علامہ پر کچھ تحقیقات تاجکی اسکالر عبداللہ غفاروف نے بھی کی تھی۔

تاجکی اقبالیات کے فروغ میں اقبال اکادمی، لاہور کا کردار قابل ذکر ہے۔ ۱۹۹۹ء میں اکادمی نے لاہور سے تاجکی زبان میں اقبال نامہ شائع کیا جو تاجک اسکالروں کے اٹھارہ مضامین پر مشتمل مجموعہ ہے۔ ان مضامین کے متنوع موضوعات میں علامہ کی ہمہ گیر شخصیت کے مختلف پہلوؤں پر تحقیقات کی گئی ہیں۔ کچھ مضامین کے موضوعات اس طرح ہیں: ”محمد اقبال اور مولانا رومی“، ”اقبال اور آج کی دنیا“، ”علامہ کی شاعری میں جدت پسندی“، ”اقبال کے فلسفہ میں آزادی انسان“، ”قومی مسائل اور اقبال“ وغیرہ۔ اپنے موضوعات کے لحاظ سے یہ کتاب بہت اہمیت کی حامل ہے۔ اس سے تاجکستان میں علامہ محمد اقبال کی فکر سے واقفیت بھی بڑھے گی اور اقبالیات کے نئے محققین کے لیے تقویت کا باعث بھی ہوگی۔

سوویت عہد میں علامہ محمد اقبال پر سب سے زیادہ تحقیقی اور عملی کام روس میں ہوا۔ علامہ کے کلام اور ان کے نظریات پر مشرقی فلسفہ کے نامور اسکالر Nikolay Anikeev نے خاصا کام کیا۔ انھوں نے ”اقبال کے فلسفہ میں فرد کے مسائل“ اور ”اقبال کے سماجی و سیاسی نظریات“ جیسے مقالے روسی میں لکھ کر اہل نظر سے شاعر مشرق کا تفصیلی تعارف کرایا۔ پھر فاضل محقق نے ایک کتاب محمد اقبال: عظیم مفکر اور شاعر تحریر کی۔ یہ کتاب کئی ابواب پر مشتمل ہے۔ مثلاً ”انسان اور اس کی زندگی کا مقصد“، ”شاعر کی سماجی سرگرمیاں“، ”فرد اور معاشرہ: اقبال کے نظریات“، ”سرماہ داری نظام کا نکتہ چیں“، ”مستقبل کے معاشرہ کا تصور“ وغیرہ۔ اس کے علاوہ انیکین نے علامہ محمد اقبال پر متعدد مقالات مختلف روسی جریدوں میں شائع کیے۔

علامہ محمد اقبال کی فلسفیانہ میراث پر مشرقی فلسفہ کی ایک مشہور محقق خاتون Margarita Stepanyants نے بھی کافی تحقیقی کام کیا ہے۔ روسی میں تحریر شدہ اپنی کتاب *Philosophy & Sociology in Pakistan* میں علامہ محمد اقبال کے فلسفیانہ شعور کا ہمہ گیر اور گہرا مطالعہ کرتی ہیں۔ اس کے علاوہ انھوں نے اقبال پر متعدد مضامین بھی تحریر کیے۔

روس میں اقبال سٹڈیز کے حوالے سے L. gordon-Polonskaya کا نام خاص طور پر قابل ذکر ہے۔ انھوں

نے اقبال اور مسلم نیشنلزم پر کافی تحقیقات سرانجام دیں۔ ماسکو سے جو اقبال کے ایک سوسولہ اشعار پر مشتمل بانگ درا نامی کتاب شائع ہوئی تھی، اس پر انھوں نے ایک طویل دیباچہ لکھا۔

اس سب کچھ کے باوجود اقبال پر سب سے زیادہ اور جامع کام ایک خاتون اسکالر Natalia Prigarinan نے انجام دیا۔ پریگارینا روسی اقبالیات کی نامور شخصیت ہیں۔ ان کا روسی میں لکھا ”اقبال کی فلسفیانہ شاعری میں انسان دوستی“ مقالہ اور دو نہایت ہی عالمانہ کتابیں *Poetics of Iqbal's works* اور *Muhammad Iqbal's Poetry* خاص طور پر پسند کی گئیں۔ ان کتابوں میں مصنفہ نے اقبال کی شاعری اور اس کی شعری خصوصیات کا جامع تجزیہ کیا ہے۔ پریگارینا کی علامہ محمد اقبال پر تصانیف کا دوسرا پہلو کلام اقبال کے ترجمے اور نشر و اشاعت سے متعلق ہے۔ آپ نے ۱۹۸۱ء میں ”انتخاب کلام اقبال“ کے نام سے روسی میں ایک ضخیم کتاب مرتب کر کے شائع کی۔ اس کتاب میں علامہ کے دو سو تیس اشعار منتخب کیے گئے تھے۔ کتاب مصنفہ کے ایک خوبصورت پیش لفظ سے شروع ہوتی ہے، جہاں اقبال کی حیات اور کارناموں پر سیر حاصل بحث کی گئی ہے۔ علامہ پر نثالیہ پریگارینا کی دیگر کاوشوں میں ایک مضمون خاص طور پر قابل ذکر ہے۔ اس مضمون میں علامہ محمد اقبال کے کلام میں شعری اصطلاحات کا عمیق مطالعہ پیش کیا گیا ہے۔

۱۹۵۶ء میں ماسکو سے ہندوستانی شعراء کے کلام کے نام سے ایک کتاب شائع ہوئی جس میں ہندوستان کی مختلف زبانوں میں لکھے والے دس شعراء کا کلام شامل تھا۔ ان میں سب سے زیادہ جگہ اقبال کو دی گئی ہے۔ اس مجموعے میں شاعر مشرق کے ساڑھے چار سو اشعار کے روسی ترجمے دیے گئے ہیں۔

۱۹۸۲ء روسی اقبالیات کے حوالے سے بہت اہم رہا۔ اس سال ماسکو سے علامہ محمد اقبال پر کوئی بیس مقالوں پر مشتمل ایک عالمانہ مجموعہ شائع ہوا۔ اس میں روسی محققین کے علاوہ جرمنی کی مشہور اسکالر اناری شمیل، ہندوستان کے علی سردار جعفری اور جگن ناتھ آزاد کے پُر مغز مضامین بھی شامل ہیں۔ کتاب میں علامہ کی شخصیت اور ان کی بعض تصانیف کا تجزیہ زیر بحث آیا ہے جیسے جاوید نامہ، ”فریادِ امت“، گلشن راز جدید وغیرہ۔ کچھ مقالے تقابلی انداز میں تحریر کیے گئے ہیں۔ مثلاً ”جلال الدین رومی اور اقبال کا انسان کامل“، ”محمد اقبال اور گونے“، ”اقبال اور دانے“، ”نذیر احمد اور محمد اقبال“۔ یہ مقالے تحقیقی تجزیے کے اعتبار سے نہایت عمدہ ہیں۔ جناب جگن ناتھ کا مقالہ ”اقبال، اسلام اور موجودہ دور“ اپنی اہمیت کے حوالے سے خاص طور پر قابل توجہ ہے۔

ازبکستان میں بھی علامہ محمد اقبال پر کافی قابل توجہ کاوشیں سامنے آئیں، جن میں تحقیق اور ساتھ ساتھ ترجمے کے کام بھی ہیں۔ ازبک اقبالیات میں ڈاکٹر سعد اللہ یولداشیف کا نام سرفہرست ہے۔ علامہ محمد اقبال پر ان کے لکھے ہوئے مقالات کی تعداد بیس سے متجاوز ہے۔ موصوف کو اقبالیات کے موضوع پر پی ایچ ڈی کی ڈگری بھی ملی ہے۔ اُن کے مقالے کا نام تھا: *Iqbal's philosophy of life*۔ ان کی تحریروں کے کچھ عنوانات یہ ہیں: ”اقبال کے ہاں احترام آدمی“، ”علامہ کا فلسفیانہ شعور“، ”محمد اقبال“، ”اقبال فلسفی شاعر کی حیثیت سے“، ”محمد اقبال: آئیڈیل معاشرہ کے بارے میں“ وغیرہ۔ ان کے تحقیقی مقالات ازبکستان سے باہر بھی شائع ہوتے رہے۔ انھوں نے لاہور میں منعقدہ تیسری بین الاقوامی اقبال کانگریس (۱۹۹۸ء) میں شرکت کر کے ”وسط ایشیا، محمد اقبال کی نظر میں“ کے عنوان سے اپنا مقالہ پڑھا جو بعد میں وہاں سے شائع بھی ہوا۔ اس مقالے میں فاضل محقق لکھتے ہیں کہ محمد اقبال مشرق کے المیرونی، ابونصر فارابی اور ابن سینا جیسی عظیم ہستیوں سے کافی متاثر تھے اور اپنے تحقیقی مقالے *Development of*

Metaphysics in Persia کو مرتب کرنے میں ان حضرات کی فکر سے بھی کافی استفادہ کیا تھا۔ اس کے علاوہ سعد اللہ یولداشیف نے کچھ ایسے مقالے بھی تحریر کیے، جن میں علامہ محمد اقبال کا موازنہ مسلم مشرق کے مشہور علماء و فضلاء سے کیا گیا ہے۔ مثلاً ”ابونصر فارابی اور محمد اقبال کے ہاں آئیڈیل سوسائٹی کا تصور“۔

اقبال کے تعلق سے یولداشیف کا ایک اور قابل تحسین کام یہ ہے کہ انھوں نے شاعر کے اسی اشعار کا انتخاب کر کے انھیں از بیک زبان میں نامور شاعروں سے ترجمہ کروایا اور اپنے تعارفی کلمات کے ساتھ تاشقند سے کتابی شکل میں چھپوایا۔ یہ شعری مجموعہ از بیک قارئین میں بہت مقبول ہوا۔ پانچ ہزار کی تعداد میں شائع ہونے والی یہ کتاب ایک سال کے اندر ہی ختم ہو گئی۔

حال ہی میں علامہ محمد اقبال پر سعد اللہ یولداشیف کی ایک کتاب اقبال اکادمی لاہور نے شائع کی ہے۔ فاضل مصنف کو اسے مطبوعہ شکل دیکھنا نصیب نہیں ہوا۔ وہ اس سے پہلے ہی تاشقند میں اچانک انتقال کر گئے تھے۔ سعد اللہ یولداشیف کی وفات سے ازبکستان میں اقبال شناسی کو ناقابل تلافی نقصان ہوا ہے۔

۱۹۵۸ء میں تاشقند سے روسی زبان میں شعرائے ہند کے عنوان سے ایک ضخیم مجموعہ شائع ہوا جو برصغیر کی آٹھ زبانوں میں لکھنے والے پچاس شاعروں کے کلام پر مشتمل تھا۔ دلچسپ بات یہ ہے کہ اس کتاب میں بھی سب سے زیادہ جگہ علامہ محمد اقبال کے اشعار کو دی گئی تھی۔ ان میں اقبال کے ”ساقی نامہ“، ”جگنو“، ”شاعر“، ”چاند اور ستارے“، ”بہار“ اور بہت سی دیگر نظمیں شامل کی گئی ہیں۔

اس کے بعد بھی اقبال کے بعض اشعار ازبکستان کے ”پراودا واستوکا“، ”شرق یولدوزی“ اور دوسرے اخباروں اور جریدوں میں چھپتے رہے، جو یہاں کے قارئین میں بہت مقبول اور مشہور ہوئے۔

ازبکستان میں علامہ محمد اقبال پر دیگر محققین عاشر بانف اور آرتے توف کے مقالات بھی شائع ہوئے ہیں۔

جب پونیسکو نے ۱۹۷۷ء کو ”سال محمد اقبال“ کے طور پر منائے جانے کا اعلان کیا تو ازبکستان میں بھی اس حوالے سے متعدد تقریبات منعقد ہوئیں، مقالے لکھے اور پڑھے گئے۔ بعد میں تاشقند سے روسی زبان میں ایک کتاب محمد اقبال مشرق کا عظیم شاعر و مفکر شائع ہوئی۔ اس میں علامہ کے اشعار اور ان کے نظریات کی مختلف جہتیں اجاگر کرنے والے آٹھ مقالات شامل تھے۔ جیسے ”اقبال کی شاعری“، ”علامہ کے کلام میں وطن اور انسان“، ”اقبال کی سیاسی اور اجتماعی سرگرمیاں“، ”علامہ کا فلسفیانہ شعور“، ”شاعر کی حیات اور کارنامے“۔ اس مجموعے میں ایک مقالہ ”محمد اقبال آزادی پسند افغانوں کا ترجمان“ کے عنوان سے ہے۔ اس کے مؤلف ازبکستان کے نامور پشتو شناس ڈاکٹر عارف بیگ عثمان تھے۔ ڈاکٹر عارف نے اپنی ساری زندگی پشتو زبان و ادب کے مطالعے اور تبلیغ کے لیے وقف کیے رکھی ہے۔ اپنی تحقیق کے سلسلے میں انھوں نے کئی سال افغانستان میں بھی گزارے۔ فاضل محقق کی یہ دلی تمنا تھی کہ وہ سرحد کے اس پار یعنی پاکستان میں مقیم پختونوں کے طرز زندگی اور ان کی زبان و ادب پر بھی تحقیقی کام کریں۔ لیکن ان کی یہ آرزو دل ہی میں رہ گئی۔ ان کے اس خواب کو پورا کرنے کی سعادت ان کے صاحب زادے آئیگ عثمان کو نصیب ہوئی، جو آج کل پاکستان میں ازبکستان کے سفیر کی حیثیت سے اپنے فرائض سرانجام دے رہے ہیں۔

علامہ محمد اقبال اور اردو کے حوالے سے یہاں یہ وضاحت نامناسب نہ ہوگی کہ ازبکستان میں اردو زبان و ادب کی درس و تدریس ۱۹۴۷ء یعنی برصغیر کی آزادی کے زمانے سے لے کر اب تک باقاعدگی سے چلی آ رہی ہے۔

جب ۱۹۹۲ء میں ازبکستان میں ”تاشقند مشرقیاتی انسٹی ٹیوٹ“ نامی ایک بڑا تعلیمی ادارہ قائم کیا گیا تو شعبہ اردو بھی یہاں منتقل ہو کر اس کا جزو لاینفک بن گیا۔ اور آج تک وہ اپنے فرائض سرانجام دے رہا ہے۔

دو سال قبل اس شعبے میں ایک نہایت ہی خوش آئند اضافہ ہوا، جس کا انتظار ہمیں مدتوں سے تھا۔ سفارت خانہ پاکستان کی طرف سے اس انسٹی ٹیوٹ کے لیے تمام تدریسی ساز و سامان کے ساتھ ایک عمدہ ”پاکستان سنٹر“ بھی تعمیر کرایا گیا۔ جہاں آج کل اردو کی کلاسیں اور مختلف پروگرامات ہوتے ہیں۔

کئی سالوں سے ازبیک۔ پاکستان دوستی انجمن، مشرقیاتی انسٹی ٹیوٹ کے اساتذہ و طلبہ، پاکستانی سفارتخانے کے اشتراک و تعاون سے نومبر میں شاعر مشرق پر پروگرام منعقد کرتے آ رہے ہیں۔ اب اس نیک کام میں نئے قائم شدہ سنٹر کے ارکان بھی فعال شرکت کریں گے۔ امید ہے کہ اس میں یہ طرح طرح کی تقاریب آئندہ بھی ہوتی رہیں گی اور علامہ محمد اقبال کے ازبیک شائقین شاعر مشرق اور اردو زبان و ادب کی شمع فروزاں کیے رکھیں گے۔



اقبالیات مجلہ حکمت قرآن لاہور

مارچ ۱۹۸۲ء — جون ۲۰۰۹ء

سمیع الرحمن

مجلہ حکمت قرآن کا آغاز ڈاکٹر محمد رفیع الدین مرحوم نے کیا تھا۔ اس پرچے میں جہاں خصوصی طور پر قرآنیات کے حوالے سے مضامین شائع ہوتے رہے۔ اس کے ساتھ ساتھ عمومی مضامین کے علاوہ فکرِ اقبال کے حوالے سے بھی مضامین شائع ہوئے۔ اُن مضامین اقبالیات کا اشاریہ ان صفحات میں شائع کیا جا رہا ہے۔

حکمت قرآن ڈاکٹر محمد رفیع الدین کے بعد ڈاکٹر ابصار احمد، ڈاکٹر اسرار احمد کی زیر نگرانی شائع ہوتا رہا ہے۔ آج کل یہ حافظ عاکف سعید، حافظ عاطف وحید، حافظ خالد محمود خضر اور حافظ محمد زبیر کی مجلسِ ادارت میں شائع ہو رہا ہے۔

حیاتِ اقبال

| | | |
|-------------------|---|------------------|
| احمد افضل | علامہ اقبال سے ایک گفتگو | نومبر ۱۹۸۳/۲۱-۳۲ |
| ڈاکٹر ابصار احمد | علامہ محمد اقبال [اداریہ] | مارچ ۱۹۸۳/۵-۶ |
| راحت نسیم سوہدروی | علامہ اقبال کی حجاز مقدس کے لیے تڑپ | اپریل ۲۰۰۳/۶۷-۷۲ |
| راغب احسن | اقبال پر ایک محققانہ نظر اور ان کی نفسیاتی تشریح | دسمبر ۱۹۹۱/۱۶-۲۷ |
| شفقت رضوی | مکاتیب: سر محمد اقبال بنام مولانا سید سلیمان ندوی | مئی ۱۹۹۳/۶۳ |
| ظفر اقبال محسن | علامہ اقبال اور ڈاکٹر اسرار احمد کے تعلیمی نظریات [مترجم: محمد سردار اعوان] - ۲ | اپریل ۱۹۹۸/۳۳-۴۸ |
| ظفر اقبال محسن | علامہ اقبال اور ڈاکٹر اسرار احمد کے تعلیمی نظریات [مترجم: محمد سردار اعوان] - ۳ | مئی ۱۹۹۸/۴۵-۵۵ |
| ظفر اقبال محسن | علامہ اقبال اور ڈاکٹر اسرار احمد کے تعلیمی نظریات [مترجم: محمد سردار اعوان] - ۱ | مارچ ۱۹۹۸/۵۲-۸۷ |
| عبدالملک جامعی | اقبال کا مقام | جنوری ۱۹۸۸/۱۷-۲۱ |
| فرقان دانش خان | علامہ اقبال کے تصورات | اپریل ۱۹۹۹/۴۴-۵۰ |
| یوسف سلیم چشتی | حیات و سیرت اقبال، ایک اجمالی خاکہ | نومبر ۱۹۸۸/۳-۱۲ |

سعید الرحمن علوی (مبصر) علامہ اقبال اور مولانا محمد علی ازا بوسلمان شاہ جہان پوری

مئی ۱۹۹۳/۶۴

قرآن کریم اور اقبال

انور علی بخاری محاضرات قرآنی بعنوان افکار و پیغام اقبال اور قیام پاکستان اور انقلاب ایران اور پاکستان میں دستور

جون ۱۹۹۷/۵۳-۶۳

خلافت کی تکمیل [روداد]

| | | | |
|------------|--------|------------------|---|
| ۲۳-۵۹/۱۹۸۹ | جنوری | تنویر قیصر شاہد | قرآن کریم سے اقبال کی محبت |
| ۱۸-۱۴/۱۹۹۵ | مئی | تنویر قیصر شاہد | قرآن کریم سے اقبال کی محبت |
| ۵۱-۲۷/۲۰۰۱ | اپریل | ڈاکٹر اسرار احمد | دور حاضر کا ترجمان القرآن اور داعی قرآن: اقبال [خطاب] |
| ۶۴-۳۹/۱۹۸۸ | نومبر | سید نذیر نیازی | اقبال اور قرآن |
| ۱۴-۷/۱۹۹۵ | نومبر | محمد بدیع الزمان | دنیوی زندگی پر اقبال کے قرآنی تصورات |
| ۱۶-۹/۱۹۸۳ | فروری | محمد منور، مرزا | علامہ اقبال اور کتاب زندہ-۱ |
| ۲۰-۱۰/۱۹۸۳ | مئی | محمد منور، مرزا | علامہ اقبال اور کتاب زندہ-۲ |
| ۱۶-۱۱/۱۹۸۳ | جون | محمد منور، مرزا | علامہ اقبال اور کتاب زندہ-۳ |
| ۳۶-۳۱/۱۹۸۳ | جولائی | محمد منور، مرزا | علامہ اقبال اور کتاب زندہ-۴ |
| ۲۳-۹/۱۹۹۷ | نومبر | نعیم احمد خان | علامہ اقبال: ایک عظیم عارف قرآن |

افکار اقبال

| | | | |
|------------|-------|-------------------|---|
| ۲/۱۹۸۸ | نومبر | ادارہ | خصوصی اشاعت 'اقبال نمبر' [اداریہ] |
| ۱۶-۸/۱۹۸۹ | دسمبر | بھاسکر راج سکسینہ | علامہ اقبال کے انداز فکر پر ویدانت کا اثر |
| ۲/۲۰۰۷ | فروری | حافظ عاطف وحید | فکر اقبال تنقید کی زد میں [اداریہ] |
| ۲۸-۲۱/۲۰۰۳ | جنوری | حافظ عاکف سعید | اقبال اور دور اہلیت |
| ۲/۲۰۰۳ | جنوری | حافظ عاکف سعید | سال اقبال ۲۰۰۲ء [اداریہ] |
| ۴-۳/۱۹۸۷ | جنوری | حافظ عاکف سعید | محمد رفیع الدین کی کتاب حکمت اقبال [اداریہ] |
| ۲/۱۹۹۱ | جنوری | حافظ عاکف سعید | یوم اقبال [اداریہ] |

ڈاکٹر البصائر احمد کیا مذہب کا فلسفیانہ اعتبار سے امکان و جواز ہے؟ [تفہیم فکر اقبال]

مئی ۱۹۸۶/۳۱-۶۴

۱۱-۵/۱۹۸۷ جنوری یوم اقبال اور فکر اقبال ڈاکٹر البصائر احمد

ڈاکٹر اسرار احمد ہدایت قرآن کے چار پہلو اور قرآن کالج کا منصوبہ [..... فکر اقبال سے.....]

جون ۱۹۸۷/۳-۲۸

| | | |
|--------------------|--|------------------------|
| جولائی ۱۹۹۵ء/۷-۳۹ | علامہ اقبال اور ہم [ایک اہم اور خصوصی خطاب] | ڈاکٹر اسرار احمد |
| جون ۱۹۸۵ء/۳۵-۵۰ | علامہ اقبال کا پیغام اُمتِ مسلمہ کے نام | ڈاکٹر اسرار احمد |
| اگست ۱۹۹۸ء/۱۷-۴۰ | علامہ اقبال کے افکار و خیالات-۲ | ڈاکٹر اسرار احمد |
| جولائی ۱۹۹۸ء/۲۷-۴۲ | علامہ اقبال کے افکار و خیالات-۱ | ڈاکٹر اسرار احمد |
| جون ۱۹۸۹ء/۱۹-۴۳ | فکرِ اقبال کی روشنی میں حالاتِ حاضرہ اور ہماری قومی ذمہ داریاں | ڈاکٹر اسرار احمد |
| جنوری ۱۹۸۵ء/۲۷-۳۳ | خودی اور تعمیرِ معاشرہ | ڈاکٹر عبدالخالق |
| اپریل ۲۰۰۵ء/۳۸-۴۰ | نصیحت [علامہ اقبال کی ایک نظم] | سید قاسم محمود |
| نومبر ۲۰۰۰ء/۵۵-۵۷ | سیدنا صدیق اکبر ﷺ..... علامہ اقبال کی نگاہ میں | طارق محمود |
| جنوری ۱۹۹۶ء/۲۱-۲۷ | علامہ اقبال اور جاگیرداری نظام | عبدالغنی فاروق |
| اگست ۱۹۹۷ء/۲۵-۳۲ | حکیم الامت علامہ اقبال اور مسئلہ تقدیر | علاؤ الدین احمد |
| مئی ۱۹۸۲ء/۱۱-۱۳ | دیباچہ حکمتِ اقبال | محمد رفیع الدین |
| ستمبر ۱۹۹۶ء/۱۵-۲۲ | سائنس کی بے خدائیت کے خلاف اقبال کا جہاد | محمد رفیع الدین |
| جولائی ۲۰۰۳ء/۴۲-۴۶ | اقبال کی حکمت 'لا والہ' -۱ | محمد سہیل قریشی |
| اگست ۲۰۰۳ء/۱۹-۲۰ | اقبال کی حکمت 'لا والہ' -۲ | محمد سہیل قریشی |
| جولائی ۲۰۰۳ء/۴۲-۴۶ | علامہ اقبال کا حیات بخش پیغام: اگر خواہی حیات اندر خطر زری | محمد سہیل قریشی |
| اگست ۲۰۰۰ء/۳۲-۵۲ | عالمی سیاست اور علامہ اقبال کی پیش گوئیاں -۱ | محمد ندیم صدیقی |
| اکتوبر ۲۰۰۰ء/۶۴ | عالمی سیاست اور علامہ اقبال کی پیش گوئیاں -۲ | محمد ندیم صدیقی |
| مئی ۲۰۰۲ء/۳۱-۵۳ | علامہ اقبال اور پاکستانی قوم | محمد یونس جنجوعہ |
| جولائی ۱۹۸۳ء/۱۴-۲۴ | اسرارِ لا الہ بربانِ اقبال | منظف حسین |
| ستمبر ۲۰۰۳ء/۲۱-۳۳ | علامہ اقبال کی نظر میں عورت کا مقام | نغمہ زیدی |
| اگست ۱۹۹۶ء/۱۷-۳۴ | اقبال اور وحدت الوجود | یوسف سلیم چشتی |
| فروری ۲۰۰۲ء/۴۱-۵۵ | اقبال اور وحدت الوجود | یوسف سلیم چشتی |
| نومبر ۱۹۸۸ء/۱۳-۲۴ | فلسفہ اقبال، ایک اجمالی خاکہ [اسرارِ خودی] | یوسف سلیم چشتی |
| نومبر ۱۹۸۸ء/۲۵-۳۸ | ملتِ اسلامیہ کے نام اقبال کا پیغام [خلاصہ رموزِ بے خودی] | یوسف سلیم چشتی |
| اپریل ۲۰۰۵ء/۴۱-۴۸ | علامہ اقبال کا پیغام | یوسف سلیم چشتی |
| مئی ۲۰۰۶ء/۶۳-۶۴ | مثالی اُستاد (مع اقبال کے تعلیمی نظریات) از حافظ محبوب احمد | محمد یونس جنجوعہ (بہر) |

فلسفہ خودی [سلسلہ وار]

- محمد رفیع الدین اقبال کا مقامِ عظیم، سلسلہ نمبر ۶ ستمبر ۱۹۸۷ء / ۳۵-۴۸
- محمد رفیع الدین اقبال کے افکار، حکمتِ مغرب سے ماخوذ نہیں، سلسلہ نمبر ۷ اکتوبر ۱۹۸۷ء / ۳۹-۴۶
- محمد رفیع الدین آرزوئے حسن و علم کا باہمی تعلق، سلسلہ نمبر ۲ فروری ۱۹۸۷ء / ۵۹-۶۹
- محمد رفیع الدین حکمتِ اقبال پر ایک عمومی نظر، سلسلہ نمبر ۱ جنوری ۱۹۸۷ء / ۳۳-۴۳
- محمد رفیع الدین حکمتِ اقبال کی خصوصیت، سلسلہ نمبر ۴ مئی ۱۹۸۷ء / ۴۳-۵۴
- محمد رفیع الدین خودی اور ذکر، سلسلہ نمبر ۶۵ جون ۱۹۹۵ء / ۷-۱۵
- محمد رفیع الدین خودی اور رحمتہ للعالمین، سلسلہ نمبر ۲۹ تا ۲۲ اگست ۱۹۹۰ء / ۳۹-۴۴، ستمبر ۱۹۹۰ء / ۳۷-۴۲، اکتوبر ۱۹۹۰ء / ۴۸-۴۳، نومبر ۱۹۹۰ء / ۲۷-۳۲، دسمبر ۱۹۹۰ء / ۲۵-۳۰، جنوری ۱۹۹۱ء / ۲۹-۳۸
- محمد رفیع الدین خودی اور سائنس، سلسلہ نمبر ۳۱ تا ۳۲ مارچ ۱۹۹۱ء / ۲۵-۳۳، جون ۱۹۹۱ء / ۲۸-۳۶، جولائی ۱۹۹۱ء / ۳۲-۴۰
- محمد رفیع الدین خودی اور سوشلزم، سلسلہ نمبر ۵۶ تا ۴۹ مئی ۱۹۹۳ء / ۱۲-۱۸، جون ۱۹۹۳ء / ۲۵-۳۲، جولائی ۱۹۹۳ء / ۳۱-۴۲، اگست ۱۹۹۳ء / ۱۷-۲۷، ستمبر ۱۹۹۳ء / ۱۵-۳۰، اکتوبر ۱۹۹۳ء / ۳۲-۴۲، نومبر ۱۹۹۳ء / ۴۲-۴۸، جون ۱۹۹۴ء / ۷-۱۶
- محمد رفیع الدین خودی اور عقل، سلسلہ نمبر ۳ فروری ۱۹۹۱ء / ۳۱-۴۰
- محمد رفیع الدین خودی اور علومِ مروجہ، سلسلہ نمبر ۶۳ تا ۵۷ جولائی ۱۹۹۴ء / ۱۰-۲۶، ستمبر ۱۹۹۴ء / ۲۳-۳۷
- اکتوبر ۱۹۹۴ء / ۹-۱۴، نومبر ۱۹۹۴ء / ۱۴-۲۰، دسمبر ۱۹۹۴ء / ۳۰-۳۶، جنوری ۱۹۹۵ء / ۲۶-۳۳، فروری ۱۹۹۵ء / ۵۳-۶۰، مئی ۱۹۹۵ء / ۱۹-۲۶
- محمد رفیع الدین خودی اور فلسفہ سیاست، سلسلہ نمبر ۴۸ تا ۴۳ اکتوبر ۱۹۹۲ء / ۱۶-۲۴، نومبر ۱۹۹۲ء / ۳۱-۴۰، جنوری ۱۹۹۳ء / ۷-۱۴، فروری ۱۹۹۳ء / ۲۳-۳۲، مارچ ۱۹۹۳ء / ۴۶-۶۴
- محمد رفیع الدین خودی اور فلسفہ اخلاق، سلسلہ نمبر ۳۵، ۳۴ اگست ۱۹۹۱ء / ۲۰-۲۵، ستمبر ۱۹۹۱ء / ۲۱-۲۸
- محمد رفیع الدین خودی اور فلسفہ تاریخ، سلسلہ نمبر ۲۳ تا ۲۱ مارچ ۱۹۹۰ء / ۳۲-۳۶، جون ۱۹۹۰ء / ۲۷-۳۲، جولائی ۱۹۹۰ء / ۳۶-۴۲
- محمد رفیع الدین خودی اور نشرِ توحید، سلسلہ نمبر ۴۳ ستمبر ۱۹۹۲ء / ۱۰-۱۸
- محمد رفیع الدین خودی اور آرٹ، سلسلہ نمبر ۳۷، ۳۶ اکتوبر ۱۹۹۱ء / ۲۶-۳۸، نومبر ۱۹۹۱ء / ۱۳-۲۲
- محمد رفیع الدین خودی کا انقلاب، سلسلہ نمبر ۴۲ تا ۳۸ دسمبر ۱۹۹۱ء / ۲۸-۳۶، فروری ۱۹۹۲ء / ۳۱-۴۷، مارچ ۱۹۹۲ء / ۴۷-۶۰، مئی ۱۹۹۲ء / ۱۵-۲۲، جون ۱۹۹۲ء / ۳۹-۴۹

محمد رفیع الدین خودی کی حقیقت، سلسلہ نمبر ۲۳۹

دسمبر ۱۹۸۷/۲۱-۳۲،

فروری ۱۹۸۸/۵۷-۷۰،

۱۹۸۸/۴۴-۶۰،

جون ۱۹۸۸/۳۸-۵۰، جولائی ۱۹۸۸/۵۸-۶۴، اگست

اکتوبر ۱۹۸۸/۱۷-۲۳، دسمبر ۱۹۸۸/۴۱-۵۰، جنوری ۱۹۸۹/۳۷-۴۶،

نومبر ۱۹۸۹/۵۷-۶۲

جولائی ۱۹۸۹/۵۳-۶۴، ستمبر ۱۹۸۹/۵۱-۶۲، اکتوبر ۱۹۸۹/۱۴-۱۹،

جولائی ۱۹۸۷/۵۳-۶۲

محمد رفیع الدین غلط فلسفہ بھی غلط محبت سے پیدا ہوتا ہے، سلسلہ نمبر ۵

نومبر ۱۹۸۷/۴۷-۵۵

محمد رفیع الدین فلسفہ خودی کی تشریح ہمیشہ ترقی کرتی رہے گی، سلسلہ نمبر ۸

اپریل ۱۹۸۷/۲۱-۳۰

محمد رفیع الدین وجدان اور عقلی استدلال کا تعلق، سلسلہ نمبر ۳

شاعری

اپریل ۲۰۰۵/۳۸-۴۰

سید قاسم محمود نصیحت [علامہ اقبال کی ایک نظم]

اپریل ۱۹۹۵/۲۹-۳۵

عبدالعزیز بخاری علامہ اقبال کے ایک شعر کی تشریح [خرد نے کچھ بھی دیا.....]

نومبر ۱۹۹۱/۵۱-۵۶

عصمت جاوید عکس اسرار خودی [منظوم ترجمہ اسرار خودی، یعنی فلسفہ خودی] تمہید-۱

فروری ۱۹۹۲/۴۹-۵۰

عصمت جاوید منظوم ترجمہ اسرار خودی - حیات خودی اور تخلیق مقاصد-۳

دسمبر ۱۹۹۱/۴۹-۵۰

عصمت جاوید منظوم ترجمہ اسرار خودی - خودی اور تعینات وجود-۲

جنوری ۱۹۹۳/۶۳-۶۴

عصمت جاوید منظوم ترجمہ اسرار خودی - خودی اور مفلسی-۵

مارچ ۱۹۹۲/۹۳-۹۶


عصمت جاوید منظوم ترجمہ اسرار خودی - عشق اور استحکام خودی-۴

جون ۱۹۹۵/۲۵-۳۰

نسیم الدین خواجہ علامہ اقبال کے ایک شعر کی تشریح [اے طائر! ہوتی اس رزق.....]

ستمبر ۱۹۹۵/۲۳-۲۸

نسیم الدین خواجہ علامہ اقبال کے دو شعروں کی تشریح



اقبالیاتی ادب

علمی مجلات میں شائع شدہ مقالات کی فہرست

ادارہ

- ڈاکٹر لطف الرحمن فاروقی، ”بنگلہ دیش میں مطالعہ اقبال: مشکلات و امکانات“، دعوتِ اسلام آباد، اپریل ۲۰۱۰ء، ص ۸۰-۵۴۔
- ڈاکٹر زاہد منیر عامر، ”شام میں پیام اقبال کی صبح“، اخبار اردو، اسلام آباد، مارچ ۲۰۱۰ء، ص ۳۱-۲۸۔
- ڈاکٹر زاہد منیر عامر، ”بنان، اردو اور اقبال“، اخبار اردو، اسلام آباد، اپریل ۲۰۱۰ء، ص ۷-۲۔
- ڈاکٹر رفیع الدین ہاشمی، ”دانش گاہ تہران میں ذکر اقبال“، اخبار اردو، اسلام آباد، جولائی ۲۰۱۰ء، ص ۱۰-۸۔
- ڈاکٹر محمد قمر اقبال، ”اقبال اور قرارداد پاکستان“، قومی ڈائجسٹ، لاہور، مارچ ۲۰۱۰ء، ص ۱۲۲-۱۲۰۔
- ابرار خٹک، ”ایران میں اقبال شناسی ۱۹۵۰ء-۱۹۵۸ء تک: چند توجہ طلب پہلو“، المعارف، ادارہ ثقافت اسلامیہ، لاہور، جنوری - مارچ ۲۰۱۰ء، ص ۸۷-۷۱۔
- پروفیسر عالم خوند میری، ”زماں — اقبال کے شاعرانہ عرفان کے آئینے میں“، المعارف، ادارہ ثقافت اسلامیہ، لاہور، جنوری - مارچ ۲۰۱۰ء، ص ۵۵-۳۳۔
- ڈاکٹر عائشہ جلال (ترجمہ: مراد علی شاہ)، ”مسلم شناخت اور جنوبی ایشیا“، اجتمہاد، اسلامی نظریاتی کونسل، اسلام آباد، جنوری ۲۰۱۰ء، ص ۹۴-۸۷۔
- ڈاکٹر رفیع الدین ہاشمی، ”جسٹس (ر) ڈاکٹر جاوید اقبال - ایک تعارف“، پیغام آشنا، ثقافتی تونصلیٹ اسلامی جمہوریہ ایران، اسلام آباد، جنوری - مارچ ۲۰۱۰ء، ص ۲۱۱-۱۹۹۔
- محمد شعیب، ”علامہ اقبال کے طنزیہ و نظریاتی کلام پر ایک نظر“، پیغام آشنا، ثقافتی تونصلیٹ اسلامی جمہوریہ ایران، اسلام آباد، جنوری - مارچ ۲۰۱۰ء، ص ۱۹۸-۱۹۰۔
- ڈاکٹر سید وسیم الدین، ”خطبہ الہ آباد کا تحقیقی مطالعہ“، قومی زبان، انجمن ترقی اردو پاکستان، کراچی، اپریل ۲۰۱۰ء، ص ۱۲-۹۔
- انعم نواز، ”اقبال، اردو اور مشرقی ثقافت“، قومی زبان، انجمن ترقی اردو پاکستان، کراچی، اپریل ۲۰۱۰ء، ص ۸-۵۔
- شاہد بخاری، ”علامہ اقبال یادگاری خطبہ“، ادب لطیف، لاہور، مارچ - اپریل ۲۰۱۰ء، ص ۱۴۵-۱۴۱۔
- پروفیسر عبدالجبار شاہ کر، ”عالمی تہذیبی کشمکش اور علامہ اقبال“، معارف فیچر سروس، کراچی، یکم جنوری ۲۰۱۰ء، ص ۱۳-۱۰۔ ماخوذ از دعوت، اسلام آباد، اپریل ۲۰۱۰ء۔
- ثاقب اکبر، ”آنے والی نسلیں اقبال کو انگریزی میں پڑھیں گی!“، معارف فیچر سروس، کراچی، ۱۶ مئی

۲۰۱۰ء، ص ۹۔

- ڈاکٹر فریح الدین ہاشمی، ”علامہ اقبال اور مسئلہ فلسطین“، ترجمان القرآن، لاہور، جون ۲۰۱۰ء، ص ۷۰-۶۳۔
- اداریہ، ”اقبال کا تصور پاکستان اور فرزندِ اقبال“، الاقرباء، اسلام آباد، اپریل۔ جون ۲۰۱۰ء، ص ۱۵-۵۔
- سیدہ نعمہ زیدی، ”اقبال کا تصور زندگی“، الاقرباء، اسلام آباد، اپریل۔ جون ۲۰۱۰ء، ص ۵۴-۴۵۔
- میررضی، ”علامہ اقبال کے لندن میں شب وروز“، پاک جمہوریت، لاہور، [وزارت اطلاعات و نشریات پاکستان کا جریدہ]، مئی ۲۰۱۰ء، ص ۳۴-۳۱۔
- حافظ شاہد رسول، ”زندگی کی حقیقت اور اقبال کے نظریات“، پاک جمہوریت، لاہور، [وزارت اطلاعات و نشریات پاکستان کا جریدہ]، مئی ۲۰۱۰ء، ص ۳۷-۳۵۔
- سید ابوالحسن ندوی، ”اقبال کی شخصیت کے تخلیقی عناصر“، پاک جمہوریت، لاہور، [وزارت اطلاعات و نشریات پاکستان کا جریدہ]، مئی ۲۰۱۰ء، ص ۴۰-۳۸۔
- ڈاکٹر محمد سلیم، ”علامہ محمد اقبال اور میر غلام بھیک نیرنگ“، ماہ نو، اسلام آباد، [وزارت اطلاعات و نشریات پاکستان کا جریدہ] جولائی ۲۰۱۰ء، ص ۱۲-۹۔
- محمد موسیٰ بھٹو، ”اقبال کا فلسفہ عشق اور اس کے اسرار و رموز“ (آخری قسط)، بیداری، حیدرآباد سندھ، جنوری ۲۰۱۰ء، ص ۶۸-۶۹۔
- ڈاکٹر خواجہ حمید یزدانی، ”شرح بانگ درا“، نظریہ پاکستان، لاہور، اپریل ۲۰۱۰ء، ص ۴۔
- محمد حنیف شاہد، ”ملت کے دو عظیم رہنما“، نظریہ پاکستان، لاہور، اپریل ۲۰۱۰ء، ص ۱۰-۵۔
- ڈاکٹر خلیفہ عبدالکلیم، ”علامہ اقبال — جیسا میں نے انہیں دیکھا“، نظریہ پاکستان، لاہور، اپریل ۲۰۱۰ء، ص ۱۱-۱۲۔
- ناصر زیدی، ”علامہ اقبال کی شگفتہ بیابانیاں“، نظریہ پاکستان، لاہور، اپریل ۲۰۱۰ء، ص ۱۶-۱۵۔
- ایم۔ آر۔ عمرانی، ”حکیم الامت علامہ اقبال پر ایک محققانہ نظر“، نظریہ پاکستان، لاہور، اپریل ۲۰۱۰ء، ص ۱۷-۲۰۔
- پروفیسر منظور الحق، ”جوانوں کو پیروں کا استاد کر“، نظریہ پاکستان، لاہور، اپریل ۲۰۱۰ء، ص ۲۳-۲۱۔ بحوالہ اردو ڈائجسٹ، لاہور، ۲۰۰۶ء،
- کلیم اختر، ”علامہ محمد اقبال کا تحریک حریت کشمیر سے تعلق“، نظریہ پاکستان، لاہور، اپریل ۲۰۱۰ء، ص ۲۴-۲۹۔
- صاحبزادہ سلطان احمد علی، ”خانقاہی نظام۔ حضرت سلطان باہو اور علامہ محمد اقبال کے افکار کا جائزہ“، نظریہ پاکستان، لاہور، اپریل ۲۰۱۰ء، ص ۴۱-۳۶۔
- افضل مظہر انجم، ”اقبال کی فکر، قائد اعظم کی لیڈرشپ“، نظریہ پاکستان، لاہور، ستمبر ۲۰۱۰ء، ص ۲۱-۱۹۔
- ڈاکٹر سید محمد اکرم اکرام، ”اسلام، پاکستان اور اسلام“، تہذیب الاخلاق، اپریل ۲۰۱۰ء، ص ۹-۶۔

- محمد شریف بقا، ’علامہ اقبال کے یورپی اساتذہ کرام‘، تمہذیب الاخلاق، لاہور، اپریل ۲۰۱۰ء، ص ۲۵-۲۰۔
- غلام محمد، ’بہادر یار جنگ اور فکر اقبال‘، تمہذیب الاخلاق، لاہور، اپریل ۲۰۱۰ء، ص ۳۱-۲۸۔
- پروفیسر عبدالمنعمی، ’اقبال اور عالمی ادب‘، ضیائے آفاق، لاہور، جنوری۔ جولائی ۲۰۱۰ء، [شائع شدہ کتاب کو قسط وار شائع کیا جا رہا ہے]۔
- انتخاب، ’علامہ اقبال کی زندگی کا ایک دن‘ [علامہ کے خادم علی بخش کے ایک انٹرویو سے اقتباس]، علم و آگہی، فیصل آباد، اپریل ۲۰۱۰ء، ص ۲۲۔
- پروفیسر محمد منور، ’علامہ اقبال۔ مرد یقین‘، نوائے جرس، لاہور، [قسط اول] جنوری ۲۰۱۰ء، ص ۷-۶۔ [قسط دوم] اپریل ۲۰۱۰ء، ص ۸-۷۔
- انتخاب، ’اقبال کا تصور تعلیم‘، نوائے جرس، لاہور، [قسط اول] مئی ۲۰۱۰ء، ص ۹-۶۔



تبصرہ کتب

ارمغان ڈاکٹر افتخار احمد صدیقی، مرتبین: پروفیسر رفیع الدین ہاشمی، ڈاکٹر عزیز ابن الحسن، ناشر: شعبہ اردو پنجاب یونیورسٹی، اورینٹل کالج، لاہور، ۲۰۰۹ء، صفحات: ۳۱۲، قیمت: ۳۰۰ روپے (مجلد)۔

شعبہ اردو، پنجاب یونیورسٹی اورینٹل کالج، لاہور نے اپنے سابقہ اساتذہ کی خدمات کے اعتراف میں ارمغان پیش کرنے کا سلسلہ ۲۰۰۲ء سے جاری کر رکھا ہے۔ اگرچہ یہ سلسلہ بہت دیر سے شروع ہوا اور اس کے درمیانی وقفے بھی نسبتاً طویل رہے ہیں، لیکن اس قابل قدر روایت کا تسلسل خوش آئند ہے۔ ڈاکٹر تحسین فراقی کے بقول: ”زندہ معاشرے اور بیدار مغز افراد اپنے پچھڑنے والوں کو ہمیشہ یاد کرتے اور ان کی چھوڑی ہوئی روشنی سے اپنے دیے جلانے کا اہتمام کرتے رہتے ہیں“ (ص ۲۷)؛ چنانچہ ارمغان شہیرانی [حافظ محمود شیرانی] (فروری ۲۰۰۲ء) اور ارمغان ڈاکٹر سید عبداللہ (اکتوبر ۲۰۰۵ء) کے بعد شعبہ اردو نے اسی تسلسل میں ارمغان ڈاکٹر افتخار احمد صدیقی پیش کی ہے۔ اور یہ بات مزید اطمینان کا باعث ہے کہ مستقبل میں ارمغان سید وقار عظیم، ارمغان ڈاکٹر عبادت بریلوی اور ارمغان سجاد باقر رضوی کا وعدہ بھی دہرایا گیا ہے۔

ارمغان کے پہلے حصے میں ڈاکٹر خواجہ محمد زکریا، ڈاکٹر تحسین فراقی، ڈاکٹر رفیع الدین ہاشمی، ڈاکٹر سیف اللہ خالد اور سلمیٰ صدیقی کے ڈاکٹر افتخار احمد صدیقی کے بارے میں مضامین شامل ہیں، جب کہ اسی حصے کے آخر میں صدیقی صاحب کی غیر مطبوعہ آپ بیتی کے منتخب حصے پیش کیے گئے ہیں۔

ڈاکٹر خواجہ محمد زکریا نے ستمبر ۱۹۶۰ء سے ڈاکٹر افتخار احمد صدیقی کی رحلت تک ان سے اپنے تعلقات اور یادداشتوں کو بڑی وضاحت سے بیان کیا ہے، جب کہ مضمون کے دوسرے حصے میں ان کے علمی کارناموں کا تعارف پیش کیا ہے۔ خواجہ صاحب نے محض تصانیف و تالیفات کا تعارف ہی نہیں کرایا، بلکہ ان پر بڑی دیانت داری سے تنقیدی نگاہ بھی ڈالی ہے۔

’بیاد افتخار احمد صدیقی‘ اپنے مندرجات اور انداز بیان کے اعتبار سے پُر اثر مضمون ہے۔ ڈاکٹر تحسین فراقی نے اپنے اس مضمون کا آغاز و اختتام موت کی سنگینی اور اس کے اثرات کے حوالے سے اچھوتے انداز میں کیا ہے۔ انھوں نے ڈاکٹر صاحب کی تحقیق، تدوین، ترتیب، تراجم اور شاعری کے ساتھ ساتھ ان کی زندگی کے بعض اہم واقعات نہایت اختصار، لیکن جامعیت سے بیان کیے ہیں۔ صدیقی صاحب کے حافظے کے انحطاط سے رونما ہونے والی صورت حال کو صاحب مضمون نے بڑی دل گرفتگی سے قلم بند کیا ہے، بلاشبہ حقیقی جذبات نگاری اور مؤثر انداز بیان کے اعتبار سے یہ مضمون چیزے و گریے ہے۔

’افتخار احمد صدیقی: بے لوث معلم بے بدل محقق‘ میں ڈاکٹر رفیع الدین ہاشمی نے اپنے زمانہ طالب علمی سے وابستہ اپنی یادوں کے حوالے سے بطور معلم اور بطور متحن، صدیقی صاحب کی شخصیت کے بعض پہلوؤں سے پردہ اٹھایا ہے، ان کے خطوط کی مدد سے ان کی علمی و ادبی صلاحیتوں کے عدم اعتراف سے رونما ہونے والے ایسے کا ذکر کیا ہے۔ جزیات نگاری، استخراج نتائج اور دل چسپی کے اعتبار سے یہ ایک عمدہ اور پُر اثر تحریر ہے۔ مضمون کے آخر میں صدیقی صاحب کے گیارہ خطوط (مع حواشی و تعلیقات) پیش کیے گئے ہیں، جن سے صدیقی صاحب کے کئی

منصوبوں، خواہشات، رویوں اور اسلوب حیات کا اندازہ ہوتا ہے۔

پروفیسر سیف اللہ خالد نے اپنے مضمون میں ڈاکٹر افتخار احمد صدیقی کے ان ایام کو یاد کیا ہے، جو انھوں نے اسلامیہ کالج، لاہور میں گزارے تھے۔ صدیقی صاحب کی غیر مطبوعہ خودنوشت نقوش دوام کے اقتباسات پر مشتمل یہ مضمون بہت سی تلخ و شیریں یادوں کو سمیٹے ہوئے ہے۔

بقول مرتب، ڈاکٹر افتخار احمد صدیقی کی خودنوشت تقریباً سو صفحات پر مشتمل ہے، جس میں آبا و اجداد، بچپن، لڑکپن، تعلیمی مراحل، ہجرت، ملازمت، اسلامیہ کالج، یونیورسٹی اور نیشنل کالج اور اسلامیہ یونیورسٹی کے حوالے سے صدیقی صاحب نے اپنے تفصیلی حالات اور مشاہدات و تجربات قلم بند کیے ہیں۔ مرتب نے اس کے کچھ منتخب حصے پیش کیے ہیں، جن سے قارئین کو مرحوم کے مراحل حیات اور افتادِ طبع اور مقاصد حیات کی تکمیل کے لیے ان کی جدوجہد کا کچھ اندازہ ہو سکے گا۔ (ص ۹۶-۹۷)

بائیس صفحات پر پھیلے ہوئے یہ اقتباسات اس لحاظ سے بہت اہم ہیں کہ مرتب نے اس بات کی کامیاب کوشش کی ہے کہ قاری ان انتخابات کے مطالعے کے نتیجے میں صدیقی صاحب کے تمام حالات سے نہ سہی، تمام مراحل حیات سے ضرور شناسا ہو جائے۔

’روشنی کا سفر‘ میں سہلی صدیقی نے جس کرب اور خلوص سے اپنے والد گرامی کو یاد کیا ہے، وہ اندازِ تحریر بجائے خود تڑپا دینے والا ہے۔ سہلی نے بجا طور پر ایک بیٹی کے جذبات کی عکاسی کی ہے اور حقیقی معنوں میں اپنے والد کی یاد آوری کا حق ادا کر دیا ہے۔ انہیں بات کہنے کا سلیقہ بھی آتا ہے اور گفتگو کو پُر تاثر بنانے کا ہنر بھی۔ والد کی اہم تر ہوتی ہوئی ذہنی حالت کے پس منظر میں ایک بیٹی کی نفسیاتی کیفیات اور ذہنی کرب کا اس سے بہتر بیان شاید ہی ممکن ہو۔

ارمغان کا دوسرا حصہ صدیقی صاحب کے پسندیدہ موضوعات، بلند پایہ اور معیاری مضامین پر مشتمل ہے۔ مضمون نگاروں میں ایک طرف ہماری تحقیقی روایت کے امین دکھائی دیتے ہیں تو دوسری جانب تازہ واردانِ تحقیق اپنی کاوشوں کے ساتھ موجود ہیں۔ ڈاکٹر حنیف نقوی، پروفیسر عبدالحق اور ڈاکٹر عارف نوشا ہی کے مضامین خالص تحقیقی نوعیت کے ہیں۔ یہ مضامین اپنے مندرجات اور نتائج کے اعتبار سے خاصے کی چیز ہیں۔

ڈاکٹر حنیف نقوی نے ’غالب سے منسوب تین جعلی تحریریں‘ کے نام سے اپنے مضمون میں صفدر مرزا پوری کے دریافت کردہ غالب کے دو خطوط (بنام: مولانا احمد حسین بیٹا مرزا پوری) اور پتنگ کے موضوع پر غالب کی قدیم ترین نظم کو قوی دلائل کے ساتھ جعلی قرار دیا ہے۔ محقق کے نزدیک تحقیق کا بنیادی اصول یہ ہے کہ اگر کوئی راوی صریحاً غلط بیانی یا جعل سازی کا مرتکب پایا جائے تو اس کی کوئی روایت قبول نہیں کی جاسکتی۔ صفدر مرزا پوری، غالب کے دو خطوط وضع کر کے اپنی ثقاہت کا بھرم کھو چکے ہیں..... یہاں یہ وضاحت بھی بے محل نہ ہوگی کہ صفدر مرزا پوری لکھنؤ میں وصل بلگرامی کی قیام گاہ کی اس محفل کے مستقل شرکاء میں شامل تھے، جس میں اسی صاحب احباب کی فرمائش پر اکثر غالب کا غیر مطبوعہ کلام پیش کرتے رہتے تھے۔ (ص ۱۳۲-۱۳۳) ڈاکٹر حنیف نقوی کی اس تحقیق کو غالبیات میں بلا تامل ایک اضافہ قرار دیا جاسکتا ہے۔

”تذکرہ الہی کا نایاب اور واحد خطی نسخہ“ میں پروفیسر عبدالحق نے میر الہی ہمدانی کے حالات زندگی، معاصرین و اکابرین کی آراء، تذکرہ الہی کا تعارف اور دیگر نسخوں سے اس کا تقابل پیش کیا ہے۔ ان کے خیال میں: ”فردِ واحد کی

فن کاروں کی جامع فہرست سازی، معلومات کی فراہمی، تخلیقات کا استناد کے ساتھ انتخاب اور انتقاد، ہمت اور حوصلے کی دلیل ہے۔‘‘ محقق کا یہ کہنا بجا ہے کہ میرا الہی ہمدانی جیسے ادبی تاریخ کے گنجینہ گہر شاعری میں کم سہی، مگر ادبی تاریخ کے مؤرخوں اور محافظوں کی صف میں ممتاز اور محترم مقام کے مالک ہیں۔ ان کی رائے میں: ’’اگر فردوسی و انوری و سعدی تخلیق کی تثلیث ہیں تو عونی و اوحدی اور میرا الہی تاریخ و تنقید کے سہ تن پیہر اند کیوں نہیں؟‘‘ (ص ۱۴۲)

ڈاکٹر عارف نوشا ہی نے اپنے مضمون ’ثواب المناقب اولیاء اللہ‘ میں مولانا روم اور ان کے خاندان اور وابستگان پر ایک جامع ترین ماخذ، یعنی شمس الدین احمد افلاکی عارفی (م: ۶۱۷ھ) کی قابل قدر تالیف: مناقب المعارفین کی ایک اہم تلخیص ثواب المناقب اولیاء اللہ (از عبدالوہاب بن جلال الدین محمد ہمدانی) کا تعارف پیش کیا ہے۔ فاضل محقق نے دنیا کے مختلف کتب خانوں میں اس تلخیص کے تین غیر مطبوعہ قلمی نسخوں کی نشاندہی بھی کی ہے، جن کی بنیاد پر انھوں نے ایک مستند نسخہ مرتب کر کے شائع کرنے کا عندیہ دیا ہے۔

اقبالیاتی حوالے سے غلام رسول ملک، ڈاکٹر بصیرہ عنبرین، ڈاکٹر ارشد محمود ناشاد اور ڈاکٹر خالد ندیم کی تحریریں شامل ہیں۔

پروفیسر غلام رسول ملک کے تحقیقی و تجزیاتی مضمون کو اگر مرغان کی تابندہ تر تحریر قرار دیا جائے تو بے جا نہ ہوگا۔ انھوں نے چھ صفحات کو محیط اپنے مختصر مضمون میں اردو کی نعتیہ شاعری کے مرکزی خیال کو گرفت میں لیتے ہوئے اقبال کے ادراک و تخیل اور قلب و روح میں جاگزیں مقام مصطفوی کی نشان دہی کی کوشش کی ہے۔ ان کے خیال میں ’’اقبال کی نعتیہ شاعری (بلکہ حق یہ ہے کہ ان کی تمام شاعری) میں مقام محمدی کا یہ عرفان وسیع تر، جمیل تر اور مؤثر تر انداز میں سامنے آیا ہے۔ انھوں نے مقام محمدی کی جامعیت اور ان کے انقلابی کارنامے کے مختلف ابعاد کا احاطہ کیا ہے اور پھر دیوانہ و اپنی عقیدت مندیاں اس پر نچھاور کی ہیں۔‘‘ (ص ۱۵۷)

ڈاکٹر بصیرہ عنبرین کا شمار اگرچہ نوواردان اقبالیات میں ہوتا ہے، لیکن ان کی تحریروں میں علمی متانت، تحقیقی سنجیدگی اور اسلوبیاتی سٹائنگ سے ان کے درخندہ ادبی مستقبل کی نشان دہی ہوتی ہے۔ علامہ اقبال کا علامتی اسلوب میں انھوں نے کلام اقبال کے علامتی نظام کو سمجھنے کی کوشش کی ہے۔ شاپین، لالہ، پروانہ، جگنو، نے، خون جگر، ساقی، آہو اور فقر جیسی علامات اور ان کے تلازمات اور اسی طرح بطور تلخیص معاشرتی، سیاسی، جغرافیائی، تہذیبی، علمی اور مذہبی شخصیات اور ان کے علامتی اظہار پر سیر حاصل گفتگو کے بعد انھوں نے یہ نتیجہ اخذ کیا ہے کہ اسلامی ثقافت و تہذیب کے باطن میں جھانکنے میں یہ علامتیں معاون ٹھہرتی ہیں۔ تلمیحی کردار بڑی سہولت کے ساتھ علامتی کرداروں میں مبدل ہو گئے ہیں۔ ان مرکزی علامتوں کی موجودگی نے کلام اقبال میں فکری عناصر پیدا کرنے کے ساتھ ساتھ اسے فنی اعتبار سے بھی حسن و عذوبت کا موقع بنا دیا ہے۔ مزید برآں ’’اقبال کے علامتی اشعار میں تشبیہ، استعارہ، تجسیم، تمثیل اور تمثال جیسے دل کش عناصر کی آمیزش نے عجیب و غریب رنگ دکھائے ہیں اور ان کی وساطت سے علامہ کے مواقف زیادہ نکھر کر سامنے آئے ہیں۔ یوں ایک بڑی سطح پر دیکھیں تو اقبال کی شاعری خود ایک علامت بن گئی ہے

— تحریک، تیقن اور انقلاب کی علامت!‘‘ (ص ۱۹۶-۱۹۷)

ڈاکٹر ارشد محمود ناشاد اردو غزل کا تکنیکی، بیہشتی اور عروضی سفر کے توسط سے اپنی علمی صلاحیتوں کا اظہار کر چکے ہیں۔ ’’اقبال کا ایک شاگرد اور مقلد: اسلم‘‘ میں ناشاد اپنے دائرہ تحقیق کی وسعتوں کا احساس دلانے میں کامیاب رہے ہیں۔ زیر نظر مضمون میں انھوں نے محمد اسلم خان کا تعارف کرایا ہے، جو غالباً اقبال سے اصلاح لیتے

رہے۔ بقول محقق: ”اسلم محض فکرِ اقبال کے خوشہ چیں اور مقلد نہیں، بلکہ لفظیات، اسالیب بیان، تکنیک، ہیئت اور فن کے دیگر آرائشی عناصر کے استعمال میں بھی وہ اقبال کی پیروی کرتے دکھائی دیتے ہیں“۔ (ص ۲۶۶) چنانچہ اسلم کے ہاں موضوعات و عنایں کے ساتھ ساتھ اس کے مجموعہ کلام کے نام (نغمہ جاوید) میں بھی فیضانِ اقبال کی جلوہ گری محسوس کی جاسکتی ہے۔ اگرچہ اس قسم کی تقلیدی روش کو اقبال کے پیغامِ خودی سے متصادم قرار دیا جاسکتا ہے، اسی لیے علم و ادب کی دنیا میں ایسی روش حسینی کلمات کی مستحق نہیں ٹھہرتی، تاہم محقق کی جستجو کی داد دینی چاہیے، جنھوں نے سکندر خاں کی کتاب دامنِ اباسین میں موجود ایک سرسری ذکر کو اپنے لیے مشعلِ راہ بنایا اور اقبال کے ایک شاگرد اور مقلد کے کوائف جمع کر دیے۔

’آل احمد سرور کے چند اقبالیاتی خطوط‘ میں راقم نے ڈاکٹر رفیع الدین ہاشمی کے نام سرور کے چار ایسے خطوط مرتب کیے ہیں، جن میں اقبالیاتی حوالے سے بعض اہم امور زیر بحث آئے ہیں۔ خطوط سے پہلے مکتوب نگار کا تعارف، اقبال سے وابستگی، مکتوب الیہ سے تعلقات کی نوعیت اور خطوط کی بعض خصوصیات بیان کی گئی ہیں۔ خطوط کی بہتر تفہیم کے لیے حواشی و تعلیقات کا اہتمام بھی کیا گیا ہے۔

پروفیسر ابوالکلام قاسمی اور ڈاکٹر عزیز ابن الحسن کے مضامین سے اندازہ لگایا جاسکتا ہے کہ ایک شاعر ہی نہیں نقاد کے طور پر بھی، حالی کس قدر اہم اور توجہ کے قابل ہیں۔ پروفیسر ابوالکلام قاسمی اپنی تحقیقی ژرف نگاہی اور تنقیدی اُجھ کے حوالے سے اردو زبان و ادب میں نمایاں مقام رکھتے ہیں۔ ’الطاف حسین حالی اور غزل کی تنقید‘ میں انھوں نے غزل سے متعلق حالی کے نظریات کے پس منظر میں غزل کے عصری مباحث کو پرکھنے کی کوشش کی ہے۔ غزل پر کیے گئے حالی کے اعتراضات اور سادگی، اصلیت، جوش اور لفظ پرستی جیسے تصورات کا تنقیدی جائزہ لینے کے بعد قاسمی صاحب کہتے ہیں:

بیسویں صدی میں غزل کے اسالیب میں جو تنوع پیدا ہوا، اسے تنقیدی طور پر شعری اظہار کے نئے مباحث اور مغربی تنقید میں رائج ہونے والی صنایع، پیکر تراشی، پیراڈوکس، تناؤ، طنزیہ تہداری وغیرہ سے سہارا ملا اور بدلی ہوئی شعریات میں اس نوع کی جدید غزل بہت سے نئے مباحث کا پیش خیمہ بن گئی۔ ان مباحث میں زبان کے استعمال کی نوعیت غزل کی صنف کے لیے اس باعث زیادہ اہمیت اختیار کر گئی کہ جس رویے کو حالی نے لفظ پرستی کہا تھا، وہ شعری تنقید کا نیا حوالہ بن کر سامنے آئی۔ (ص ۱۵۴)

’مقدمہ شعر و شاعری: ایک تجزیاتی مطالعہ‘ میں ڈاکٹر عزیز ابن الحسن نے مولانا حالی کے تنقیدی افکار و خیالات پر سیر حاصل گفتگو کی ہے اور مقدمے کے اکثر مباحث کا مفصل تجزیہ کیا ہے۔ مقدمے کے مندرجات پر تحقیقی و تنقیدی حوالے سے یہ ایک قابل قدر تحریر ہے، جو علمی اعتبار سے بھی مفید ہے اور تدریسی اعتبار سے بھی۔

ڈاکٹر ناصر عباس نیر اردو ادب کے استاد اور ذمہ دار نقاد ہیں۔ ان کی تحریریں ہمارے جدید اردو تنقیدی رویوں پر ان کی گہری نگاہ کی نماز ہیں۔ ’وسطی جدید اردو تنقید: مغربی تناظر میں‘ کے تحت انھوں نے بیسویں صدی کے پہلے چار عشروں میں اردو تنقید پر مغربی اثرات کا بھرپور جائزہ لیا ہے۔ استعماری تہذیبی غلبے کے نتیجے میں نوآبادیات کی فکری انفعالیات، یورپ سے درآمدہ تنقیدی نظریات کی بلا حیل و حجت قبولیت اور ان کے زیر اثر وجود میں آنے والی نشاۃ ثانیہ کی بعض تحاریک کو بڑی تفصیل سے بیان کیا ہے۔ یہ مضمون اپنے نظری افکار اور علمی متانت کے پیش نظر ارماغان کی قابل قدر تحریر قرار دیا جاسکتا ہے۔

کتاب کے آخر میں قاسم محمود احمد نے مضمون نگاروں کا مختصر تعارف مرتب کر کے قارئین کے ذوق مطالعہ کو تحریک دینے کا سامان کر دیا ہے۔ ان کی یہ کاوش قاری اور مضمون نگار کو زیادہ قریب لانے کا باعث بنے گی۔

اس ارمغان کو مرتب کرنے میں مرتبین نے جس مستعدی اور جاں فشانی سے کام لیا ہے، وہ بجائے خود داد کے قابل ہے۔ یہ ارمغان اپنے مندرجات اور طباعت، ہر دو اعتبار سے ڈاکٹر افتخار احمد صدیقی کے شایان شان قرار دیا جا سکتا ہے اور اس ضمن میں فاضل مرتبین کے ساتھ ساتھ صدر شعبہ اردو کو بھی مبارک باد دی جانی چاہیے، کہ انھوں نے کم وقت اور محدود وسائل کے باوجود صاحب ارمغان سے اپنی محبت اور احترام کا عملی اظہار کیا ہے۔ اس سلسلہ ارمغان سے جامعہ پنجاب نے دیگر جامعات کے لیے ایک قابل تقلید اور روشن مثال بھی قائم کی ہے۔

— ڈاکٹر خالد ندیم



کتاب الاسفار عن نتائج الاسفار، مصنفہ، شیخ اکبر محمد الدین محمد ابن عربی۔ اردو ترجمہ: روحانی اسفار اور ان کے ثمرات، از ابرار احمد شاہی۔ ناشر: ابن عربی فاؤنڈیشن راولپنڈی، صفحات ۲۵۰، قیمت: (پاکستان) - ۲۴۰/-، (بیرون ملک) - ۲۵۰/- امریکی ڈالر

عربی متن کے ساتھ شائع ہونے والی یہ کتاب دراصل شیخ اکبر کا ایک رسالہ ہے۔ عربی متن کی تحقیق فاضل اسکالر ڈینس گرل (فرنجی) اور فاضل مترجم نے کی ہے۔ شیخ اکبر کے مطالب و معانی کا ترجمہ یا ترجمانی خاصا مشکل کام ہے، اس کی وجہ فقط ایک زبان سے دوسری زبان میں ان کو منتقل کرنے کی دقت نہیں ہے بلکہ شیخ اکبر کا اپنا ایک مخصوص انداز نگارش ہے، جس میں متن انتہائی آسان عربی میں ہوتا ہے مگر معانی و مطالب انتہائی دقیق پرتوں میں ملفوف ہوتے ہیں۔ شیخ کے انداز بیان نے بڑے بڑوں کو فکر و نظر کی مشکلات میں مبتلا کیے رکھا ہے۔ زیر نظر رسالے سے شیخ اکبر کا پورا نظام ادراک واضح ہو جاتا ہے۔ رسالے میں درج آخری سفر ”سفر الحذر“ میں وہ لکھتے ہیں:

لا يعرف ابداً الا بالعجز عن معرفته۔ و ذلك ان نقول: ليس كذا و ليس كذا مع كوننا نثبت له ما اثبتہ لنفسه ايماناً لا من جهة عقولنا ولا نظرنا، فليس لعقولنا الا القبول منه فيما يرجع اليه، فهو الحي ﴿هُوَ اللَّهُ الَّذِي لَا إِلَهَ إِلَّا هُوَ جَلَّ جَلَالُهُ الْفُؤُوسُ السَّلَامُ الْمُؤْمِنُ الْمُهَيَّبُ الْعَزِيزُ الْجَبَّارُ الْمُتَكَبِّرُ﴾، ﴿عَلَّمَ الْغَيْبِ وَ الشَّهَادَةِ هُوَ الرَّحْمَنُ الرَّحِيمُ﴾، ﴿الْخَالِقُ الْبَارِئُ الْمُصَوِّرُ﴾ ﴿الْحَكِيمُ﴾ [الحشر، ۳۹: ۲۲ - ۲۴]، بهذا وامثاله اخبرنا عن نفسه فنؤمن بذلك كله على علمه بذلك لا على تأويل منا لذلك؛ فانه ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ [الشورى، ۴۲: ۱۱]، فلا ينضب لعقل ولا نظر فيما لنا من العلم به من طريق الاثبات الا ما وصله الينا فى كتبه و على السنة رسله المترجمين عنه ليس غير ذلك۔ و نسبة هذه الاسماء اليه غير معلومة عندنا؛ فان المعرفة بالنسبة الى امر ما موقوفة على علم المنسوب اليه و علمنا بالمنسوب اليه ليس بحاصل، فعلمنا بهذه النسبة الخاصة ليس بحاصل، فالفكر و التفكير و المتفكر يضرب فى حديد بارد۔ جعلنا الله و اياكم ممن عقل و وقف عند ما وصل اليه منه - سبحانه - و نقل - (ص ۱۹۸)

وہ ہمیشہ اپنی معرفت کے عدم سے بچپانا جاتا ہے۔ یہ ہمارا یوں کہنا ہے: وہ ایسا نہیں، وہ ایسا نہیں، لیکن ہم اس (ذات) کے لیے ایمان سے۔ نہ کہ اپنی عقل اور فکر سے۔ وہ ثابت کرتے ہیں جو اُس نے خود کے لیے ثابت کیا۔ ہماری عقلوں

کے لیے بھی اس میں سے صرف وہی قبول کرنا ہے جو اسی کی طرف لوٹتا ہے۔ پس وہی زندہ ہے ﴿جس کے سوا کوئی معبود نہیں الملائک، القدوس، السلام، المؤمن، المہین، العزیز، الجبار اور المتکبر ہے۔﴾ ﴿غیب و شہادت کا جاننے والا ہے، الرحمن اور الرحیم ہے﴾ ﴿وہ الخالق، الباری، المصور اور الحکیم ہے﴾ (المحشر: ۲۲-۲۴) اس نے ہمیں ان (صفات) اور ان جیسی (صفات) کا خود کو حامل بتایا ہے چنانچہ ہم ان سب (صفات) پر اس کے بتانے سے ایمان رکھتے ہیں، اپنی (عقلی) تاویل سے نہیں کیونکہ ﴿اس جیسی کوئی چیز نہیں اور وہ سننے والا دیکھنے والا ہے﴾ (الشوریٰ: ۱۱) اس لیے وہ عقل اور فکر کی قید میں نہیں آسکتا۔ یوں ہمارے پاس اثبات کے راستے سے اس (ذات) کا وہی علم ہے جو اس نے اپنی کتابوں میں یا اس کی ترجمانی کرنے والے اپنے رسولوں کی زبانی ہم تک پہنچایا، اس کے علاوہ کچھ نہیں۔ ان اسماء کی اُس (ذات) سے نسبت ہمیں معلوم نہیں کیونکہ کسی معاملے میں نسبت کی معرفت، منسوب الیہ (جس کی طرف نسبت کی جارہی ہے) کے علم پر موقوف ہوتی ہے جبکہ ہمیں منسوب الیہ (یعنی اُس ذات پاک) کا کوئی علم نہیں لہذا ہمیں اس خاص نسبت کا بھی کچھ پتا نہیں۔ فکر، تفکر اور مفکر ٹھٹھے لوہے پر ضرب لگاتا ہے۔ اللہ تعالیٰ ہمیں اور آپ کو ایسا بنادے جو فہم رکھتے ہیں اور جب ان کی طرف اس پاک ذات سے کچھ آتا ہے یا لایا جاتا ہے تو اسی پر توقف کرتے ہیں۔ (ص ۱۹۹)

فاضل مترجم نے ترجمہ کرتے ہوئے کوشش کی ہے کہ متن کے قریب قریب رہیں اور ان کی یہ کوشش رائیگاں نہیں گئی۔ بعض مقامات پر البتہ متن اور ترجمہ میں دوری کا احساس ہوتا ہے، متن میں چند مقامات ایسے ہیں جن کے لفظی ترجمے سے شیخ کے مطالب کا ابلاغ ممکن نہیں تھا اسی طرح کہیں یہ احساس ہوتا ہے کہ ترجمانی کا فریضہ انجام دیتے ہوئے شیخ کا مدعا عیاں ہونے کے بجائے مستور ہو گیا ہے۔ بایں ہمہ ترجمہ کرنے کی سعی لائق ستائش ہے اور محترم مترجم سے التماس ہے کہ وہ اپنی اس استعداد پر مزید توجہ دیں اور ہم توقع کرتے ہیں کہ شیخ کے مطالب کو بیان کرنے میں بہتری کی جانب اپنی جدوجہد جاری رکھیں گے۔

کتاب کو اچھے اہتمام کے ساتھ شائع کیا گیا ہے۔ آفسٹ بک پیپر استعمال کیا گیا ہے، سرورق کو دیدہ زیب بنایا گیا ہے۔ شروع میں فاضل مترجم نے ایک مقدمہ بھی لکھا ہے جس میں شیخ اکبرؒ کی چند اصطلاحات کی توضیح کے علاوہ تصوف سے متعلق مفید معلومات فراہم کی گئی ہیں۔ کتاب کا اصل متن ۱۵۴ صفحات پر مشتمل ہے، جس میں دائیں جانب عربی متن ہے اور بائیں طرف اردو ترجمہ۔ اس کے بعد عربی حواشی اور پھر اردو حواشی درج ہیں۔ شیخ اکبرؒ کے اپنے ہاتھوں کے منظر کے عکس بھی شامل کیا گیا ہے۔ آخر میں شیخ کے زیر نظر رسالے کے منطوطات کے متعلق تفصیل درج ہے۔

_____ خضر یاسین



اسلامی اور مغربی تہذیب کی کشمکش (فکر اقبال کے تناظر میں)، ڈاکٹر محمد آصف، ناشر: بہار الدین زکریا یونیورسٹی ملتان ۲۰۰۹ء۔ صفحات: قیمت: ۵۰۰ روپے۔

زیر نظر کتاب کا عنوان معاصر علمی موضوعات میں سے ایک ہے۔ موضوع دلچسپ لیکن خاصا پیچیدہ ہے۔ ”فکر

اقبال کے تناظر میں“ کے لائحے نے موضوع کو محدود اور متعین کر دیا ہے۔ مصنف نے موضوع کو سمیٹنے کے لیے چار ابواب بنائے ہیں۔ پہلے باب میں ”تہذیب کی ماہیت“ کو تعلیمی (Academic) انداز سے زیر بحث لایا گیا ہے۔ دوسرے باب میں ”اسلام اور مغرب کے مابین روابط“ کی وضاحت کرنے کی کوشش کی گئی ہے۔ تیسرے باب میں ”اقبال کی شخصیت کے تہذیبی عوامل“ پر بحث کی گئی ہے۔ چوتھے اور آخری باب میں کتاب کے اصل موضوع کو زیر بحث لایا گیا ہے۔ آخر میں اختتامیہ اور کتابیات کی فہرست دی گئی ہے۔

یہ کتاب پی ایچ ڈی کی ڈگری کے لیے لکھا جانے والا مقالہ ہے۔ نفسِ موضوع کا تقاضا ہے کہ اسے ایک مخصوص Academic ماحول سے ہٹ کے ہونا چاہیے تھا لیکن بہر حال یہ بھی غنیمت ہے کہ مصنف نے ایک ایسے موضوع پر محنت کی ہے جو ہمارے موجودہ شعوری مزاج کے لیے بہت کم کشش کا باعث بنتا ہے۔ مصنف نے حوالہ جات سے اپنے موقف کو ثابت کرنے کی سعی کی ہے، بہتر ہوتا وہ تہذیب یا حضرات کے بارے میں اپنا نقطہ نظر قائم کرتے۔ تہذیب کی تعریف میں ۱۵ حوالے نقل کیے ہیں مگر نتیجہ ایک دوسطروں میں انتہائی مبہم اور غیر واضح بیان کرنے پر قناعت کر لی ہے۔ علاوہ ازیں ”تہذیب“ کے معنی کو متعین کرنے میں اتنے متضاد تصورات اکٹھے کر دیے ہیں کہ اس لفظ کا مدلول عقدا کے پروں پر سوار معلوم ہوتا ہے۔ اس کا نتیجہ یہ ہے کہ مصنف جب بھی یہ لفظ استعمال کرتے ہیں وہ ایک نئے مدلول کی جانب اشارہ کرتا ہوا معلوم ہوتا ہے۔

”اسلام اور مغرب کے مابین روابط“ کے عنوان کے تحت دوسرے باب میں تہذیبوں کے مابین تعاملات اور اسلام اور مغرب کے مابین روابط پر روشنی ڈالی ہے۔ اس باب میں مصنف نے لکھا ہے کہ ”مسلم تہذیب کے رونما ہونے کے بعد اسلام ایک عالمی نظام اور عالم گیر ریاست تو بن گیا لیکن عالمی تہذیب نہیں بن سکا“ اس کا مطلب یہ ہے کہ تہذیب اور ریاست ایک دوسرے کے لیے لازم و ملزوم نہیں ہیں۔ اگر تہذیب کے مدلول کی نسبت مصنف کا ذہن واضح ہوتا تو وہ یہ بات کبھی نہ لکھتے۔ اسلام نہ تو کبھی عالمی نظام رہا ہے اور نہ کبھی عالم گیر ریاست بنا ہے۔ تہذیب ہوا میں معلق شے ہونے کی بجائے عمرانی اقدار کے شعور سے عبارت ہے۔ اس لیے جغرافیائی حدود کے تناظر اور زمان و مکان کے ابعاد میں اپنا وجود برقرار رکھتی ہے۔

علامہ کے متعلق ابواب میں بڑی وضاحت و صراحت کے ساتھ بعض موضوعات کو زیر بحث لایا گیا ہے۔ مصنف نے اچھے اچھے نکات پیدا کرنے کی کوشش کی ہے۔ اقبال کے بارے میں ان کا یہ خیال عجیب معلوم ہوتا ہے کہ وہ تہذیبی تکثیر کے قائل تھے۔ مصنف کا خیال ہے کہ علامہ نے قرآن مجید کا ناقدانہ مطالعہ کیا ہے۔ کیا اقبال نے اس غرض سے قرآن کی تلاوت کی ہے کہ اس میں سچ اور غیر سچ کو الگ الگ کریں، یا یہ کہ اس میں کوئی شے ایسی تو نہیں جو انسانیت کی فوز و فلاح کے منافی ہو؟ معلوم نہیں مصنف اس جملے سے کیا واضح کرنا چاہتے ہیں۔

بہر حال کتاب دلچسپ ہے اور معلومات کا خزانہ ہے۔ ہم توقع کرتے ہیں کہ مصنف اپنی علمی کاوشوں کو جاری رکھیں گے اور بہتر شے پیش کرنے میں کامیاب ہوں گے۔

_____ خضر یاسین

